

ॐ

विवेकचूडामणिः

vivekacūḍāmaṇiḥ

सर्वविदान्तसिद्धान्तगोचरं तमगोचरम् ।

गोविन्दं परमानन्दं सद्गुरुं प्रणतोऽस्म्यहम् ॥ १ ॥

sarvavedāntasiddhāntagocaram tamagocaram ।

govindam paramānandam sadgurum praṇato'smyaham ॥ 1॥

जन्तूनां नरजन्म दुर्लभमतः पुंस्त्वं ततो विप्रता

तस्माद्वैदिकधर्ममार्गपरता विद्वत्त्वमस्मात्परम् ।

आत्मानात्मविवेचनं स्वनुभवो ब्रह्मात्मना संस्थितिः

मुक्तिर्नो शतजन्मकोटिसुकृतैः पुण्यैर्विना लभ्यते ॥ २ ॥

jantūnām naranjanma durlabhamataḥ puṁstvam tato vipratā

tasmādvaidikadharmamārgaparatā vidvattvamasmatparam ।

ātmānātmavivecanam svanubhavo brahmātmanā samsthitih

muktirno śatajanmakotiṣukṛtaiḥ puṇyairvinā labhyate ॥ 2॥

दुर्लभं त्रयमेवैतद्देवानुग्रहहेतुकम् ।

मनुष्यत्वं मुमुक्षुत्वं महापुरुषसंश्रयः ॥ ३ ॥

durlabham trayamevaitaddevānugrahahetukam ।

manuṣyatvam mumukṣutvam mahāpuruṣasamśrayaḥ ॥ 3॥

लब्ध्वा कथंचिन्नरजन्म दुर्लभं

तत्रापि पुंस्त्वं श्रुतिपारदर्शनम् ।

यस्त्वात्ममुक्तौ न यतेत मूढधीः

स ह्यात्महा स्वं विनिहन्त्यसद्ग्रहात् ॥ ४ ॥

labdhvā kathañcinnarajanma durlabham

tatrāpi puṁstvam śrutipāradarśanam ।

yastvātmapuktau na yateta mūḍhadhīḥ

sa hyātmahā svam vinihantyasadgrahāt ॥ 4॥

इतः कोन्वस्ति मूढात्मा यस्तु स्वार्थे प्रमाद्यति ।

दुर्लभं मानुषं देहं प्राप्य तत्रापि पौरुषम् ॥ ५ ॥

itaḥ konvasti mūḍhātmā yastu svārthe pramādyati ।

durlabham mānuṣam deham prāpya tatrāpi pauruṣam ॥ 5॥

वदन्तु शास्त्राणि यजन्तु देवान्

कुर्वन्तु कर्माणि भजन्तु देवताः ।

आत्मैक्यबोधेन विना विमुक्तिः

न सिध्यति ब्रह्मशतान्तरेऽपि ॥ ६ ॥

vadantu śāstrāṇi yajantu devān
kurvantu karmāṇi bhajantu devatāḥ ।
ātmaikyabodhena vinā vimuktiḥ
na sidhyati brahmaśatāntare'pi ॥ 6॥

अमृतत्वस्य नाशास्ति वित्तेनेत्येव हि श्रुतिः ।

ब्रवीति कर्मणो मुक्तेरहेतुत्वं स्फुटं यतः ॥ ७ ॥

amṛtatvasya nāśāsti vittenetyeva hi śrutiḥ ।
bravīti karmaṇo mukterahetutvaṁ sphuṭaṁ yataḥ ॥ 7॥

अतो विमुक्त्यै प्रयतेत विद्वान्
संन्यस्तबाह्यार्थसुखस्पृहः सन् ।
सन्तं महान्तं समुपेत्य देशिकं
तेनोपदिष्टार्थसमाहितात्मा ॥ ८ ॥

ato vimuktyai prayateta vidvān
sannyastabāhyārthasukhaspṛhaḥ san ।
santaṁ mahāntaṁ samupetya deśikaṁ
tenopadiṣṭārthasamāhitātmā ॥ 8॥

उद्धरेदात्मनात्मानं मग्नं संसारवारिधौ ।
योगारूढत्वमासाद्य सम्यग्दर्शननिष्ठया ॥ ९ ॥

uddharedātmanātmānaṁ magnaṁ saṁsāravāridhau ।
yogārūḍhatvamāsādyā samyagdarśananiṣṭhayā ॥ 9॥

संन्यस्य सर्वकर्माणि भवबन्धविमुक्तये ।

यत्यतां पण्डितैर्धैरैरात्माभ्यास उपस्थितैः ॥ १० ॥

sannyasya sarvakarmāṇi bhavabandhavimuktaye ।
yatyatāṁ paṇḍitairdhīrairātmābhyāsa upasthitaiḥ ॥ 10॥

चित्तस्य शुद्धये कर्म न तु वस्तूपलब्धये ।

वस्तुसिद्धिर्विचारेण न किञ्चित्कर्मकोटिभिः ॥ ११

cittasya śuddhaye karma na tu vastūpalabdhaye ।
vastusiddhirvicāreṇa na kiñcitkarmakoṭibhiḥ ॥ 11॥

सम्यग्विचारतः सिद्धा रज्जुतत्त्वावधारणा ।

भ्रान्त्योदितमहासर्पभयदुःखविनाशिनी ॥ १२ ॥

samyagvicārataḥ siddhā rajjutattvāvadhāraṇā ।
bhrāntyoditamahāsarpaḥayaduḥkhavināśinī ॥ 12॥

अर्थस्य निश्चयो दृष्टो विचारेण हितोक्तिः ।

न स्नानेन न दानेन प्राणायमशतेन वा ॥ १३ ॥

arthasya niścayo dṛṣṭo vicāreṇa hitoktitaḥ ।
na snānena na dānena prāṇāyamaśatena vā ॥ 13॥

अधिकारिणमाशास्ते फलसिद्धिर्विशेषतः ।

उपाया देशकालाद्याः सन्त्यस्मिन्सहकारिणः ॥ १४ ॥

adhikāriṇamāśāste phalasiddhirviśeṣataḥ ।
upāyā deśakālādyāḥ santyasminsahakāriṇaḥ ॥ 14॥

अतो विचारः कर्तव्यो जिज्ञासोरात्मवस्तुनः ॥

समासाद्य दयासिंधुं गुरुं ब्रह्मविदुत्तमम् ॥ १५ ॥

ato vicāraḥ kartavyo jijñāsorātmavastunaḥ ॥
samāsādyā dayāsindhuṁ guruṁ brahmaviduttamam ॥ 15॥

मेधावी पुरुषो विद्वानूहापोहविचक्षणः ।

अधिकार्यात्मविद्यायामुक्तलक्षणलक्षितः ॥ १६ ॥

medhāvī puruṣo vidvānūhāpohavicakṣaṇaḥ ।
adhikāryātmavidyāyāmuktalakṣaṇalakṣitaḥ ॥ 16॥

विवेकिनो विरक्तस्य शमादिगुणशालिनः ।

मुमुक्षोरेव हि ब्रह्मजिज्ञासायोग्यता मता ॥ १७ ॥

vivekinō viraktasya śamādiguṇaśālinaḥ ।
mumukṣoreva hi brahmajijñāsāyogyatā matā ॥ 17॥

साधनान्यत्र चत्वारि कथितानि मनीषिभिः ।

येषु सत्स्वेव सन्निष्ठा यदभावे न सिध्यति ॥ १८ ॥

sādhanānyatra catvāri kathitāni manīṣibhiḥ ।
yeṣu satsveva sannīṣṭhā yadabhāve na sidhyati ॥ 18॥

आदौ नित्यानित्यवस्तुविवेकः परिगण्यते ।

इहामुत्रफलभोगविरागस्तदनन्तरम् ।

शमादिषट्कसम्पत्तिर्मुमुक्षुत्वमिति स्फुटम् ॥ १९ ॥

ādaū nityānityavastuvivekaḥ parigaṇyate ।
ihāmūtraphalabhogavirāgastadanantaram ।
śamādiṣaṭkasampattirmumukṣutvamiti sphuṭam ॥ 19॥

ब्रह्म सत्यं जगन्मिथ्येत्येवंरूपो विनिश्चयः ।

सोऽयं नित्यानित्यवस्तुविवेकः समुदाहृतः ॥ २० ॥

brahma satyaṁ jaganmithyetyevamrūpo viniścayaḥ ।
so'yaṁ nityānityavastuvivekaḥ samudāhṛtaḥ ॥ 20॥

तद्वैराग्यं जिहासा या दर्शनश्रवणादिभिः ।

देहादिब्रह्मपर्यन्तेह्यनित्ये भोगवस्तुनि ॥ २१ ॥

tadvairāgyaṁ jihāsā yā darśanaśravaṇādibhiḥ ।
dehādibrahmaparyantehyanitye bhogavastuni ॥ 21॥

विरज्य विषयव्रातादोषदृष्ट्या मुहुर्मुहुः ।

स्वलक्ष्ये नियतावस्था मनसः शम उच्यते ॥ २२ ॥

virajya viṣayavrātādoṣadrṣṭyā muhurmuḥuḥ ।
svalakṣye niyatāvasthā manasaḥ śama ucyate ॥ 22॥

विषयेभ्यः परावर्त्य स्थापनं स्वस्वगोलके ।

उभयेषामिन्द्रियाणां स दमः परिकीर्तितः ।

बाह्यानालम्बनं वृत्तेरेषोपरतिरुत्तमा ॥ २३ ॥

viṣayebhyaḥ parāvartya sthāpanaṁ svasvagolake ।
ubhayeṣāmindriyāṇāṁ sa damaḥ parikīrtitaḥ ।
bāhyānālambanaṁ vṛttereṣoparatiruttamā ॥ 23॥

सहनं सर्वदुःखानामप्रतीकारपूर्वकम् ।

चिन्ताविलापरहितं सा तितिक्षा निगद्यते ॥ २४ ॥

sahanaṁ sarvaduḥkhānāmapratīkārapūrvakam ।
cintāvilāparahitaṁ sā titikṣā nigadyate ॥ 24॥

शास्त्रस्यगुरुवाक्यस्य सत्यबुद्ध्यावधारणा

सा श्रद्धा कथिता सद्भिर्न्या वस्तूपलभ्यते ॥ २५ ॥

śāstrasyaguruvākyasya satyabuddhyāvadhāraṇā
sā śraddhā kathitā sadbhīryayā vastūpalabhyate ॥ 25॥

सर्वदा स्थापनं बुद्धेः शुद्धे ब्रह्मणि सर्वथा ।

तत्समाधानमित्युक्तं न तु चित्तस्य लालनम् ॥ २६ ॥

sarvadā sthāpanam buddheḥ śuddhe brahmaṇi sarvathā ।
tatsamādhānamityuktaṁ na tu cittasya lālanam ॥ 26॥

अहंकारादिदेहान्तान् बन्धानज्ञानकल्पितान् ।

स्वस्वरूपावबोधेन मोक्तुमिच्छा मुमुक्षुता ॥ २७ ॥

ahaṅkāradidehāntān bandhānajñānakalpitaṁ ।
svasvarūpāvabodhena moktumicchā mumukṣutā ॥ 27॥

मन्दमध्यमरूपापि वैराग्येण शमादिना ।

प्रसादेन गुरोः सेयं प्रवृद्धा सूयते फलम् ॥ २८ ॥

mandamadhyamarūpāpi vairāgyeṇa śamādinā ।
prasādena guroḥ seyaṁ pravṛddhā sūyate phalam ॥ 28॥

वैराग्यं च मुमुक्षुत्वं तीव्रं यस्य तु विद्यते ।

तस्मिन्नेवार्थवन्तः स्युः फलवन्तः शमादयः ॥ २९ ॥

vairāgyaṁ ca mumukṣutvaṁ tīvraṁ yasya tu vidyate ।
tasminnevāarthavantaḥ syuḥ phalavantaḥ śamādayaḥ ॥ 29॥

एतयोर्मन्दता यत्र विरक्तत्वमुमुक्षयोः ।

मरौ सलिलवत्तत्र शमादेर्भानमात्रता ॥ ३० ॥

etayormandatā yatra viraktatvamumukṣayoḥ ।
marau salilavattatra śamāderbhānamātratā ॥ 30॥

मोक्षकारणसामग्र्यां भक्तिरेव गरीयसी ।

स्वस्वरूपानुसन्धानं भक्तिरित्याभिधीयते ॥ ३१ ॥

mokṣakāraṇasāmagryāṁ bhaktireva garīyasī ।
svasvarūpānusandhānam bhaktirityābhidhīyate ॥ 31॥

स्वात्मतत्त्वानुसन्धानं भक्तिरित्यपरे जगुः ।

उक्तसाधनसंपन्नस्तत्त्वजिज्ञासुरात्मनः ।

उपसीदेद्गुरुं प्राज्ञं यस्माद्बन्धविमोक्षणम् ॥ ३२ ॥

svātmatattvānusandhānam bhaktirityapare jaguḥ ।
uktasādhanasampannastattvajijñāsuraātmanaḥ ।
upasidedguruṁ prājñaṁ yasmādbandhavimokṣaṇam ॥ 32॥

श्रोत्रियोऽवृजिनोऽकामहतो यो ब्रह्मवित्तमः ।

ब्रह्मण्युपरतः शान्तो निरिन्धन इवानलः ।

अहेतुकदयासिन्धुर्बन्धुरानमतां सताम् ॥ ३३ ॥

śrotriyo'vrjino'kāmahato yo brahmavittamaḥ ।
brahmaṇyuparataḥ śānto nirindhana ivānalaḥ ।
ahetukadayāsindhurbandhurānamatāṁ satām ॥ 33॥

तमाराध्य गुरुं भक्त्या प्रह्वप्रश्रयसेवनैः ।

प्रसन्नं तमनुप्राप्य पृच्छेज्ज्ञातव्यमात्मनः ॥ ३४ ॥

tamāradhya guruṁ bhaktyā prahvapraśrayasevanaiḥ ।
prasannaṁ tamanuprāpya pṛcchejjñātavyamātmanaḥ ॥ 34॥

स्वामिन्नमस्ते नतलोकबन्धो
कारुण्यसिन्धो पतितं भवाब्धौ ।

मामुद्धरात्मीयकटाक्षदृष्ट्या
ऋज्व्यातिकारुण्यसुधाभिवृष्ट्या ॥ ३५ ॥

svāminnamaste natalokabandho
kāruṇyasindho patitaṁ bhavābdhau ।
māmuddharātmīyakaṭākṣadr̥ṣṭyā
ṛjvyātikāruṇyasudhābhivṛṣṭyā ॥ 35॥

दुर्वारसंसारदवाग्निदग्धं
दोधूयमानं दुरदृष्टवातैः ।

भीतं प्रपन्नं परिपाहि मृत्योः
शरण्यमन्यद्यदहं न जाने ॥ ३६ ॥
durvārasaṁsāradavāgnitaptaṁ
dodhūyamānaṁ duradr̥ṣṭavātaiḥ ।
bhītaṁ prapannaṁ paripāhi mṛtyoḥ
śaraṇyamanyadyadahaṁ na jāne ॥ 36॥

शान्ता महान्तो निवसन्ति सन्तो
वसन्तवल्लोकहितं चरन्तः ।

तीर्णाः स्वयं भीमभवार्षवं जना-
नहेतुनान्यानपि तारयन्तः ॥ ३७ ॥

śāntā mahānto nivasanti santo
vasantavallokaḥ hitaṁ carantaḥ ।
tīrṇāḥ svayaṁ bhīmabhavar̥ṣavaṁ janā-
nahetunānyānapi tārayantaḥ ॥ 37॥

अयं स्वभावः स्वतः एव यत्पर-
श्रमापनोदप्रवणं महात्मनाम् ।

सुधांशुरेष स्वयमर्ककर्कश-
प्रभाभितप्तामवति क्षितिं किल ॥ ३८ ॥

ayaṁ svabhāvaḥ svataḥ eva yatpara-
śramāpanodapravaṇaṁ mahātmanām ।
sudhāṁśureṣa svayamarkakarkaśa-
prabhābhitaṁ avati kṣitiṁ kila ॥ 38॥

ब्रह्मानन्दरसानुभूतिकलितैः पूतैः सुशीतैर्युतैः
युष्मद्वाक्कलशोज्झितैः श्रुतिसुरैर्वाक्यामृतैः सेचय ।

संतप्तं भवतापदावदहनज्वालाभिरेनं प्रभो
धन्यास्ते भवदीक्षणक्षणगतेः पात्रीकृताः स्वीकृताः ॥ ३९ ॥
brahmānandarasaṁbhūtikalitaiḥ pūtaiḥ suśītaiḥ
yutaḥ yuṣmadvākkalaśojjhitaiḥ śrutisukhairvākyaṁṛtaiḥ secaya ।
santaptaṁ bhavatāpadāvadahanajvālābhirenaṁ prabho
dhanyāste bhavadikṣaṇakṣaṇagateḥ pātrīkṛtāḥ svīkṛtāḥ ॥ 39॥

कथं तरेयं भवसिन्धुमेतं

का वा गतिर्मे कतमोऽस्त्युपायः ।

जाने न किञ्चित्कृपयाऽव मां प्रभो

संसारदुःखक्षतिमातनुष्व ॥ ४० ॥

kathaṁ tareyaṁ bhavasindhumetaṁ
kā vā gatirme katamo'styupāyaḥ ।
jāne na kiñcitr̥payā'va mām prabho
saṁsāraduḥkhakṣatimātanuṣva ॥ 40॥

तथा वदन्तं शरणागतं स्वं
संसारदावानलतापतप्तम् ।
निरीक्ष्य कारुण्यरसार्द्रदृष्ट्या
दद्यादभीतिं सहसा महात्मा ॥ ४१ ॥

tathā vadantaṁ śaraṇāgataṁ svam
saṁsāradāvānalatāpataptam ।
nirīkṣya kāruṇyarasārdradṛṣṭyā
dadyādabhītiṁ sahasā mahātmā ॥ 41॥

विद्वान् स तस्मा उपसत्तिमीयुषे
मुमुक्षवे साधु यथोक्तकारिणे ।
प्रशान्तचित्ताय शमान्विताय
तत्त्वोपदेशं कृपयैव कुर्यात् ॥ ४२ ॥
vidvān sa tasmā upasattimīyuṣe
mumukṣave sādhu yathoktakāriṇe ।
praśāntacittāya śamānvitāya
tattvopadeśaṁ kṛpayaiḥ kuryāt ॥ 42॥

श्री गुरुरुवाच ।
मा भैष्ट विद्वंस्तव नास्त्यपायः
संसारसिन्धोस्तरणेऽस्त्युपायः ।
येनैव याता यतयोऽस्य पारं
तमेव मार्गं तव निर्दिशामि ॥ ४३ ॥
śrī gururuvāca ।
mā bhaiṣṭa vidvaṁstava nāstyapāyaḥ
saṁsārasindhostaraṇe'styupāyaḥ ।
yenaiva yātā yatayo'sya pāraṁ
tameva mārgaṁ tava nirdiśāmi ॥ 43॥

अस्त्युपायो महान्कश्चित्संसारभयनाशनः ।
तेन तीर्त्वा भवाम्भोधिं परमानन्दमाप्स्यसि ॥ ४४ ॥
astyupāyo mahānkaścitsaṁsārabhayanāśanaḥ ।
tena tīrtvā bhavāmbhodhiṁ paramānandamāpsyasi ॥ 44॥

वेदान्तार्थविचारेण जायते ज्ञानमुत्तमम् ।
तेनात्यन्तिकसंसारदुःखनाशो भवत्यनु ॥ ४५ ॥
vedāntārthavicāreṇa jāyate jñānamuttamam ।
tenātyantikasaṁsāraduḥkhanāśo bhavatyanu ॥ 45॥

श्रद्धाभक्तिध्यानयोगान्मुमुक्षोः
मुक्तेर्हेतून्वक्ति साक्षाच्छ्रुतेर्गीः ।
यो वा एतेष्वेव तिष्ठत्यमुष्य
मोक्षोऽविद्याकल्पिताद्देहबन्धात् ॥ ४६ ॥
śraddhābhaktidhyānayogānmumukṣoḥ
mukterhetūnvakti sāksācchrutergīḥ ।
yo vā eteṣveva tiṣṭhatyamuṣya
mokṣo'vidyākalpitāddehabandhāt ॥ 46॥

अज्ञानयोगात्परमात्मनस्तव
ह्यनात्मबन्धस्तत एव संसृतिः ।
तयोविवेकोदितबोधवह्निः
अज्ञानकार्यं प्रदहेत्समूलम् ॥ ४७ ॥

ajñānāyogātparamātmanastava
hyanātmabandhastata eva saṁsṛtiḥ ।
tayorvivekoditabodhavahniḥ
ajñānakāryaṁ pradahetsamūlam ॥ 47॥

शिष्य उवाच ।

कृपया श्रूयतां स्वामिन्प्रश्नोऽयं क्रियते मया ।

यदुत्तरमहं श्रुत्वा कृतार्थः स्यां भवन्मुखात् ॥ ४८ ॥

śiṣya uvāca ।

kṛpayā śrūyatāṁ svāminpraśno'yam kriyate mayā ।

yaduttaramahaṁ śrūtvā kṛtārthaḥ syāṁ bhavanmukhāt ॥ 48॥

को नाम बन्धः कथमेष आगतः

कथं प्रतिष्ठास्य कथं विमोक्षः ।

कोऽसावनात्मा परमः क आत्मा

तयोर्विवेकः कथमेतदुच्यताम् ॥ ४९ ॥

ko nāma bandhaḥ kathameṣa āgataḥ

kathaṁ pratiṣṭhāsya kathaṁ vimokṣaḥ ।

ko'sāvanātmā paramaḥ ka ātmā

tayorvivekaḥ kathametaducyatām ॥ 49॥

श्री गुरुरुवाच ।

धन्योऽसि कृतकृत्योऽसि पावितं ते कुलं त्वया ।

यदविद्याबन्धमुत्तया ब्रह्मीभवितुमिच्छसि ॥ ५० ॥

śrī gururuvāca ।

dhanyo'si kṛtakṛtyo'si pāvitaṁ te kulam tvayā ।

yadavidyābandhamuktyā brahmībhavitumicchasi ॥ 50॥

ऋणमोचनकर्तारः पितुः सन्ति सुतादयः ।

बन्धमोचनकर्ता तु स्वस्मादन्यो न कश्चन ॥ ५१ ॥

ṛṇamocanakartāraḥ pituḥ santi sutādayaḥ ।

bandhamocanakartā tu svasmādanyo na kaścana ॥ 51॥

मस्तकन्यस्तभारादेर्दुःखमन्यैर्निर्वायते ।

क्षुधादिकृतदुःखं तु विना स्वेन न केनचित् ॥ ५२ ॥

mastakanyastabhārāderduḥkhamanyairnivāryate ।

kṣudhādikṛtaduḥkhaṁ tu vinā svena na kenacit ॥ 52॥

पथ्यमौषधसेवा च क्रियते येन रोगिणा ।

आरोग्यसिद्धिर्दृष्टाऽस्य नान्यानुष्ठितकर्मणा ॥ ५३ ॥

pathyamauśadhasevā ca kriyate yena rogiṇā ।

ārogyasiddhirdṛṣṭā'sya nānyānuṣṭhitakarmanā ॥ 53॥

वस्तुस्वरूपं स्फुटबोधचक्षुषा स्वेनैव वेद्यं न तु पण्डितेन ।

चन्द्रस्वरूपं निजचक्षुषैव ज्ञातव्यमन्यैरवगम्यते किम् ॥ ५४ ॥

vastusvarūpaṁ sphuṭabodhacakṣuṣā svenaiva vedyaṁ na tu paṇḍitena ।

candrasvarūpaṁ nijacakṣuṣaiva jñātavyamanyairavagamyate kim ॥ 54॥

अविद्याकामकर्मादिपाशबन्धं विमोचितुम् ।

कः शक्नुयाद्विनात्मानं कल्पकोटिशतैरपि ॥ ५५ ॥

avidyākāmakarmādipāśabandhaṁ vimocitum ।

kaḥ śaknuyādvinaātmānaṁ kalpakotiśatairapi ॥ 55॥

न योगेन न सांख्येन कर्मणा नो न विद्यया ।

ब्रह्मात्मैकत्वबोधेनमोक्षः सिध्यति नान्यथा ॥ ५६ ॥

na yogena na sāṅkhyena karmaṇā no na vidyayā ।
brahmātmaikatvabodhenamokṣaḥ sidhyati nānyathā ॥ 56॥

वीणाया रूपसौन्दर्यं तन्त्रीवादनसौष्ठवम् ।

प्रजारञ्जनमात्रं तन्न साम्राज्याय कल्पते ॥ ५७ ॥

vīṇāyā rūpasaundaryam tantrīvādanasauṣṭhavam ।
prajārañjanamātram tanna sāmrajyāya kalpate ॥ 57॥

वाग्वैखरी शब्दज्ञरी शास्त्रव्याख्यानकौशलम् ।

वैदुष्यं विदुषां तद्वद्भुक्तये न तु मुक्तये ॥ ५८ ॥

vāgvaikharī śabdajharī śāstravyākhyānakauśalam ।
vaiduṣyam viduṣāṃ tadvadbhuktaye na tu muktaye ॥ 58॥

अविज्ञाते परे तत्त्वे शास्त्राधीतिस्तु निष्फला ।

विज्ञातेऽपि परे तत्त्वे शास्त्राधीतिस्तु निष्फला ॥ ५९ ॥

avijñāte pare tattve śāstrādhītistu niṣphalā ।
vijñāte'pi pare tattve śāstrādhītistu niṣphalā ॥ 59॥

शब्दजालं महारण्यं चित्तभ्रमणकारणम् ।

अतः प्रयत्नाज्ज्ञातव्यं तत्त्वज्ञैस्तत्त्वमात्मनः ॥ ६० ॥

śabdajālam mahāraṇyam cittabhraṇakāraṇam ।
ataḥ prayatnājñātavyaṃ tattvajñāistattvamātmanah ॥ 60॥

अज्ञानसर्पदष्टस्य ब्रह्मज्ञानौषधं विना ।

किमु वेदैश्च शास्त्रैश्च किमु मन्त्रैः किमौषधैः ॥ ६१ ॥

ajñānasarpadaṣṭasya brahmajñānauṣadham vinā ।
kimu vedaiśca śāstraiśca kimu mantraiḥ kimauṣadhaiḥ ॥ 61॥

न गच्छति विना पानं व्याधिरौषधशब्दतः ।

विनाऽपरोक्षानुभवं ब्रह्मशब्दैर्न मुच्यते ॥ ६२ ॥

na gacchati vinā pānam vyādhirauṣadhaśabdataḥ ।
vinā'parokṣānubhavam brahmaśabdairna mucyate ॥ 62॥

अकृत्वा दृश्यविलयमज्ञात्वा तत्त्वमात्मनः ।

ब्रह्मशब्दैः कुतो मुक्तिरुक्तिमात्रफलैर्नृणाम् ॥ ६३ ॥

akṛtvā dṛśyavilayamajñātvā tattvamātmanah ।
brahmaśabdaiḥ kuto muktiruktimātraphalairnṛṇām ॥ 63॥

अकृत्वा शत्रुसंहारमगत्वाखिलभूश्रियम् ।

राजाहमिति शब्दान्नो राजा भवितुमर्हति ॥ ६४ ॥

akṛtvā śatrusaṁhāramagatvākhilabhūśriyam ।
rājāhamiti śabdānno rājā bhavitumarhati ॥ 64॥

आप्तोक्तिं खननं तथोपरि शिलाद्युत्कर्षणं स्वीकृतिम्

निक्षेपः समपेक्षते नहि बहिः शब्दैस्तु निर्गच्छति ।

तद्वद्ब्रह्मविदोपदेशमननध्यानादिभिर्लभ्यते

मायाकार्यतिरोहितं स्वममलं तत्त्वं न दुर्युक्तिभिः ॥ ६५ ॥

āptoktim khananam tathopari śilādyutkarṣaṇam svīkṛtim
nikṣepaḥ samapekṣate nahi bahiḥ śabdaistu nirgacchati ।
tadvadbrahmaavidopadeśamananadhyānādibhirlabhyate
māyākāryatirohitam svamamalam tattvam na duryuktibhiḥ ॥ 65॥

तस्मात्सर्वप्रयत्नेन भवबन्धविमुक्तये ।

स्वैरेव यत्नः कर्तव्यो रोगादाविव पण्डितैः ॥ ६६ ॥

tasmātsarvaprayatnena bhavabandhavimuktaye ।
svaireva yatnaḥ kartavyo rogādāviva paṇḍitaiḥ ॥ 66॥

यस्त्वयाद्य कृतः प्रश्नो वरीयाञ्छास्त्रविन्मतः ।

सूत्रप्रायो निगूढार्थो ज्ञातव्यश्च मुमुक्षुभिः ॥ ६७ ॥

yastvayādya kṛtaḥ praśno varīyāñchāstravinmataḥ ।
sūtraprāyo nigūḍhārtho jñātavyaśca mumukṣubhiḥ ॥ 67॥

श्रुणुष्ववहितो विद्वन्मया समुदीर्यते ।

तदेतच्छ्रवणात्सद्यो भवबन्धाद्विमोक्ष्यसे ॥ ६८ ॥

śruṇuṣvāvahito vidvanyanmayā samudīryate ।
tadetacchvaṇātsadyo bhavabandhādvimokṣyase ॥ 68॥

मोक्षस्य हेतुः प्रथमो निगद्यते

वैराग्यमत्यन्तमनित्यवस्तुषु ।

ततः शमश्चापि दमस्तितीक्षा

न्यासः प्रसक्ताखिलकर्मणां भृशम् ॥ ६९ ॥

mokṣasya hetuḥ prathamō nigadyate
vairāgyamatyantamanityavastuṣu ।
tataḥ śamaścāpi damastitikṣā
nyāsaḥ prasaktākḥilakarmanāṃ bhṛśam ॥ 69॥

ततः श्रुतिस्तन्मननं सतत्त्व-

ध्यानं चिरं नित्यनिरंतरं मुनेः ।

ततोऽविकल्पं परमेत्य विद्वा -

निहैव निर्वाणसुखं समृच्छति ॥ ७० ॥

tataḥ śrutistanmananam satattva-
dhyānam ciram nityanirantaram muneḥ ।
tato'vikalpaṃ parametya vidvā -
nihaiva nirvāṇasukhaṃ samṛcchati ॥ 70॥

यद्वोद्धव्यं तवेदानीमात्मानात्मविवेचनम् ।

तदुच्यते मया सम्यक् श्रुत्वात्मन्यवधारय ॥ ७१ ॥

yadboddhavyaṃ tavedānīmātmānātmavivecanam ।
taducyate mayā samyak śrutvātmanyavadhāraya ॥ 71॥

मज्जास्थिमेदःपलरक्तचर्म-

त्वगाह्वयैर्धातुभिरेभिरन्वितम् ।

पादोरुवक्षोभुजपृष्ठमस्तकैः

अङ्गैरुपाङ्गैरुपयुक्तमेतत् ॥ ७२ ॥

majjāsthimedaḥpalaraktacarma-
tvagāhvayairdhātubhirebhiranvitam ।
pādoruvakṣobhujapṛṣṭhamastakaiḥ
aṅgairupāṅgairupayuktametata ॥ 72॥

अहं ममेति प्रथितं शरिरं

मोहास्पदं स्थूलमितीर्यते बुधैः ।

नभोनभस्वद्दहनान्बुभूमयः

सूक्ष्माणि भूतानि भवन्ति तानि ॥ ७३ ॥

aham mameti prathitam śariram
mohāspadam sthūlamitīryate budhaiḥ ।
nabhonabhasvaddahanāmbubhūmayah
sūkṣmāṇi bhūtāni bhavanti tāni ॥ 73॥

परस्परंशैर्मिलितानि भूत्वा
स्थूलानि च स्थूलशरीरहेतवः ।
मात्रास्तदीया विषया भवन्ति
शब्दादयः पञ्च सुखाय भोक्तुः ॥ ७४ ॥
parasparāṁśairmilitāni bhūtvā
sthūlāni ca sthūlaśarīrahetavaḥ ।
mātrāstadiyā viṣayā bhavanti
śabdādayaḥ pañca sukhāya bhoktuḥ ॥ 74॥

य एषु मूढा विषयेषु बद्धा
रागोरुपाशेन सुदुर्दमेन ।
आयान्ति निर्यान्त्यध ऊर्ध्वमुच्चैः
स्वकर्मदूतेन जवेन नीताः ॥ ७५ ॥
ya eṣu mūḍhā viṣayeṣu baddhā
rāgorupāśena sudurdamena ।
āyānti niryāntyadha ūrdhvamuccaiḥ
svakarmadūtena javena nītāḥ ॥ 75॥

शब्दादिभिः पञ्चभिरेव पञ्च
पञ्चत्वमापुः स्वगुणेन बद्धाः ।
कुरङ्गमातङ्गपतङ्गमीन-
भृङ्गा नरः पञ्चभिरञ्चितः किम् ॥ ७६ ॥

śabdādibhiḥ pañcabhireva pañca
pañcatvamāpuḥ svaguṇena baddhāḥ ।
kuraṅgamātaṅgapataṅgamīna-
bhṛṅgā naraḥ pañcabhirañcitaḥ kim ॥ 76॥

दोषेण तीव्रो विषयः कृष्णसर्पविषादपि ।
विषं निहन्ति भोक्तारं द्रष्टारं चक्षुषाप्ययम् ॥ ७७ ॥
doṣeṇa tīvro viṣayaḥ kṛṣṇasarpaviṣādapi ।
viṣam nihanti bhoktāraṁ draṣṭāraṁ cakṣuṣāpyayam ॥ 77॥

विषयाशामहापाशाद्यो विमुक्तः सुदुस्त्यजात् ।
स एव कल्पते मुक्त्यै नान्यः षट्शास्त्रवेद्यपि ॥ ७८ ॥
viṣayāśamahāpāśadyo vimuktaḥ sudustyajāt ।
sa eva kalpate muktyai nānyaḥ ṣaṭśāstravedyapi ॥ 78॥

आपातवैराग्यवतो मुमुक्षून्
भवाब्धिपारं प्रतियातुमुद्यतान् ।
आशाग्रहो मज्जयतेऽन्तराले
निगृह्य कण्ठे विनिवर्त्य वेगात् ॥ ७९ ॥
āpātavairāgyavato mumukṣūn
bhavābdhipāraṁ pratiyātumudyatān ।
āśāgraho majjayate'ntarāle
nigṛhya kaṅṭhe vinivartya vegāt ॥ 79॥

विषयाख्यग्रहो येन सुविरक्त्यसिना हतः ।
स गच्छति भवाम्भोधेः पारं प्रत्यूहवर्जितः ॥ ८० ॥

viṣayākhyagraho yena suviraktyasinā hataḥ ।
sa gacchati bhavāmbhodheḥ pāraṁ pratyūhavarjitaḥ ॥ 80॥

विषमविषयमार्गैर्गच्छतोऽनच्छबुद्धेः

प्रतिपदमभियातो मृत्युरप्येष विद्धि ।

हितसुजनगुरुक्त्या गच्छतः स्वस्य युक्त्या

प्रभवति फलसिद्धिः सत्यमित्येव विद्धि ॥ ८१ ॥

viṣamaviṣayamārgairgacchato'nacchabuddheḥ

pratipadamabhiyāto mṛtyurapyeṣa viddhi ।

hitasujanaguruktyā gacchataḥ svasya yuktyā

prabhavati phalasiddhiḥ satyamityeva viddhi ॥ 81॥

मोक्षस्य कांक्षा यदि वै तवास्ति

त्यजातिदूराद्विषयान्विषं यथा ।

पीयूषवत्तोषदयाक्षमार्जव-

प्रशान्तिदान्तीर्भज नित्यमादरात् ॥ ८२ ॥

mokṣasya kāṅkṣā yadi vai tavāsti

tyajātidūrādvīṣayānviṣaṁ yathā ।

pīyūṣavattoṣadayākṣamārjava-

praśāntidāntīrbhaja nityamādarāt ॥ 82॥

अनुक्षणं यत्परिहृत्य कृत्यं

अनाद्यविद्याकृतबन्धमोक्षणम् ।

देहः परार्थोऽयममुष्य पोषणे

यः सज्जते स स्वमनेन हन्ति ॥ ८३ ॥

anukṣaṇaṁ yatparihṛtya kṛtyaṁ
anādyavidyākṛtabandhamokṣaṇaṁ ।
dehaḥ parārtho'yamamuṣya poṣaṇe
yaḥ sajjate sa svamanena hanti ॥ 83॥

शरीर पोषणार्थी सन् य आत्मानं दिदृक्षति ।

ग्राहं दारुधिया धृत्वा नदीं तर्तुं स गच्छति ॥ ८४ ॥

śarīra poṣaṇārthī san ya ātmānaṁ didṛkṣati ।

grāhaṁ dārudhiyā dhṛtvā nadīṁ tartuṁ sa gacchati ॥ 84॥

मोह एव महामृत्युर्मुमुक्षोर्वपुरादिषु ।

मोहो विनिर्जितो येन स मुक्तिपदमर्हति ॥ ८५ ॥

moha eva mahāmṛtyurmumukṣorvapurādiṣu ।

moho vinirjito yena sa muktipadamarhati ॥ 85॥

मोहं जहि महामृत्युं देहदारसुतादिषु ।

यं जित्वा मुनयो यान्ति तद्विष्णोः परमं पदम् ॥ ८६ ॥

mohaṁ jahi mahāmṛtyuṁ dehadārasutādiṣu ।

yaṁ jītvā munayo yānti tadviṣṇoḥ paramaṁ padam ॥ 86॥

त्वङ्मांसरुधिरस्त्रायुमेदोमज्जास्थिसंकुलम् ।

पूर्णं मूत्रपुरीषाभ्यां स्थूलं निन्द्यमिदं वपुः ॥ ८७ ॥

tvaṅmānsarudhirasnāyumedomajjāsthisaṅkulam ।

pūrṇaṁ mūtrapuriṣābhyāṁ sthūlaṁ nindyamidaṁ vapuḥ ॥ 87॥

पञ्चीकृतेभ्यो भूतेभ्यः स्थूलेभ्यः पूर्वकर्मणा ।

समुत्पन्नमिदं स्थूलं भोगायतनमात्मनः ।

अवस्था जागरस्तस्य स्थूलार्थानुभवो यतः ॥ ८८ ॥

pañcīkṛtebhyo bhūtebhyaḥ sthūlebhyaḥ pūrvakarmanā |
samutpannamidaṁ sthūlaṁ bhogāyatanamātmanā |
avasthā jāgarastasya sthūlārthānubhavo yataḥ || 88||

बाह्येन्द्रियैः स्थलपदार्थसेवां

स्त्रक्कन्दनस्त्रयादिविचित्ररूपाम् ।

करोति जीवः स्वयमेतदात्मना

तस्मात्प्रशस्तिर्वपुषोऽस्य जागरे ॥ ८९ ॥

bāhyendriyaiḥ sthalapadārthasevām

strakcandanastriyādivicitrarūpām |

karoti jīvaḥ svayametadātmanā

tasmātpraśastirvapuṣo'sya jāgare || 89||

सर्वोऽपि बाह्यसंसारः पुरुषस्य यदाश्रयः ।

विद्धि देहमिदं स्थूलं गृहवद्गृहमेधिनः ॥ ९० ॥

sarvo'pi bāhyasaṁsāraḥ puruṣasya yadāśrayaḥ |

viddhi dehamidaṁ sthūlaṁ gṛhavadgṛhamedhinaḥ || 90||

स्थूलस्य सम्भवजरामरणानि धर्माः

स्थौल्यादयो बहुविधाः शिशुताद्यवस्थाः ।

वर्णाश्रमादिनियमा बहुधाऽमयाः स्युः

पूजावमानबहुमानमुखा विशेषाः ॥ ९१ ॥

sthūlasya sambhavajarāmarāṇāni dharmāḥ

sthaulyādayo bahuvidhāḥ śīśutādyavasthāḥ |

varṇāśramādinīyamā bahudhā'mayāḥ syuḥ

pūjāvamānabahumānamukhā viśeṣāḥ || 91||

बुद्धीन्द्रियाणि श्रवणं त्वगक्षि

घ्राणं च जिह्वा विषयावबोधनात् ।

वाक्पाणिपादा गुदमप्युपस्थः

कर्मेन्द्रियाणि प्रवणेन कर्मसु ॥ ९२ ॥

buddhīndriyāṇi śravaṇaṁ tvagakṣi

ghrāṇaṁ ca jihvā viṣayāvabodhanāt |

vākpāṇipādā gudamapyupasthaḥ

karmendriyāṇi pravaṇena karmasu || 92||

निगद्यतेऽन्तःकरणं मनोधीः

अहंकृतिश्चित्तमिति स्ववृत्तिभिः ।

मनस्तु संकल्पविकल्पनादिभिः

बुद्धिः पदार्थाध्यवसायधर्मतः ॥ ९३ ॥

nigadyate'ntaḥkaraṇaṁ manodhīḥ

ahaṅkṛtiścittamiti svavṛttibhiḥ |

manastu saṅkalpavikalpanādibhiḥ

buddhiḥ padārthādhyavasāyadharmataḥ || 93||

अत्राभिमानादहमित्यहंकृतिः ।

स्वार्थानुसन्धानगुणेन चित्तम् ॥ ९४ ॥

atrābhimānādahamityahaṅkṛtiḥ |

svārthānusandhānaguṇena cittam || 94||

प्राणापानव्यानोदानसमाना भवत्यसौ प्राणः ।

स्वयमेव वृत्तिभेदाद्विकृतिभेदात्सुवर्णसलिलादिवत् ॥ ९५ ॥

prāṇāpānavyānodānasamānā bhavatyasau prāṇaḥ |

svayameva vṛttibhedādvikṛtibhedātsuvarṇasalilādivat || 95||

वागादि पञ्च श्रवणादि पञ्च
प्राणादि पञ्चाभ्रमुखानि पञ्च ।
बुद्ध्याद्यविद्यापि च कामकर्मणी
पुर्यष्टकं सूक्ष्मशरीरमाहुः ॥ ९६ ॥

vāgādi pañca śravaṇādi pañca
prāṇādi pañcābhramukhāni pañca ।
buddhyādyavidyāpi ca kāmakarmanī
puryaṣṭakam sūkṣmaśarīramāhuḥ ॥ 96॥

इदं शरीरं शृणु सूक्ष्मसंज्ञितं
लिङ्गं त्वपञ्चीकृतभूत सम्भवम् ।
सवासनं कर्मफलानुभावकं

स्वाज्ञानतोऽनादिरुपाधिरात्मनः ॥ ९७ ॥
idaṁ śarīraṁ śṛṇu sūkṣmasañjñitam
liṅgam tvapañcīkṛtabhūta sambhavam ।
savāsanam karmaphalānubhāvakaṁ
svājñānato'nādirupādhirātmanaḥ ॥ 97॥

स्वप्नो भवत्यस्य विभक्त्यवस्था
स्वमात्रशेषेण विभाति यत्र ।
स्वप्ने तु बुद्धिः स्वयमेव जाग्रत्
कालीननानाविधवासनाभिः ॥ ९८ ॥

svapno bhavatyasya vibhaktyavasthā
svamātraśeṣeṇa vibhāti yatra ।
svapne tu buddhiḥ svayameva jāgrat
kālinānānāvidhavāsanābhiḥ ॥ 98॥

कर्त्रादिभावं प्रतिपद्य राजते
यत्र स्वयं भाति ह्ययं परात्मा ।
धीमात्रकोपाधिरशेषसाक्षी
न लिप्यते तत्कृतकर्मलेशैः ।

यस्मादसङ्गस्तत एव कर्मभिः
न लिप्यते किञ्चिदुपाधिना कृतैः ॥ ९९ ॥

kartrādibhāvaṁ pratipadya rājate
yatra svayaṁ bhāti hyayaṁ parātmā ।
dhimātrakopādhiraśeṣasākṣī
na lipyate tatkr̥takarmaleśaiḥ ।
yasmādasaṅgastata eva karmabhiḥ
na lipyate kiñcidupādhinā kṛtaiḥ ॥ 99॥

सर्वव्यापृतिकरणं लिङ्गमिदं स्याच्चिदात्मनः पुंसः ।

वास्यादिकमिव तक्ष्णस्तेनैवात्मा भवत्यसङ्गोऽयम् ॥ १०० ॥

sarvavyāpṛtikaraṇaṁ liṅgamidaṁ syāccidātmanaḥ puṁsaḥ ।
vāsyādikamiva takṣṇastenaivātmā bhavatyasaṅgo'yam ॥ 100॥

अन्धत्वमन्दत्वपटुत्वधर्माः

सौगुण्यवैगुण्यवशाद्धि चक्षुषः ।

बाधिर्यमूकत्वमुखास्तथैव

श्रोत्रादिधर्मा न तु वेत्तुरात्मनः ॥ १०१ ॥

andhatvamandatvapaṭutvadharmāḥ
sauguṇyavaiguṇyavaśāddhi cakṣuṣaḥ ।
bādhiryamūkatvamukhāstathaiva
śrotrādīdharmā na tu vetturātmanaḥ ॥ 101॥

उच्छ्वासनिःश्वासविजृम्भणक्षुत्
प्रस्पन्दनाद्युत्क्रमणादिकाः क्रियाः ।

प्राणादिकर्माणि वदन्ति तज्ज्ञाः
प्राणस्य धर्मावशनापिपासे ॥ १०२ ॥

ucchvāsaniḥśvāsavijṛmbhaṇakṣut
praspanandanādyutkramaṇādikāḥ kriyāḥ ।
prāṇādikarmāṇi vadanti tajjñāḥ
prāṇasya dharmāvaśanāpipāse ॥ 102॥

अन्तःकरणमेतेषु चक्षुरादिषु वर्ष्मणि ।

अहमित्यभिमानेन तिष्ठत्याभासतेजसा ॥ १०३ ॥

antaḥkaraṇameteṣu cakṣurādiṣu varṣmaṇi ।
ahamityabhimānena tiṣṭhatyābhāsatejasā ॥ 103॥

अहंकारः स विज्ञेयः कर्ता भोक्ताभिमान्ययम् ।

सत्त्वादिगुणयोगेन चावस्थात्रयमश्नुते ॥ १०४ ॥

ahaṅkāraḥ sa vijñeyaḥ kartā bhoktābhimānyayam ।
sattvādiguṇayogena cāvasthātrayamaśnute ॥ 104॥

विषयाणामानुकूल्ये सुखी दुःखी विपर्यये ।

सुखं दुःखं च तद्धर्मः सदानन्दस्य नात्मनः ॥ १०५ ॥

viṣayāṇāmānukūlye sukḥī duḥkhī viparyaye ।
sukhaṁ duḥkhaṁ ca taddharmaḥ sadānandasya nātmanaḥ ॥ 105॥

आत्मार्थत्वेन हि प्रेयान्विषयो न स्वतः प्रियः ।

स्वत एव हि सर्वेषामात्मा प्रियतमो यतः

तत आत्मा सदानन्दो नास्य दुःखं कदाचन ॥ १०६ ॥

ātmārthatvena hi preyānviṣayo na svataḥ priyaḥ ।
svata eva hi sarveṣāmātmā priyatamo yataḥ
tata ātmā sadānando nāsy duḥkhaṁ kadācana ॥ 106॥

यत्सुषुप्तौ निर्विषय आत्मानन्दोऽनुभूयते ।

श्रुतिः प्रत्यक्षमैतिह्यमनुमानं च जाग्रति ॥ १०७ ॥

yatsusuptau nirviṣaya ātmānando'nubhūyate ।
śrutiḥ pratyakṣamaitihyamanumānaṁ ca jāgrati ॥ 107॥

अव्यक्तनाम्नी परमेशशक्तिः

अनाद्यविद्या त्रिगुणात्मिका परा ।

कार्यानुमेया सुधियैव माया

यया जगत्सर्वमिदं प्रसूयते ॥ १०८ ॥

avyaktanāmnī parameśaśaktiḥ
anādyavidyā triguṇātmikā parā ।
kāryānumeyā sudhiyaiva māyā
yayā jagatsarvamideṁ prasūyate ॥ 108॥

सन्नाप्यसन्नाप्युभयात्मिका नो

भिन्नाप्यभिन्नाप्युभयात्मिका नो ।

साङ्गाप्यनङ्गा ह्युभयात्मिका नो

महाद्भुताऽनिर्वचनीयरूपा ॥ १०९ ॥

sannāpyasannāpyubhayātmikā no
bhinnāpyabhinnāpyubhayātmikā no ।
sāṅgāpyanaṅgā hyubhayātmikā no
mahādbhutā'nirvacanīyarūpā ॥ 109॥

शुद्धाद्वयब्रह्मविबोधनाश्या

सर्पभ्रमो रज्जुविवेकतो यथा ।

रजस्तमःसत्त्वमिति प्रसिद्धा

गुणास्तदीयाः प्रथितैः स्वकार्यैः ॥ ११० ॥

śuddhādvayabrahmavibodhanāśyā
sarpabhramo rajjuvivekato yathā ।
rajastamaḥsattvamiti prasiddhā
guṇāstadīyāḥ prathitaiḥ svakāryaiḥ ॥ 110॥

विक्षेपशक्ती रजसः क्रियात्मिका

यतः प्रवृत्तिः प्रसृता पुराणी ।

रागादयोऽस्याः प्रभवन्ति नित्यं

दुःखादयो ये मनसो विकाराः ॥ १११ ॥

vikṣepaśaktiḥ rajasah kriyātmikā
yataḥ pravṛttiḥ prasṛtā purāṇī ।
rāgādayo'syāḥ prabhavanti nityam
duḥkhādayo ye manaso vikārah ॥ 111॥

कामः क्रोधो लोभदम्भाद्यसूया

अहंकारेष्व्यामत्सराद्यास्तु घोराः ।

धर्मा एते राजसाः पुम्प्रवृत्तिः

यस्मादेषा तद्रजो बन्धहेतुः ॥ ११२ ॥

kāmaḥ krodho lobhadambhādyasūyā
ahaṅkāreṣvāyā matsarādyāstu ghorāḥ ।
dharmā ete rājasāḥ pumpravṛttiḥ
yasmādeṣā tadrajo bandhahetuḥ ॥ 112॥

एषाऽऽवृतिर्नाम तमोगुणस्य

शक्तिर्यया वस्त्ववभासतेऽन्यथा ।

सैषा निदानं पुरुषस्य संसृतेः

विक्षेपशक्तेः प्रवणस्य हेतुः ॥ ११३ ॥

eṣā''vṛtirnāma tamogūṇasya
śaktiryayā vastvavabhāstate'nyathā ।
saiṣā nidānaṁ puruṣasya saṁsṛteḥ
vikṣepaśakteḥ pravaṇasya hetuḥ ॥ 113॥

प्रज्ञावानपि पण्डितोऽपि चतुरोऽप्यत्यन्तसूक्ष्मार्थदृग्-
व्यालीढस्तमसा न वेत्ति बहुधा संबोधितोऽपि स्फुटम् ।

भ्रान्त्यारोपितमेव साधु कलयत्यालम्बते तद्गुणान्

हन्तासौ प्रबला दुरन्ततमसः शक्तिर्महत्यावृत्तिः ॥ ११४ ॥

prajñāvānapi paṇḍito'pi caturō'pyatyantasūkṣmārthadṛg-
vyāliḍhastamasā na veti bahudhā sambodhito'pi sphuṭam ।
bhrāntyāropitameva sādhu kalayatyālabhate tadgūṇān
hantāsau prabalā durantatamasah śaktirmahatyāvṛttiḥ ॥ 114॥

अभावना वा विपरीतभावना

असंभावना विप्रतिपत्तिरस्याः ।

संसर्गयुक्तं न विमुञ्चति ध्रुवं

विक्षेपशक्तिः क्षपयत्यजस्रम् ॥ ११५ ॥

abhāvanā vā viparītabhāvanā
asambhāvanā vipratipattirasyāḥ ।
saṁsargayuktaṁ na vimuñcati dhruvaṁ
vikṣepaśaktiḥ kṣapayatyajasram ॥ 115॥

अज्ञानमालस्यजडत्वनिद्रा-

प्रमादमूढत्वमुखास्तमोगुणाः ।

एतैः प्रयुक्तो नहि वेत्ति किञ्चिन्

निद्रालुवत्स्तम्भवदेव तिष्ठति ॥ ११६ ॥

ajñānamālasya jaḍatvanidrā-

pramādamūḍhatvamukhāstamogunāḥ ।

etaiḥ prayukto nahi veti kiñcin

nidrāluvattstambhavadeva tiṣṭhati ॥ 116॥

सत्त्वं विशुद्धं जलवत्तथापि

ताभ्यां मिलित्वा सरणाय कल्पते ।

यत्रात्मबिम्बः प्रतिबिम्बितः सन्

प्रकाशयत्यर्क इवाखिलं जडम् ॥ ११७ ॥

sattvaṁ viśuddhaṁ jalavattathāpi

tābhyāṁ militvā saraṇāya kalpate ।

yatrātmabimbaḥ pratibimbitaḥ san

prakāśayatyarka ivākḥilaṁ jaḍam ॥ 117॥

मिश्रस्य सत्त्वस्य भवन्ति धर्माः

त्वमानिताद्या नियमा यमाद्याः ।

श्रद्धा च भक्तिश्च मुमुक्षुता च

दैवी च सम्पत्तिरसन्निवृत्तिः ॥ ११८ ॥

miśrasya sattvasya bhavanti dharmāḥ

tvamānitādyā niyamā yamādyāḥ ।

śraddhā ca bhaktiśca mumukṣuatā ca

daivī ca sampattirasannivṛttiḥ ॥ 118॥

विशुद्धसत्त्वस्य गुणाः प्रसादः

स्वात्मानुभूतिः परमा प्रशान्तिः ।

तृप्तिः प्रहर्षः परमात्मनिष्ठा

यया सदानन्दरसं समृच्छति ॥ ११९ ॥

viśuddhasattvasya guṇāḥ prasādaḥ

svātmānubhūtiḥ paramā praśāntiḥ ।

tṛptiḥ praharṣaḥ paramātmaniṣṭhā

yayā sadānandarasaṁ samṛcchati ॥ 119॥

अव्यक्तमेतत्त्रिगुणैर्निरुक्तं

तत्कारणं नाम शरीरमात्मनः ।

सुषुप्तिरेतस्य विभक्त्यवस्था

प्रलीनसर्वेन्द्रियबुद्धिवृत्तिः ॥ १२० ॥

avyaktametattriguṇairniruktaṁ

tatkāraṇaṁ nāma śarīramātmanaḥ ।

suṣuptiretasya vibhaktyavasthā

pralīnasarvendriyabuddhivṛttiḥ ॥ 120॥

सर्वप्रकारप्रमितिप्रशान्तिः

बीजात्मनावस्थितिरेव बुद्धेः ।

सुषुप्तिरेतस्य किल प्रतीतिः

किञ्चिन्न वेद्मीति जगत्प्रसिद्धेः ॥ १२१ ॥

sarvaprakārapramitipraśāntiḥ

bijātmanāvasthitireva buddheḥ ।

suṣuptiretasya kila pratītiḥ

kiñcinna vedmīti jagatprasiddheḥ ॥ 121॥

देहेन्द्रियप्राणमनोऽहमादयः

सर्वे विकारा विषयाः सुखादयः ।

व्योमादिभूतान्यखिलं न विश्वं

अव्यक्तपर्यन्तमिदं ह्यनात्मा ॥ १२२ ॥

dehendriyaprāṇamano'hamādayaḥ
sarve vikārā viṣayāḥ sukhādayaḥ ।
vyomādibhūtānyakhilam na viśvaṁ
avyaktaparyantamidaṁ hyanātmā ॥ 122॥

माया मायाकार्यं सर्वं महदादिदेहपर्यन्तम् ।

असदिदमनात्मतत्त्वं विद्धि त्वं मरुमरीचिकाकल्पम् ॥ १२३ ॥

māyā māyākāryaṁ sarvaṁ mahadādidehaparyantam ।
asadidamanātmataṭṭvaṁ viddhi tvaṁ marumarīcikākālpam ॥ 123॥

अथ ते संप्रवक्ष्यामि स्वरूपं परमात्मनः ।

यद्विज्ञाय नरो बन्धान्मुक्तः कैवल्यमश्नुते ॥ १२४ ॥

atha te sampravakṣyāmi svarūpaṁ paramātmanaḥ ।
yadvijñāya naro bandhānmuktaḥ kaivalyamaśnute ॥ 124॥

अस्ति कश्चित्स्वयं नित्यमहंप्रत्ययलम्बनः ।

अवस्थात्रयसाक्षी सन्पञ्चकोशविलक्षणः ॥ १२५ ॥

asti kaścitsvayaṁ nityamahampratyaḥalambanaḥ ।
avasthātrayasākṣī sanpañcakōśavilakṣaṇaḥ ॥ 125॥

यो विजानाति सकलं जाग्रत्स्वप्नसुषुप्तिषु ।

बुद्धितद्बुद्धिसद्भावमभावमहमित्ययम् ॥ १२६ ॥

yo vijānāti sakalaṁ jāgratsvapnasuṣuptiṣu ।
buddhitadvṛttisadbhāvamabhāvamahamityayam ॥ 126॥

यः पश्यति स्वयं सर्वं यं न पश्यति कश्चन ।

यश्चेतयति बुद्ध्यादि न तद्यं चेतयत्ययम् ॥ १२७ ॥

yaḥ paśyati svayaṁ sarvaṁ yaṁ na paśyati kaścana ।
yaścetayati buddhyādi na tadyaṁ cetayatayam ॥ 127॥

येन विश्वमिदं व्याप्तं यं न व्याप्नोति किञ्चन ।

आभारूपमिदं सर्वं यं भान्तमनुभात्ययम् ॥ १२८ ॥

yena viśvamideṁ vyāptaṁ yaṁ na vyāpnoti kiñcana ।
ābhārūpamideṁ sarvaṁ yaṁ bhāntamanubhātyayam ॥ 128॥

यस्य सन्निधिमात्रेण देहेन्द्रियमनोधियः ।

विषयेषु स्वकीयेषु वर्तन्ते प्रेरिता इव ॥ १२९ ॥

yasya sannidhimātreṇa dehendriyamanoḍhiyaḥ ।
viṣayeṣu svakīyeṣu vartante preritā iva ॥ 129॥

अहङ्कारादिदेहान्ता विषयाश्च सुखादयः ।

वेद्यन्ते घटवद् येन नित्यबोधस्वरूपिणा ॥ १३० ॥

ahaṅkāradidehāntā viṣayāśca sukhādayaḥ ।
vedyante ghaṭavad yena nityabodhasvarūpiṇā ॥ 130॥

एषोऽन्तरात्मा पुरुषः पुराणो

निरन्तराखण्डसुखानुभूतिः ।

सदैकरूपः प्रतिबोधमात्रो

येनेषिता वागसवश्चरन्ति ॥ १३१ ॥

eṣo'ntarātmā puruṣaḥ purāṇo
nirantarākhaṇḍasukhānubhūtiḥ ।
sadaikarūpaḥ pratibodhamātro
yeneṣitā vāgasavaścaranti ॥ 131॥

अत्रैव सत्त्वात्मनि धीगुहाया
मव्याकृताकाश उशत्प्रकाशः ।
आकाश उच्चै रविवत्प्रकाशते
स्वतेजसा विश्वमिदं प्रकाशयन् ॥ १३२ ॥
atraiva sattvātmani dhīguhāyā
mavyākṛtākāśa uśatprakāśaḥ ।
ākāśa uccai ravivatprakāśate
svatejasā viśvamidaṁ prakāśayan ॥ 132॥

ज्ञाता मनोऽहंकृतिविक्रियाणां
देहेन्द्रियप्राणकृतक्रियाणाम् ।
अयोऽग्निवत्ताननुवर्तमानो
न चेष्टते नो विकरोति किञ्चन ॥ १३३ ॥
jñātā mano'haṅkṛtivyākriyāṇāṁ
dehendriyaprāṇakṛtakriyāṇāṁ ।
ayo'gnivattānanuvartamāno
na ceṣṭate no vikaroti kiñcana ॥ 133॥

न जायते नो म्रियते न वर्धते
न क्षीयते नो विकरोति नित्यः ।
विलीयमानेऽपि वपुष्यमुष्मि-

न्न लीयते कुम्भ इवाम्बरं स्वयम् ॥ १३४ ॥
na jāyate no mriyate na vardhate
na kṣīyate no vikaroti nityaḥ ।
viliyamāne'pi vapuṣyamuṣmi-
nna liyate kumbha ivāmbaram svayam ॥ 134॥

प्रकृतिविकृतिभिन्नः शुद्धबोधस्वभावः
सदसदिदमशेषं भासयन्निर्विशेषः ।
विलसति परमात्मा जाग्रदादिष्ववस्था-
स्वहमहमिति साक्षात्साक्षिरूपेण बुद्धेः ॥ १३५ ॥
prakṛtivyākṛtibhinnaḥ śuddhabodhasvabhāvaḥ
sadasadidamaśeṣaṁ bhāsayannirviśeṣaḥ ।
vilasati paramātmā jāgradādiṣvavasthā-
svahamahamiti sākṣātsākṣirūpeṇa buddheḥ ॥ 135॥

नियमितमनसामुं त्वं स्वमात्मानमात्मन्
ययमहमिति साक्षाद्विद्धि बुद्धिप्रसादात् ।
जनिमरणतरंगापारसंसारसिन्धुं
प्रतर भवकृतार्थो ब्रह्मरूपेण संस्थः ॥ १३६ ॥
niyamitamanasāmuṁ tvaṁ svamātmānamātman
yayamahamiti sākṣādviddhi buddhiprasādāt ।
janimaraṇatarāṅgāpārasaṁsārasindhuṁ
pratara bhavakṛtārtho brahmarūpeṇa saṁsthaḥ ॥ 136॥

अत्रानात्मन्यहमिति मतिर्बन्ध एषोऽस्य पुंसः
प्राप्तोऽज्ञानाज्जननमरणक्लेशसंपातहेतुः ।
येनैवायं वपुरिदमसत्सत्यमित्यात्मबुद्ध्या

पुष्यत्युक्षत्यवति विषयैस्तन्तुभिः कोशकृद्वत् ॥ १३७ ॥

atrānātmanyahamiti matirbandha eṣo'sya puṁsaḥ
prāpto'jñānājjananamaraṇakleśasampātahetuḥ ।
yenaivāyaṁ vapuridamasatsatyamityātmabuddhyā
puṣyatyuksatyavati viṣayaistantubhiḥ kośakṛdvat ॥ 137॥

अतस्मिंस्तद्वृद्धिः प्रभवति विमूढस्य तमसा

विवेकाभावाद्दे स्फुरति भुजगे रज्जुधिषणा ।

ततोऽनर्थव्रातो निपतति समादातुरधिकः

ततो योऽसद्ग्राहः स हि भवति बन्धः शृणु सखे ॥ १३८ ॥

atasmimstadbuddhiḥ prabhavati vimūḍhasya tamasā
vivekābhāvādvai sphurati bhujage rajjudhiṣaṇā ।
tato'narthavrāto nipatati samādāturadhikaḥ
tato yo'sadgrāhaḥ sa hi bhavati bandhaḥ śṛṇu sakhe ॥ 138॥

अखण्डनित्याद्वयबोधशक्त्या

स्फुरन्तमात्मानमनन्तवैभवम् ।

समावृणोत्यावृतिशक्तिरेषा

तमोमयी राहुरिवार्कबिम्बम् ॥ १३९ ॥

akhaṇḍanityādvayabodhaśaktyā
sphurantamātmāmanantavaibhavam ।
samāvṛṇotyāvṛtiśaktireṣā
tamomayī rāhurivārkabimbam ॥ 139॥

तिरोभूते स्वात्मन्यमलतरतेजोवति पुमान्

अनात्मानं मोहादहमिति शरीरं कलयति ।

ततः कामक्रोधप्रभृतिभिरमुं बन्धनगुणैः

परं विक्षेपाख्या रजस उरुशक्तिर्व्यथयति ॥ १४० ॥

tirobhūte svātmanyamalataratejovati puṁmān
anātmānaṁ mohādahamiti śarīraṁ kalayati ।
tataḥ kāmakrodhaprabhṛtibhiraṁ bandhanaguṇaiḥ
paraṁ vikṣepākhyā rajasa uruśaktirvyathayati ॥ 140॥

महामोहग्राहग्रसनगलितात्मावगमनो

धियो नानावस्थां स्वयमभिनयंस्तद्गुणतया ।

अपारे संसारे विषयविषपूरे जलनिधौ

निमज्ज्योन्मज्ज्ययं भ्रमति कुमतिः कुत्सितगतिः ॥ १४१ ॥

mahāmohagrāhagrāsaganagalitātmāvagamano
dhiyo nānāvasthāṁ svayamabhinayaṁstadguṇatayā ।
apāre saṁsāre viṣayaviṣapūre jalanidhau
nimajjyonmajjayaṁ bhramati kumatīḥ kutsitagatiḥ ॥ 141॥

भानुप्रभासंजनिताभ्रपङ्क्तिः

भानुं तिरोधाय विजृम्भते यथा ।

आत्मोदिताहंकृतिरात्मतत्त्वं

तथा तिरोधाय विजृम्भते स्वयम् ॥ १४२ ॥

bhānuprabhāsañjanitābhrapaṅktiḥ
bhānuṁ tirodhāya vijṛmbhate yathā ।
ātmoditāhankṛtirātmataṭṭvaṁ
tathā tirodhāya vijṛmbhate svayam ॥ 142॥

कवलितदिननाथे दुदिने सान्द्रमेघैः

व्यथयति हिमझंझावायुरुग्रो यथैतान् ।

अविरततमसात्मन्यावृते मूढबुद्धिं

क्षपयति बहुदुःखैस्तीव्रविक्षेपशक्तिः ॥ १४३ ॥

kavalitadinanāthe durdine sāndrameghaiḥ
vyathayati himajhañjhāvāyurugro yathaitān |
aviratatamasātmanyāvṛte mūḍhabuddhiṃ
kṣapayati bahuduḥkhaistivravikṣepaśaktiḥ || 143||

एताभ्यामेव शक्तिभ्यां बन्धः पुंसः समागतः ।

याभ्यां विमोहितो देहं मत्वाऽत्मानं भ्रमत्ययम् ॥ १४४ ॥

etābhyāmeva śaktibhyāṃ bandhaḥ puṃsaḥ samāgataḥ |
yābhyāṃ vimohito dehaṃ matvā'tmānaṃ bhramatyayam || 144||

बीजं संसृतिभूमिजस्य तु तमो देहात्मधीरङ्कुरो

रागः पल्लवमम्बु कर्म तु वपुः स्कन्धोऽसवः शाखिकाः ।

अग्राणीन्द्रियसंहतिश्च विषयाः पुष्पाणि दुःखं फलं

नानाकर्मसमुद्भवं बहुविधं भोक्तात्र जीवः खगः ॥ १४५ ॥

bījaṃ saṃsṛtibhūmijasya tu tamo dehātmadhīraṅkuro
rāgaḥ pallavamambu karma tu vapuḥ skandhoo'savaḥ śākhikāḥ |
agrāṇīन्द्रियसंहतिश्च viṣayāḥ puṣpāṇi duḥkhaṃ phalaṃ
nānākarmasamudbhavaṃ bahavidhaṃ bhoktātra jīvaḥ khagaḥ || 145||

अज्ञानमूलोऽयमनात्मबन्धो

नैसर्गिकोऽनादिरनन्त ईरितः ।

जन्माप्ययव्याधिजरादिदुःख-

प्रवाहपातं जनयत्यमुष्य ॥ १४६ ॥

ajñānamūlo'yamanātmabandho
naisargiko'nādirananta īritaḥ |

janmāpyayavyādhiparādīduḥkha-
pravāhapātaṃ janayatyamuṣya || 146||

नास्त्रैर्न शस्त्रैरनिलेन वह्निना

छेतुं न शक्यो न च कर्मकोटिभिः ।

विवेकविज्ञानमहासिना विना

धातुः प्रसादेन सितेन मञ्जुना ॥ १४७ ॥

nāstrairna śastrairanilena vahninā
chettuṃ na śakyo na ca karmakoṭibhiḥ |
vivekavijñānamahāsinā vinā
dhātuḥ prasādena sitena mañjunā || 147||

श्रुतिप्रमाणैकमतेः स्वधर्म

निष्ठा तयैवात्मविशुद्धिरस्य ।

विशुद्धबुद्धेः परमात्मवेदनं

तेनैव संसारसमूलनाशः ॥ १४८ ॥

śrutipramāṇaikamateḥ svadharm
niṣṭhā tayaivātmaviśuddhirasya |
viśuddhabuddheḥ paramātmavedanaṃ
tenaiva saṃsārasamūlanāśaḥ || 148||

कोशैरन्नमयाद्यैः पञ्चभिरात्मा न संवृतो भाति ।

निजशक्तिसमुत्पन्नैः शैवालपटलैरिवाम्बु वापीस्थम् ॥ १४९ ॥

kośairannamayādyaiḥ pañcabhirātmā na saṃvṛto bhāti |
nijaśaktisamutpannaiḥ śaivālapaṭalairivāmbu vāpīstham || 149||

तच्छैवालापनये सम्यक् सलिलं प्रतीयते शुद्धम् ।

तृष्णासन्तापहरं सद्यः सौख्यप्रदं परं पुंसः ॥ १५० ॥

tacchaivālāpanaye samyak salilam pratīyate śuddham ।
tṛṣṇāsantāpaharam sadyaḥ saukhyapradam param puṁsaḥ ॥ 150॥

पञ्चानामपि कोशानामपवादे विभात्ययं शुद्धः ।

नित्यानन्दैकरसः प्रत्यग्रूपः परः स्वयंज्योतिः ॥ १५१ ॥

pañcānāmapi kośānāmapavāde vibhātyayam śuddhaḥ ।
nityānandaikarasaḥ pratyagrūpaḥ paraḥ svayañjyotiḥ ॥ 151॥

आत्मानात्मविवेकः कर्तव्यो बन्धमुक्तये विदुषा ।

तेनैवानन्दी भवति स्वं विज्ञाय सच्चिदानन्दम् ॥ १५२ ॥

ātmānātmavivekaḥ kartavyo bandhamuktaye viduṣā ।
tenaivānandī bhavati svaṁ vijñāya saccidānandam ॥ 152॥

मुञ्जादिषीकामिव दृश्यवर्गात्

प्रत्यञ्चमात्मानमसङ्गमक्रियम् ।

विविच्य तत्र प्रविलाप्य सर्वं

तदात्मना तिष्ठति यः स मुक्तः ॥ १५३ ॥

muñjādiṣīkāmiva dṛśyavargāt
pratyañcamātmānamasaṅgamakriyam ।
vivicya tatra pravilāpya sarvaṁ
tadātmanā tiṣṭhati yaḥ sa muktaḥ ॥ 153॥

देहोऽयमन्नभवनोऽन्नमयस्तु कोशः

चान्नेन जीवति विनश्यति तद्विहीनः ।

त्वक्चर्ममांसरुधिरास्थिपुरीषराशिः

नायं स्वयं भवितुमर्हति नित्यशुद्धः ॥ १५४ ॥

deho'yamannabhavano'nnamayastu kośaḥ
cānna jīvati vinaśyati tadvihīnaḥ ।
tvakcarmamāmsarudhirāsthipurīṣarāśiḥ
nāyam svayam bhavitumarhati nityaśuddhaḥ ॥ 154॥

पूर्वं जनेरधिमृतेरपि नायमस्ति

जातक्षणः क्षणगुणोऽनियतस्वभावः ।

नैको जडश्च घटवत्परिदृश्यमानः

स्वात्मा कथं भवति भावविकारवेत्ता ॥ १५५ ॥

pūrvam janeradhimṛterapi nāyamasti
jātakṣaṇaḥ kṣaṇaguṇo'niyatasvabhāvaḥ ।
naiko jaḍaśca ghaṭavatparidṛśyamānaḥ
svātmā katham bhavati bhāvavikāravettā ॥ 155॥

पाणिपादादिमान्देहो नात्मा व्यङ्गेऽपि जीवनात् ।

तत्तच्छक्तेरनाशाच्च न नियम्यो नियामकः ॥ १५६ ॥

pāṇipādādīmāndeho nātmā vyaṅge'pi jīvanāt ।
tattacchakteranāśācca na niyamyo niyāmakaḥ ॥ 156॥

देहतद्धर्मतत्कर्मतदवस्थादिसाक्षिणः ।

सत एव स्वतःसिद्धं तद्वैलक्षण्यमात्मनः ॥ १५७ ॥

dehataddharmatatkarmatadavasthādisākṣiṇaḥ ।
sata eva svataḥsiddham tadvailakṣaṇyamātmanaḥ ॥ 157॥

शल्यराशिर्मांसलिप्तो मलपूर्णोऽतिकश्मलः ।

कथं भवेद्यं वेत्ता स्वयमेतद्विलक्षणः ॥ १५८ ॥

śalyarāśirmānsalipto malapūrṇo'tikaśmalaḥ ।
katham bhavedayaṁ vettā svayametadvilakṣaṇaḥ ॥ 158॥

त्वङ्मांसमेदोऽस्थिपुरीषराशा-

वहंमतिं मूढजनः करोति ।

विलक्षणं वेत्ति विचारशीलो

निजस्वरूपं परमार्थभूतम् ॥ १५९ ॥

tvaṅmāṁsamedo'sthipurīṣarāśā-
vahaṁmatim mūḍhjanaḥ karoti ।
vilakṣaṇaṁ vetti vicāraśīlo
nijasarūpaṁ paramārthabhūtam ॥ 159॥

देहोऽहमित्येव जडस्य बुद्धिः

देहे च जीवे विदुषस्त्वहंधीः ।

विवेकविज्ञानवतो महात्मनो

ब्रह्माहमित्येव मतिः सदात्मनि ॥ १६० ॥

deho'hamityeva jaḍasya buddhiḥ
dehe ca jīve viduṣastvahaṅdhīḥ ।
vivekavijñānavato mahātmano
brahmāhamityeva matiḥ sadātmani ॥ 160॥

अत्रात्मबुद्धिं त्यज मूढबुद्धे

त्वङ्मांसमेदोऽस्थिपुरीषराशौ ।

सर्वात्मनि ब्रह्मणि निर्विकल्पे

कुरुष्व शान्तिं परमां भजस्व ॥ १६१ ॥

atrātmabuddhiṁ tyaja mūḍhabuddhe
tvaṅmāṁsamedo'sthipurīṣarāśau ।
sarvātmani brahmaṇi nirvikalpe
kuruṣva śāntim paramāṁ bhajasva ॥ 161॥

देहेन्द्रियादावसति भ्रमोदितां

विद्वानहंतां न जहाति यावत् ।

तावन्न तस्यास्ति विमुक्तिवार्ता-

प्यस्त्वेष वेदान्तनयान्तदर्शी ॥ १६२ ॥

dehendriyādāvasati bhramoditāṁ
vidvānahantāṁ na jahāti yāvat ।
tāvanna tasyāsti vimuktivārtā-
pyastveṣa vedāntanayāntadarśī ॥ 162॥

छायाशरीरे प्रतिबिम्बगात्रे

यत्स्वप्नदेहे हृदि कल्पिताङ्गे ।

यथात्मबुद्धिस्तव नास्ति काचि-

जीवच्छरीरे च तथैव माऽस्तु ॥ १६३ ॥

chāyāśarīre pratibimbagātre
yatsvapnadehe ḥṛdi kalpitāṅge ।
yathātmabuddhistava nāsti kāci-
jjīvaccharīre ca tathaiva mā'stu ॥ 163॥

देहात्मधीरेव नृणामसद्धियां
जन्मादिदुःखप्रभवस्य बीजम् ।
यतस्ततस्त्वं जहि तां प्रयत्नात्
त्यक्ते तु चित्ते न पुनर्भवाशा ॥ १६४ ॥
dehātmadhīreva nṛṇāmasaddhiyām
janmādiduḥkhaprabhavasya bījam ।
yatastatastvam jahī tām prayatnāt
tyakte tu citte na punarbhavāśā ॥ 164॥

कर्मेन्द्रियैः पञ्चभिरञ्चितोऽयं
प्राणो भवेत्प्राणमयस्तु कोशः ॥
येनात्मवानन्नमयोऽनुपूर्णः
प्रवर्ततेऽसौ सकलक्रियासु ॥ १६५ ॥
karmendriyaiḥ pañcabhirañcīto'yaṃ
prāṇo bhavetprāṇamayastu kośaḥ ॥
yenātmavānannamayo'nupūrṇaḥ
pravartate'sau sakalakriyāsu ॥ 165॥

नैवात्मापि प्राणमयो वायुविकारो
गन्ताऽऽगन्ता वायुवदन्तर्बहिरेषः ।
यस्मात्किञ्चित्क्वापि न वेत्तीष्टमनिष्टं
स्वं वान्यं वा किञ्चन नित्यं परतन्त्रः ॥ १६६ ॥
naivātmāpi prāṇamayo vāyuvikāro
gantā'gantā vāyuvadantarbahireṣaḥ ।
yasmātkiñcītkvāpi na vetīṣṭamaniṣṭam
svam vānyam vā kiñcana nityam paratantraḥ ॥ 166॥

ज्ञानेन्द्रियाणि च मनश्च मनोमयः स्यात्
कोशो ममाहमिति वस्तुविकल्पहेतुः ।
संज्ञादिभेदकलनाकलितो बलीयां-
स्तत्पूर्वकोशमभिपूर्य विजृम्भते यः ॥ १६७ ॥
jñānendriyāṇi ca manaśca manomayaḥ syāt
kośo mamāhamiti vastuvikalpahetuḥ ।
sañjñādibhedakalanākalito balīyām-
statpūrvakośamabhipūrya vijṛmbhate yaḥ ॥ 167॥

पञ्चेन्द्रियैः पञ्चभिरेव होतृभिः
प्रचीयमानो विषयाज्यधारया ।
जाज्वल्यमानो बहुवासनेन्धनैः
मनोमयाग्निर्वहति प्रपञ्चम् ॥ १६८ ॥
pañcendriyaiḥ pañcabhireva hotṛbhiḥ
pracīyamāno viṣayājyadhārayā ।
jājvalyamāno bahuvāsanendhanaiḥ
manomayāgnirvahati prapañcam ॥ 168॥

न ह्यस्त्यविद्या मनसोऽतिरिक्ता
मनो ह्यविद्या भवबन्धहेतुः ।
तस्मिन्विनष्टे सकलं विनष्टं
विजृम्भतेऽस्मिन्सकलं विजृम्भते ॥ १६९ ॥
na hyastyavidyā manaso'tiriktā
mano hyavidyā bhavabandhahetuḥ ।
tasminvinaṣṭe sakalam vinaṣṭam
vijṛmbhite'sminsakalam vijṛmbhate ॥ 169॥

स्वप्नेऽर्थशून्ये सृजति स्वशक्त्या
भोक्त्रादिविश्वं मन एव सर्वम् ।
तथैव जाग्रत्यपि नो विशेषः
तत्सर्वमेतन्मनसो विजृम्भणम् ॥ १७० ॥
svapne'rthaśūnye sṛjati svaśaktyā
bhoktrādiviśvaṁ mana eva sarvam ।
tathaiva jāgratyapi no viśeṣaḥ
tatsarvame tanmanaso vijṛmbhaṇam ॥ 170॥

सुषुप्तिकाले मनसि प्रलीने
नैवास्ति किञ्चित्सकलप्रसिद्धेः ।
अतो मनःकल्पित् एव पुंसः
संसार एतस्य न वस्तुतोऽस्ति ॥ १७१ ॥
susuptikāle manasi pralīne
naivāsti kiñcitsakalaprasiddheḥ ।
ato manaḥkalpit eva puṁsaḥ
saṁsāra etasya na vastuto'sti ॥ 171॥

वायुनाऽऽनीयते मेघः पुनस्तेनैव नीयते ।
मनसा कल्प्यते बन्धो मोक्षस्तेनैव कल्प्यते ॥ १७२ ॥
vāyunā"nīyate medhaḥ punastenaiva nīyate ।
manasā kalpyate bandho mokṣastenaiva kalpyate ॥ 172॥

देहादिसर्वाविषये परिकल्प्य रागं
बध्नाति तेन पुरुषं पशुवद्गुणेन ।
वैरस्यमत्र विषवत्सुविधाय पश्चाद्
एनं विमोचयति तन्मन एव बन्धात् ॥ १७३ ॥
dehādisarvaviṣaye parikalpya rāgaṁ
badhnāti tena puruṣaṁ paśuvadguṇena ।
vairasyamatra viṣavatsuvīdhāya paścād
enaṁ vimocayati tanmana eva bandhāt ॥ 173॥

तस्मान्मनः कारणमस्य जन्तोः
बन्धस्य मोक्षस्य च वा विधाने ।
बन्धस्य हेतुर्मलिनं रजोगुणैः
मोक्षस्य शुद्धं विरजस्तमस्कम् ॥ १७४ ॥
tasmānmanaḥ kāraṇamasya jantoḥ
bandhasya mokṣasya ca vā vidhāne ।
bandhasya heturmalinaṁ rajoguṇaiḥ
mokṣasya śuddhaṁ virajastamaskam ॥ 174॥

विवेकवैराग्यगुणातिरेका-
च्छुद्धत्वमासाद्य मनो विमुक्त्यै ।
भवत्यतो बुद्धिमतो मुमुक्षो-
स्ताभ्यां दृढाभ्यां भवितव्यमग्रे ॥ १७५ ॥
vivekavairāgyaguṇātirekā-
cchuddhatvamāsādyā mano vimuktyai ।
bhavatyato buddhimato mumukṣo-
stābhyaṁ dṛḍhabhyaṁ bhavitavyamagre ॥ 175 ॥

bhavatyato buddhimato mumukṣo-
stābhyām dṛḍhābhyām bhavitavyamagre ॥ 175॥

मनो नाम महाव्याघ्रो विषयारण्यभूमिषु ।

चरत्यत्र न गच्छन्तु साधवो ये मुमुक्षवः ॥ १७६ ॥

mano nāma mahāvyaāghro viṣayāraṇyabhūmiṣu ।
caratyatra na gacchantu sādhave ye mumukṣavaḥ ॥ 176॥

मनः प्रसूते विषयानशेषान्

स्थूलात्मना सूक्ष्मतया च भोक्तुः ।

शरीरवर्णाश्रमजातिभेदात्

गुणक्रियाहेतुफलानि नित्यम् ॥ १७७ ॥

manaḥ prasūte viṣayānaśeṣān
sthūlātmanā sūkṣmatayā ca bhoktuḥ ।
śarīravarnāśramajātibhedāt
guṇakriyāhetuphalāni nityam ॥ 177॥

असंगचिद्रूपममुं विमोह्य

देहेन्द्रियप्राणगुणैर्निबद्धय ।

अहंममेति भ्रमयत्यजस्रं

मनः स्वकृत्येषु फलोपभुक्तिषु ॥ १७८ ॥

asaṅgacidrūpamamuṁ vimohya
dehendriyaprāṇaguṇairnibaddhya ।
ahammameti bhramayatyajasraṁ
manaḥ svakṛtyeṣu phalopabhuktiṣu ॥ 178॥

अध्यासदोषात्पुरुषस्य संसृतिः

अध्यासबन्धस्त्वमुनैव कल्पितः ।

रजस्तमोदोषवतोऽविवेकिनो

जन्मादिदुःखस्य निदानमेतत् ॥ १७९ ॥

adhyāsadoṣātpuruṣasya saṁsṛtiḥ
adhyāsabandhastvamunaiva kalpitaḥ ।
rajastamodoṣavato'vivekino
janmādiduḥkhasya nidānametat ॥ 179॥

अतःप्राहुर्मनोऽविद्यां पण्डितास्तत्त्वदर्शिनः ।

येनैव भ्राम्यते विश्वं वायुनेवाभ्रमण्डलम् ॥ १८० ॥

ataḥprāhurmano'vidyāṁ paṇḍitāstattvadarśinaḥ ।
yenaiva bhrāmyate viśvaṁ vāyunevābhraṇḍalam ॥ 180॥

तन्मनःशोधनं कार्यं प्रयत्नेन मुमुक्षुणा ।

विशुद्धे सति चैतस्मिन्मुक्तिः करफलायते ॥ १८१ ॥

tanmanaḥśodhanaṁ kāryaṁ prayatnena mumukṣuṇā ।
viśuddhe sati caitasminmuktiḥ karaphalāyate ॥ 181॥

मोक्षैकसत्तया विषयेषु रागं

निर्मूल्यं संन्यस्य च सर्वकर्म ।

सच्छ्रद्धया यः श्रवणादिनिष्ठो

रजःस्वभावं स धुनोति बुद्धेः ॥ १८२ ॥

mokṣaikasaktyā viṣayeṣu rāgaṁ
nirmūlya sannasya ca sarvakarma ।
sacchraddhayā yaḥ śravaṇādiniṣṭho
rajaḥsvabhāvaṁ sa dhunoti buddheḥ ॥ 182॥

मनोमयो नापि भवेत्परात्मा
ह्याद्यन्तवत्त्वात्परिणामिभावात् ।

दुःखात्मकत्वाद्विषयत्वहेतोः
द्रष्टा हि दृश्यात्मतया न दृष्टः ॥ १८३ ॥
manomayo nāpi bhavetparātmā
hyādyantavattvātpariṇāmibhāvāt ।
duḥkhātmakatvādviṣayatvahetoḥ
draṣṭā hi dṛśyātmatayā na dṛṣṭaḥ ॥ 183॥

बुद्धिर्बुद्धीन्द्रियैः सार्धं सवृत्तिः कर्तृलक्षणः ।
विज्ञानमयकोशः स्यात्पुंसः संसारकारणम् ॥ १८४ ॥
buddhirbuddhīndriyaiḥ sārđhaṁ savṛttiḥ kartṛlakṣaṇaḥ ।
vijñānamayakośaḥ syātpuṁsaḥ saṁsāra-kāraṇam ॥ 184॥

अनुव्रजच्चित्प्रतिबिम्बशक्तिः
विज्ञानसंज्ञः प्रकृतेर्विकारः ।
ज्ञानक्रियावानहमित्यजस्रं
देहेन्द्रियादिष्वभिमन्यते भृशम् ॥ १८५ ॥
anuvrajacchitpratibimbaśaktiḥ
vijñānasañjñāḥ prakṛtervikāraḥ ।
jñānakriyāvānahamityajasraṁ
dehendriyādiṣvabhimanyate bhṛśam ॥ 185॥

अनादिकालोऽयमहंस्वभावो
जीवः समस्तव्यवहारवोढा ।
करोति कर्माण्यपि पूर्ववासनः

पुण्यान्यपुण्यानि च तत्फलानि ॥ १८६ ॥
anādikālo'yamahamsvabhāvo
jīvaḥ samastavyavahāravoḍhā ।
karoti karmānyapi pūrvavāsaṇaḥ
puṇyānyapuṇyāni ca tatphalāni ॥ 186॥

भुङ्क्ते विचित्रास्वपि योनिषु व्रज-
न्नायाति निर्यात्यध ऊर्ध्वमेषः ।
अस्यैव विज्ञानमयस्य जाग्रत्-
स्वप्नाद्यवस्थाः सुखदुःखभोगः ॥ १८७ ॥
bhukṅkte vicitrāsvapi yoniṣu vraja-
nnāyāti niryātyadha ūrdhvameṣaḥ ।
asyaiva vijñānamayasya jāgrat-
svapnādyavasthāḥ sukhaduḥkhabhogāḥ ॥ 187॥

देहादिनिष्ठाश्रमधर्मकर्म-
गुणाभिमानः सततं ममेति ।
विज्ञानकोशोऽयमतिप्रकाशः
प्रकृष्टसान्निध्यवशात्परात्मनः ।
अतो भवत्येष उपाधिरस्य
यदात्मधीः संसरति भ्रमेण ॥ १८८ ॥
dehādiniṣṭhāśramadharmakarma-
guṇābhimānaḥ satataṁ mameti ।
vijñānakośo'yamatiprakāśaḥ
prakṛṣṭasānnidhyavaśātparātmanaḥ ।
ato bhavatyeṣa upādhirasya
yadātmadhīḥ saṁsarati bhrameṇa ॥ 188॥

योऽयं विज्ञानमयः प्राणेषु हृदि स्फुरत्ययं ज्योतिः ।

कूटस्थः सन्नात्मा कर्ता भोक्ता भवत्युपाधिस्थः ॥ १८९ ॥

yo'yam vijñānamayaḥ prāṇeṣu hṛdi sphuratyayaṁ jyotiḥ ।
kūṭasthaḥ sannātmā kartā bhoktā bhavatyupādhisthaḥ ॥ 189॥

स्वयं परिच्छेदमुपेत्य बुद्धेः

तादात्म्यदोषेण परं मृषात्मनः ।

सर्वात्मकः सन्नपि वीक्षते स्वयं

स्वतः पृथक्त्वेन मृदो घटानिव ॥ १९० ॥

svayaṁ paricchedamupetya buddheḥ
tādātmyadoṣeṇa paraṁ mṛṣātmanaḥ ।
sarvātmakaḥ sannapi vīkṣate svayaṁ
svataḥ pṛthaktvena mṛdo ghaṭāniva ॥ 190॥

उपाधिसम्बन्धवशात्परात्मा

ह्युपाधिधर्माननुभाति तद्गुणः ।

अयोविकारानविकारिवह्नित्

सदैकरूपोऽपि परः स्वभावात् ॥ १९१ ॥

upādhisambandhavaśātparātmā
hyupādhidharmānanubhāti tadguṇaḥ ।
ayovikāraṇavikārivahnit
sadaikarūpo'pi paraḥ svabhāvāt ॥ 191॥

शिष्य उवाच ।

śiṣya uvāca ।

भ्रमेणाप्यन्यथा वाऽस्तु जीवभावः परात्मनः ।

तदुपाधेरनादित्वान्नानादेर्नाश इष्यते ॥ १९२ ॥

bhramenaṅpyanyathā vā'stu jīvabhāvaḥ parātmanaḥ ।
tadupādheranāditvānnānādenāśa iṣyate ॥ 192॥

अतोऽस्य जीवभावोऽपि नित्या भवति संसृतिः ।

न निवर्तेत तन्मोक्षः कथं मे श्रीगुरो वद ॥ १९३ ॥

ato'sya jīvabhāvo'pi nityā bhavati saṁsṛtiḥ ।
na nivarteta tanmokṣaḥ kathaṁ me śrīguro vada ॥ 193॥

श्रीगुरुवाच ।

śrīgururuvāca ।

सम्यक् पृष्ठं त्वया विद्वन्सावधानेन तच्छृणु ।

प्रामाणिकी न भवति भ्रान्त्या मोहितकल्पना ॥ १९४ ॥

samyak pṛṣṭaṁ tvayā vidvansāvadhānena tacchṛṇu ।
prāmāṇikī na bhavati bhrāntyā mohitakalpanā ॥ 194॥

भ्रान्तिं विना त्वसङ्गस्य निष्क्रियस्य निराकृतेः ।

न घटेतार्थसम्बन्धो नभसो नीलतादिवत् ॥ १९५ ॥

bhrāntiṁ vinā tvasaṅgasya niṣkriyasya nirākṛteḥ ।
na ghaṭetārthasambandho nabhaso nīlatādivat ॥ 195॥

स्वस्य द्रष्टृनिर्गुणस्याक्रियस्य

प्रत्यग्बोधानन्दरूपस्य बुद्धेः ।

भ्रान्त्या प्राप्तो जीवभावो न सत्यो

मोहापाये नास्त्यवस्तुस्वभावात् ॥ १९६ ॥

svasya draṣṭurnirguṇasyākriyasya
pratyagbodhānandarūpasya buddheḥ ।
bhrāntyā prāpto jīvabhāvo na satyo
mohāpāye nāstyavastusvabhāvāt ॥ 196॥

यावद्भ्रान्तिस्तावदेवास्य सत्ता
मिथ्याज्ञानोज्जृम्भितस्य प्रमादात् ।
रज्ज्वां सर्पो भ्रान्तिकालीन एव
भ्रान्तेर्नाशे नैव सर्पोऽपि तद्वत् ॥ १९७ ॥
yāvadbhrāntistāvadevāsya sattā
mithyājñānojjrmbhitasya pramādāt ।
rajjvām sarpo bhrāntikālīna eva
bhrānternāśe naiva sarpo'pi tadvat ॥ 197॥

अनादित्वमविद्यायाः कार्यस्यापि तथेष्यते ।
उत्पन्नायां तु विद्यायामाविद्यकमनाद्यपि ॥ १९८ ॥
anāditvamavidyāyāḥ kāryasyāpi tathesyate ।
utpannāyām tu vidyāyāmāvidyakamanādyapi ॥ 198॥

प्रबोधे स्वप्नवत्सर्वं सहमूलं विनश्यति ।
अनाद्यपीदं नो नित्यं प्रागभाव इव स्फुटम् ॥ १९९ ॥
prabodhe svapnavatsarvaṁ sahamūlaṁ vinaśyati ।
anādyapīdaṁ no nityaṁ prāgabhāva iva sphuṭam ॥ 199॥

अनादेरपि विध्वंसः प्रागभावस्य वीक्षितः ।
यद्बुद्ध्युपाधिसम्बन्धात्परिकल्पितमात्मनि ॥ २०० ॥

anāderapi vidhvamsaḥ prāgabhāvasya vīkṣitaḥ ।
yadbuddhyupādhisambamdhātparikalpitamātmani ॥ 200॥

जीवत्वं न ततोऽन्यत्तु स्वरूपेण विलक्षणः ।
सम्बन्धस्त्वात्मनो बुद्ध्या मिथ्याज्ञानपुरः सरः ॥ २०१ ॥
jīvatvaṁ na tato'nyattu svarūpeṇa vilakṣaṇaḥ ।
sambandhastvātmano buddhyā mithyājñānapuraḥ saraḥ ॥ 201॥

विनिवृत्तिर्भवेत्तस्य सम्यग्ज्ञानेन नान्यथा ।
ब्रह्मात्मैकत्वविज्ञानं सम्यग्ज्ञानं श्रुतेर्मतम् ॥ २०२ ॥
vinivṛttirbhavettasya samyagjñānena nānyathā ।
brahmātmaikatvavijñānaṁ samyagjñānaṁ śruterमतम् ॥ 202॥

तदात्मानात्मनोः सम्यग्विवेकेनैव सिध्यति ।
ततो विवेकः कर्तव्यः प्रत्यगात्मसदात्मनोः ॥ २०३ ॥
tadātmānātmanoḥ samyagvivekenaiva sidhyati ।
tato vivekaḥ kartavyaḥ pratyagātmasadātmanoḥ ॥ 203॥

जलं पंकवदत्यन्तं पंकापाये जलं स्फुटम् ।
यथा भाति तथात्मापि दोषाभावे स्फुटप्रभः ॥ २०४ ॥
jalaṁ paṅkavadatyantaṁ paṅkāpāye jalaṁ sphuṭam ।
yathā bhāti tathātmāpi doṣābhāve sphuṭaprabhaḥ ॥ 204॥

असन्निवृत्तौ तु सदात्मना स्फुटं
प्रतीतिरेतस्य भवेत्प्रतीचः ।

ततो निरासः करणीय एवा -

सदात्मनः साध्वहमादिवस्तुनः ॥ २०५ ॥

asannivṛttau tu sadātmanā sphuṭam

pratīretasya bhavetpraticah |

tato nirāsaḥ karaṇīya evā -

sadātmanaḥ sādvhahamādivastunaḥ || 205||

अतो नायं परात्मा स्याद्विज्ञानमयशब्दभाक् ।

विकारित्वाज्जडत्वाच्च परिच्छिन्नत्वहेतुतः ।

दृश्यत्वाद्भविचारित्वान्नानित्यो नित्य इष्यते ॥ २०६ ॥

ato nāyam parātmā syādvijñānamayaśabdabhāk |

vikāritvājjaḍatvācca paricchinnavhetutaḥ |

drśyatvādvyabhicāritvānnānityo nitya iṣyate || 206||

आनन्दप्रतिबिम्बचुम्बिततनुर्वृत्तिस्तमोजृम्भिता

स्यादानन्दमयः प्रियादिगुणकः स्वैष्टार्थलाभोदयः ।

पुण्यस्यानुभवे विभाति कृतिनामानन्दरूपः स्वयं

सर्वो नन्दति यत्र साधु तनुभृन्मात्रः प्रयत्नं विना ॥ २०७ ॥

ānandapratibimbacumbitatanurvṛttistamojṛmbhitā

syādānandamayaḥ priyādiguṇakaḥ sveṣṭārthālābhodayaḥ |

puṇyasyānubhave vibhāti kṛtināmānandarūpaḥ svayam

sarvo nandati yatra sādhu tanubhṛnmātraḥ prayatnam vinā || 207||

आनन्दमयकोशस्य सुषुप्तौ स्फूर्तिरुत्कटा ।

स्वप्नजागरयोरीषदिष्टसंदर्शनादिना ॥ २०८ ॥

ānandamayakośasya suṣuptau sphūrtirutkaṭā |

svapnajāgarayoriṣadiṣṭasandarśanādinā || 208||

नैवायमानन्दमयः परात्मा

सोपाधिकत्वात्प्रकृतेर्विकारात् ।

कार्यत्वहेतोः सुकृतक्रियाया

विकारसंघातसमाहितत्वात् ॥ २०९ ॥

naivāyamānandamayaḥ parātmā

sopādhikatvātpakṛtervikārāt |

kāryatvahetoḥ sukṛtakriyāyā

vikārasaṅghātasamāhitatvāt || 209||

पञ्चानामपि कोशानां निषेधे युक्तितः श्रुतेः ।

तन्निषेधावधि साक्षी बोधरूपोऽवशिष्यते ॥ २१० ॥

pañcānāmapi kośānām niṣedhe yuktitaḥ śruteḥ |

tanniṣedhāvadhi sākṣī bodharūpo'vaśiṣyate || 210||

योऽयमात्मा स्वयंज्योतिः पञ्चकोशविलक्षणः ।

अवस्थात्रयसाक्षी सन्निर्विकारो निरञ्जनः ।

सदानन्दः स विज्ञेयः स्वात्मत्वेन विपश्चिता ॥ २११ ॥

yo'yamātmā svayañjyotiḥ pañcakośavilakṣaṇaḥ |

avasthātrayasākṣī sannirvikāro nirañjanaḥ |

sadānandaḥ sa vijñeyaḥ svātmatvena vipaścitā || 211||

शिष्य उवाच ।

मिथ्यात्वेन निषिद्धेषु कोशेष्वेतेषु पञ्चसु ।

सर्वाभावं विना किञ्चिन्न पश्याम्यत्र हे गुरो ।

विज्ञेयं किमु वस्त्वस्ति स्वात्मनाऽऽत्मविपश्चिता ॥ २१२ ॥

śiṣya uvāca ।

mithyātvena niṣiddheṣu koṣeṣveteṣu pañcasu ।

sarvābhāvaṃ vinā kiñcinna paśyāmyatra he guro ।

vijñeyaṃ kimu vastvasti svātmanā"tmavipaścitā ॥ 212॥

श्रीगुरुवाच ।

सत्यमुक्तं त्वया विद्वन्निपुणोऽसि विचारणे ।

अहमादिविकारास्ते तदभावोऽयमप्यनु ॥ २१३ ॥

śrīgururuvāca ।

satyamuktaṃ tvayā vidvannipuṇo'si vicāraṇe ।

ahamādivikārāste tadabhāvo'yamapyanu ॥ 213॥

सर्वे येनानुभूयन्ते यः स्वयं नानुभूयते ।

तमात्मानंवेदितारं विद्धि बुद्ध्या सुसूक्ष्मया ॥ २१४ ॥

sarve yenānubhūyante yaḥ svayaṃ nānubhūyate ।

tamātmānaṃveditāraṃ viddhi buddhyā susūkṣmayā ॥ 214॥

तत्साक्षिकं भवेत्तत्तद्यद्येनानुभूयते ।

कस्याप्यननुभूतार्थेसाक्षित्वं नोपयुज्यते ॥ २१५ ॥

tatsākṣikaṃ bhavettattadyadyenānubhūyate ।

kasyāpyananubhūtārthesākṣitvaṃ nopayujyate ॥ 215॥

असौ स्वसाक्षिको भावो यतः स्वेनानुभूयते ।

अतः परं स्वयं साक्षात्प्रत्यगात्मा न चेतः ॥ २१६ ॥

asau svasākṣiko bhāvo yataḥ svenānubhūyate ।

ataḥ paraṃ svayaṃ sāksātpratyagātmā na cetaraḥ ॥ 216॥

जाग्रत्स्वप्नसुषुप्तिषु स्फुटतरं योऽसौ समुज्जृम्भते

प्रत्यग्रूपतया सदाहमहमित्यन्तः स्फुरन्नैकधा ।

नानाकारविकारभागिन इमान् पश्यन्नहंभीमुखान्

नित्यानन्दचिदात्मना स्फुरति तं विद्धि स्वमेतं हृदि ॥ २१७ ॥

jāgratsvapnasuṣuptiṣu sphuṭataraṃ yo'sau samujjṛmbhate

pratyagrūpatayā sadāhamahamityantaḥ sphurannaikadhā ।

nānākāravikārabhāgina imān paśyannahandhīmukhān

nityānandacidātmanā sphurati taṃ viddhi svametaṃ hṛdi ॥ 217॥

घटोदके बिम्बितमर्कबिम्ब-

मालोक्य मूढो रविमेव मन्यते ।

तथा चिदाभासमुपाधिसंस्थं

भ्रान्त्याहमित्येव जडोऽभिमन्यते ॥ २१८ ॥

ghaṭodake bimbitamarkabimba-

mālokya mūḍho ravimeva manyate ।

tathā cidābhāsamupādhisamsthaṃ

bhrāntyāhamityeva jaḍo'bhimanyate ॥ 218॥

घटं जलं तद्गतमर्कबिम्बं

विहाय सर्वं विनिरीक्ष्यतेऽर्कः ।

तटस्थ एतत्त्रितयावभासकः

स्वयंप्रकाशो विदुषा यथा तथा ॥ २१९ ॥

ghaṭam jalam tadgatamarkabimban
vihāya sarvaṁ vinirikṣyate'rkaḥ |
taṭastha etattritayāvabhāsakaḥ
svayamprakāśo viduṣā yathā tathā || 219||

देहं धियं चित्प्रतिबिम्बमेवं
विसृज्य बुद्धौ निहितं गुहायाम् ।

द्रष्टारमात्मानमखण्डबोधं
सर्वप्रकाशं सदसद्विलक्षणम् ॥ २२० ॥
dehaṁ dhiyaṁ citpratibimbamevaṁ
visṛjya buddhau nihitaṁ guhāyām |
draṣṭāramātmānamakhaṇḍabodhaṁ
sarvaprakāśaṁ sadasadvilakṣaṇam || 220||

नित्यं विभुं सर्वगतं सुसूक्ष्मं
अन्तर्बाहिःशून्यमनन्यमात्मनः ।
विज्ञाय सम्यङ्निजरूपमेतत्
पुमान् विपाप्मा विरजो विमृत्युः ॥ २२१ ॥
nityaṁ vibhuṁ sarvagataṁ susūkṣmaṁ
antarbahīḥśūnyamananyamātmanaḥ |
vijñāya samyaṅnījarūpametata
pumān vipāpmā virajo vimṛtyuḥ || 221||

विशोक आनन्दघनो विपश्चित्
स्वयं कुतश्चिन्न बिभेति कश्चित् ।

नान्योऽस्ति पन्था भवबन्धमुक्तेः

विना स्वतत्त्वावगमं मुमुक्षोः ॥ २२२ ॥

viśoka ānandaghano vipaścita
svayaṁ kutaścinna bibheti kaścita |
nānyo'sti panthā bhavabandhamukteḥ
vinā svatattvāvagamaṁ mumukṣoḥ || 222||

ब्रह्माभिन्नत्वविज्ञानं भवमोक्षस्य कारणम् ।

येनाद्वितीयमानन्दं ब्रह्म सम्पद्यते बुधैः ॥ २२३ ॥

brahmābhinnatvavijñānaṁ bhavamokṣasya kāraṇam |
yenādvitīyamānandaṁ brahma sampadyate budhaiḥ || 223||

ब्रह्मभूतस्तु संसृत्यै विद्वान्नावर्तते पुनः ।

विज्ञातव्यमतः सम्यग्ब्रह्माभिन्नत्वमात्मनः ॥ २२४ ॥

brahmabhūtastu saṁsṛtyai vidvānnāvartate punaḥ |
vijñātavyamataḥ samyagbrahmābhinnatvamātmanaḥ || 224||

सत्यं ज्ञानमनन्तं ब्रह्म विशुद्धं परं स्वतःसिद्धम् ।

नित्यानन्दैकरसं प्रत्यगभिन्नं निरन्तरं जयति ॥ २२५ ॥

satyaṁ jñānamanantaṁ brahma viśuddhaṁ paraṁ svataḥsiddham |
nityānandaikarasaṁ pratyagabhinnaṁ nirantaraṁ jayati || 225||

सदिदं परमाद्वैतं स्वस्मादन्यस्य वस्तुनोऽभावात् ।

न ह्यन्यदस्ति किञ्चित् सम्यक् परमार्थतत्त्वबोधदशायाम् ॥ २२६ ॥

sadidaṁ paramādvaitaṁ svasmādanyasya vastuno'bhāvāt |
na hyanyadasti kiñcit samyak paramārthatattvabodhadaśāyām || 226||

यदिदं सकलं विश्वं नानारूपं प्रतीतमज्ञानात् ।
तत्सर्वं ब्रह्मैव प्रत्यस्ताशेषभावनादोषम् ॥ २२७ ॥

yadidaṁ sakalaṁ viśvaṁ nānārūpaṁ pratītamajñānāt |
tatsarvaṁ brahmaiva pratyastāśeṣabhāvanādoṣam || 227||

मृत्कार्यभूतोऽपि मृदो न भिन्नः

कुम्भोऽस्ति सर्वत्र तु मृत्स्वरूपात् ।

न कुम्भरूपं पृथगस्ति कुम्भः

कुतो मृषा कल्पितनाममात्रः ॥ २२८ ॥

mṛtkāryabhūto'pi mṛdo na bhinnaḥ
kumbho'sti sarvatra tu mṛtsvarūpāt |
na kumbharūpaṁ pṛthagasti kumbhaḥ
kuto mṛṣā kalpitanāmamātraḥ || 228||

केनापि मृद्भिन्नतया स्वरूपं

घटस्य संदर्शयितुं न शक्यते ।

अतो घटः कल्पित एव मोहा-

न्मृदेव सत्यं परमार्थभूतम् ॥ २२९ ॥

kenāpi mṛdbhinnatayā svarūpaṁ
ghaṭasya sandarśayituṁ na śakyate |
ato ghaṭaḥ kalpita eva mohā-
nmṛdeva satyaṁ paramārthabhūtam || 229||

सद्ब्रह्मकार्यं सकलं सदेवं

तन्मात्रमेतन्न ततोऽन्यदस्ति ।

अस्तीति यो वक्ति न तस्य मोहो

विनिर्गतो निद्रितवत्प्रजल्पः ॥ २३० ॥

sadbrahmakāryaṁ sakalaṁ sadevaṁ
tanmātrametanna tato'nyadasti |
astīti yo vakti na tasya moho
vinirgato nidritavatprajalpaḥ || 230||

ब्रह्मैवेदं विश्वमित्येव वाणी

श्रौती ब्रूतेऽथर्वनिष्ठा वरिष्ठा ।

तस्मादेतद्ब्रह्ममात्रं हि विश्वं

नाधिष्ठानाद्भिन्नताऽऽरोपितस्य ॥ २३१ ॥

brahmaivedaṁ viśvamityeva vāṇī
śrautī brūte'tharvaniṣṭhā variṣṭhā |
tasmādetadbrahmamātraṁ hi viśvaṁ
nādhiṣṭhānādbhinnatā"ropitasya || 231||

सत्यं यदि स्याज्जगदेतदात्मनोऽ

नन्तत्त्वहानिर्निगमाप्रमाणता ।

असत्यवादित्वमपीशितुः स्या-

न्नैतत्त्रयं साधु हितं महात्मनाम् ॥ २३२ ॥

satyaṁ yadi syāj jagadetadātmano'
nantattvahānirnigamāpramāṇatā |
asatyavāditvamapīśituḥ syā-
nnaitattrayaṁ sādhu hitaṁ mahātmanām || 232||

ईश्वरो वस्तुतत्त्वज्ञो न चाहं तेष्ववस्थितः ।

न च मत्स्थानि भूतानीत्येवमेव व्यचीकृपत् ॥ २३३ ॥

īśvaro vastutattvajño na cāhaṁ teṣvavasthitaḥ ।
na ca matsthāni bhūtānītyevameva vyacīkr̥pat ॥ 233॥

यदि सत्यं भवेद्विश्वं सुषुप्तावृपलभ्यताम् ।

यन्नोपलभ्यते किञ्चिदतोऽसत्स्वप्नवन्मृषा ॥ २३४ ॥

yadi satyaṁ bhavedviśvaṁ suṣuptāvṛpalabhyatām ।
yannopalabhyate kiñcidato'satsvapnavanmṛṣā ॥ 234॥

अतः पृथङ्नास्ति जगत्परात्मनः

पृथक्प्रतीतिस्तु मृषा गुणादिवत् ।

आरोपितस्यास्ति किमर्थवत्ताऽ-

धिष्ठानमाभाति तथा भ्रमेण ॥ २३५ ॥

ataḥ pṛthānnāsti jagatparātmanaḥ
pṛthakpratītistu mṛṣā guṇādivat ।
āropitasyāsti kimarthavattā'-
dhiṣṭhānamābhāti tathā bhrameṇa ॥ 235॥

भ्रान्तस्य यद्यद्भ्रमतः प्रतीतं

ब्रह्मैव तत्तद्रजतं हि शुक्तिः ।

इदंतया ब्रह्म सदैव रूप्यते

त्वारोपितं ब्रह्मणि नाममात्रम् ॥ २३६ ॥

bhrāntasya yadyadbhramataḥ pratītaṁ
brahmaiva tattadrajataṁ hi śuktiḥ ।

idantayā brahma sadaiva rūpyate
tvāropitaṁ brahmaṇi nāmamātram ॥ 236॥

अतः परं ब्रह्म सदद्वितीयं

विशुद्धविज्ञानघनं निरञ्जनम् ।

प्रशान्तमाद्यन्तविहीनमक्रियं

निरन्तरानन्दरसस्वरूपम् ॥ २३७ ॥

ataḥ paraṁ brahma sadadvitīyaṁ
viśuddhavijñānaghanaṁ nirañjanam ।
praśāntamādyantavihīnamakriyaṁ
nirantarānandarasasvarūpam ॥ 237॥

निरस्तमायाकृतसर्वभेदं

नित्यं सुखं निष्कलमप्रमेयम् ।

अरूपमव्यक्तमनारव्यमव्ययं

ज्योतिः स्वयं किञ्चिदिदं चकास्ति ॥ २३८ ॥

nirastamāyākṛtasarvabhedam
nityaṁ sukhaṁ niṣkalamaprameyam ।
arūpamavyaktamanākhyaṁavyayaṁ
jyotiḥ svayaṁ kiñcididaṁ cakāsti ॥ 238॥

ज्ञातृज्ञेयज्ञानशून्यमनन्तं निर्विकल्पकम् ।

केवलाखण्डचिन्मात्रं परं तत्त्वं विदुर्बुधाः ॥ २३९ ॥

jñātr̥jñeyajñānaśūnyamanantaṁ nirvikalpakaṁ ।
kevalākhaṇḍacinmātraṁ paraṁ tattvaṁ vidurbudhāḥ ॥ 239॥

अहेयमनुपादेयं मनोवाचामगोचरम् ।

अप्रमेयमनाद्यन्तं ब्रह्म पूर्णमहं महः ॥ २४० ॥

aheyamanupādeyaṁ manovācāmagocaram ।

aprameyamanādyantaṁ brahma pūrṇamaham mahāḥ ॥ 240॥

तत्त्वंपदाभ्यामभिधीयमानयोः

ब्रह्मात्मनोः शोधितयोर्यदीत्थम् ।

श्रुत्या तयोस्तत्त्वमसीति सम्यग्

एकत्वमेव प्रतिपाद्यते मुहुः ॥ २४१ ॥

tattvampadābhyāmabhidhīyamānayoḥ

brahmātmanoḥ śodhitayoryadīttam ।

śrutyā tayostattvamasīti samyag

ekatvameva pratipādyate muhuḥ ॥ 241॥

ऐक्यं तयोर्लक्षितयोर्न वाच्ययोः

निगद्यतेऽन्योन्यविरुद्धधर्मिणोः ।

खद्योतभान्वोरिव राजभृत्ययोः

कूपाम्बुराशयोः परमाणुमेवोः ॥ २४२ ॥

aikyaṁ tayorlakṣitayorna vācyayoḥ

nigadyate'nyonyaviruddhadharminōḥ ।

khadyotabhānvoriva rājabhṛtyayoḥ

kūpāmburāśyoḥ paramāṇumervoḥ ॥ 242॥

तयोर्विरोधोऽयमुपाधिकल्पितो

न वास्तवः कश्चिदुपाधिरेषः ।

ईशस्य माया महदादिकारणं

जीवस्य कार्यं शृणु पञ्चकोशम् ॥ २४३ ॥

tayorvirodho'yamupādhikalpito

na vāstavahaḥ kaścidupādhireṣaḥ ।

īśasya māyā mahadādikāraṇaṁ

jīvasya kāryaṁ śṛṇu pañcakośam ॥ 243॥

एतावुपाधी परजीवयोस्तयोः

सम्यङ्ङिनरासे न परो न जीवः ।

राज्यं नरेन्द्रस्य भटस्य खटकः

तयोरपोहे न भटो न राजा ॥ २४४ ॥

etāvupādhī parajīvayostayoḥ

samyāṅṅinrāse na paro na jīvaḥ ।

rājyaṁ narendrasya bhaṭasya khetakaḥ

tayorapohe na bhaṭo na rājā ॥ 244॥

अथात आदेश इति श्रुतिः स्वयं

निषेधति ब्रह्मणि कल्पितं द्वयम् ।

श्रुतिप्रमाणानुगृहीतबोधा

त्तयोर्निरासः करणीय एव ॥ २४५ ॥

athāta ādeśa iti śrutiḥ svayaṁ

niṣedhati brahmaṇi kalpitaṁ dvayam ।

śrutipramāṇānugrītabodhā

ttayornirāsaḥ karaṇīya eva ॥ 245॥

नेदं नेदं कल्पितत्वान्न सत्यं

रज्जुदृष्टव्यालवत्स्वप्नवच्च ।

इत्थं दृश्यं साधुयुक्त्या व्यपोह्य

ज्ञेयः पश्चादेकभावस्तयोर्यः ॥ २४६ ॥

nedam nedam kalpitatvanna satyam
rajjudṛṣṭavyālavatsvapnavacca ।
ittham dṛśyam sādhuuyuktyā vyapohya
jñeyah paścādekabhāvastayoryah ॥ 246॥

ततस्तु तौ लक्षणया सुलक्ष्यौ

तयोरखण्डैकरसत्वसिद्धये ।

नालं जहत्या न तथाऽजहत्या

किन्तूभयार्थात्मिकयैव भाव्यम् ॥ २४७ ॥

tatastu tau lakṣaṇayā sulakṣyau
tayorakhaṇḍaikarasatvasiddhaye ।
nālam jahatyā na tathā'jahatyā
kintūbhayārthātmikayaiva bhāvyaṃ ॥ 247॥

स देवदत्तोऽयमितीह चैकता

विरुद्धधर्माशमपास्य कथ्यते ।

यथा तथा तत्त्वमसीतिवाक्ये

विरुद्धधर्मानुभयत्र हित्वा ॥ २४८ ॥

sa devadatto'yamitīha caikatā
viruddhadharmāśmapāsyā kathyate ।
yathā tathā tattvamasītivākya
viruddhadharmānubhayatra hitvā ॥ 248॥

संलक्ष्य चिन्मात्रतया सदात्मनोः

अखण्डभावः परिचीयते बुधैः ।

एवं महावाक्यशतेन कथ्यते

ब्रह्मात्मनोरैक्यमखण्डभावः ॥ २४९ ॥

samlakṣya cinmātratayā sadātmanoh
akhaṇḍabhāvaḥ paricīyate budhaiḥ ।
evam mahāvākyaśatena kathyate
brahmātmanoraikyamakhaṇḍabhāvaḥ ॥ 249॥

अस्थूलमित्येतदसन्निरस्य

सिद्धं स्वतो व्योमवदप्रतर्क्यम् ।

अतो मृषामात्रमिदं प्रतीतं

जहीहि यत्स्वात्मतया गृहीतम् ।

ब्रह्माहमित्येव विशुद्धबुद्ध्या

विद्धि स्वमात्मानमखण्डबोधम् ॥ २५० ॥

asthūlamityetadasannirasya
siddham svato vyomavadapratarkyam ।
ato mṛṣāmātramidaṃ pratītaṃ
jahīhi yatsvātmatayā grhītaṃ ।
brahmāhamityeva viśuddhabuddhyā
viddhi svamātmānamakhaṇḍabodham ॥ 250॥

मृत्कार्यं सकलं घटादि सततं मृन्मात्रमेवाहितं

तद्वत्सज्जनितं सदात्मकमिदं सन्मात्रमेवाखिलम् ।

यस्मान्नास्ति सतः परं किमपि तत्सत्यं स आत्मा स्वयं

तस्मात्तत्त्वमसि प्रशान्तममलं ब्रह्माद्वयं यत्परम् ॥ २५१ ॥

mṛtkāryaṃ sakalaṃ ghaṭādi satataṃ mṛnmātramevāhitaṃ
tadvatsajjanitaṃ sadātmakamidaṃ sanmātramevākhilam ।
yasmānnāsti sataḥ paraṃ kimapi tatsatyam sa ātmā svayaṃ
tasmāttattvamasi praśāntamamalaṃ brahmādvayaṃ yatparam ॥ 251॥

निद्राकल्पितदेशकालविषयज्ञात्रादि सर्वं यथा
मिथ्या तद्वदिहापि जाग्रति जगत्स्वाज्ञानकार्यत्वतः ।

यस्मादेवमिदं शरीरकरणप्राणाहमाद्यप्यसत्
तस्मात्तत्त्वमसि प्रशान्तममलं ब्रह्माद्वयं यत्परम् ॥ २५२ ॥

nidrākalpitadeśakālaṣayajñātrādi sarvaṃ yathā
mithyā tadvadihāpi jāgrati jagatsvājñānakāryatvataḥ ।
yasmādevamidaṃ śarīrakaraṇapṛāṇāhamādyapyasat
tasmāttattvamasi praśāntamamalaṃ brahmādvayaṃ yatparam ॥ 252॥

यत्र भ्रान्त्या कल्पितं तद्विवेके
तत्तन्मात्रं नैव तस्माद्विभिन्नम् ।

स्वप्ने नष्टे स्वप्नविश्वं विचित्रं
स्वस्माद्भिन्नं किञ्च दृष्टं प्रबोधे ॥ २५३ ॥

yatra bhrāntyā kalpitaṃ tadviveke
tattanmātraṃ naiva tasmādvibhinnaṃ ।
svapne naṣṭe svapnaviśvaṃ vicitraṃ
svasmādbhinnaṃ kinnu dr̥ṣṭaṃ prabodhe ॥ 253॥

जातिनीतिकुलगोत्रदूरगम्
नामरूपगुणदोषवर्जितम् ।

देशकालविषयातिवर्ति यद्
ब्रह्म तत्त्वमसि भावयात्मनि ॥ २५४ ॥

jātinītikulagotrādūragam
nāmarūpaḡaṇadoṣavarjitaṃ ।
deśakālaṣayātivarti yad
brahma tattvamasi bhāvayātmani ॥ 254॥

यत्परं सकलवागगोचरं
गोचरं विमलबोधचक्षुषः ।

शुद्धचिद्धनमनादि वस्तु यद्
ब्रह्म तत्त्वमसि भावयात्मनि ॥ २५५ ॥

yatparaṃ sakalavāgagocaraṃ
gocaraṃ vimalabodhacakṣuṣaḥ ।
śuddhacidghanamanādi vastu yad
brahma tattvamasi bhāvayātmani ॥ 255॥

षड्भिरूर्मिभिरयोगि योगिहृद्-
भावितं न करणैर्विभावितम् ।

बुद्धयवेद्यमनवद्यमस्ति यद्
ब्रह्म तत्त्वमसि भावयात्मनि ॥ २५६ ॥

ṣaḍbhirūrmibhirayogi yogihṛd-
bhāvitaṃ na karaṇairvibhāvitaṃ ।
buddhyavedyamanavadyamasti yad
brahma tattvamasi bhāvayātmani ॥ 256॥

भ्रान्तिकल्पितजगत्कलाश्रयं
स्वाश्रयं च सदसद्विलक्षणम् ।

निष्कलं निरुपमानवद्धि यद्

ब्रह्म तत्त्वमसि भावयात्मनि ॥ २५७ ॥

bhrāntikalpitajagatkālāśrayaṃ
svāśrayaṃ ca sadasadvilakṣaṇam ।
niṣkalaṃ nirupamānavaddhi yad
brahma tattvamasi bhāvayātmani ॥ 257॥

जन्मवृद्धिपरिणत्यपक्षय-

व्याधिनाशनविहीनमव्ययम् ।

विश्वसृष्ट्यवविघातकारणं

ब्रह्म तत्त्वमसि भावयात्मनि ॥ २५८ ॥

janmavṛddhipariṇatyapakṣaya-
vyādhināśanavihīnamavyayam ।
viśvasṛṣṭyavavighātakāraṇaṃ
brahma tattvamasi bhāvayātmani ॥ 258॥

अस्तभेदमनपास्तलक्षणं

निस्तरङ्गजलराशिनिश्चलम् ।

नित्यमुक्तमविभक्तमूर्ति यद्

ब्रह्म तत्त्वमसि भावयात्मनि ॥ २५९ ॥

astabhedamanapāstalakṣaṇaṃ
nistaraṅgajalarāśiniścalam ।
nityamuktamavibhaktamūrti yad
brahma tattvamasi bhāvayātmani ॥ 259॥

एकमेव सदनेककारणं

कारणान्तरनिरासकारणम् ।

कार्यकारणविलक्षणं स्वयं

ब्रह्म तत्त्वमसि भावयात्मनि ॥ २६० ॥

ekameva sadanekakāraṇaṃ
kāraṇāntaranirāsakāraṇam ।
kāryakāraṇavilakṣaṇaṃ svayaṃ
brahma tattvamasi bhāvayātmani ॥ 260॥

निर्विकल्पकमनल्पमक्षरं

यत्क्षराक्षरविलक्षणं परम् ।

नित्यमव्ययसुखं निरञ्जनं

ब्रह्म तत्त्वमसि भावयात्मनि ॥ २६१ ॥

nirvikalpakamanalpamakṣaraṃ
yatṣarākṣaravilakṣaṇaṃ param ।
nityamavyayasukhaṃ nirañjanaṃ
brahma tattvamasi bhāvayātmani ॥ 261॥

यद्विभाति सदनेकधा भ्रमा-

न्नामरूपगुणविक्रियात्मना ।

हेमवत्स्वयमविक्रियं सदा

ब्रह्म तत्त्वमसि भावयात्मनि ॥ २६२ ॥

yadvibhāti sadanekadhā bhramā-
nnāmarūpaguṇavikriyātmanā ।
hemavatsvayamavikriyaṃ sadā
brahma tattvamasi bhāvayātmani ॥ 262॥

यच्चकास्त्यनपरं परात्परं
प्रत्यगेकरसमात्मलक्षणम् ।

सत्यचित्सुखमनन्तमव्ययं

ब्रह्म तत्त्वमसि भावयात्मनि ॥ २६३ ॥

yaccakāstyānaparam parātparam
pratyagekarasamātmalakṣaṇam ।
satyacitsukhamanantamavyayaṁ
brahma tattvamasi bhāvayātmani ॥ 263॥

उक्तमर्थमिममात्मनि स्वयं

भावयेत्प्रथितयुक्तिभिर्धिया ।

संशयादिरहितं कराम्बुवत्

तेन तत्त्वनिगमो भविष्यति ॥ २६४ ॥

uktamarthamimamātmani svayaṁ
bhāvayetprathitayuktibhirdhiyā ।
saṁśayādirahitaṁ karāmbuvat
tena tattvanigamo bhaviṣyati ॥ 264॥

स्वबोधमात्रं परिशुद्धतत्त्वं

विज्ञाय संघे नृपवच्च सैन्ये ।

तदाश्रयः स्वात्मनि सर्वदा स्थितो

विलापय ब्रह्मणि विश्वजातम् ॥ २६५ ॥

svabodhamātraṁ pariśuddhatattvaṁ
vijñāya saṅghe nṛpavacca sainye ।
tadāśrayaḥ svātmani sarvadā sthito
vilāpaya brahmaṇi viśvajātam ॥ 265॥

बुद्धौ गुहायां सदसद्विलक्षणं

ब्रह्मास्ति सत्यं परमद्वितीयम् ।

तदात्मना योऽत्र वसेद्गुहायां

पुनर्न तस्याङ्गुहाप्रवेशः ॥ २६६ ॥

buddhau guhāyāṁ sadasadvilakṣaṇaṁ
brahmāsti satyaṁ paramadvitīyam ।
tadātmanā yo'tra vasedguhāyāṁ
punarna tasyāṅgaguhāpraveśaḥ ॥ 266॥

ज्ञाते वस्तुन्यपि बलवती वासनाऽनादिरेषा

कर्ता भोक्ताप्यहमिती दृढा याऽस्य संसारहेतुः

प्रत्यगृहृष्ट्याऽऽत्मनि निवसता सापनेया प्रयत्ना-

न्मुक्तिं प्राहुस्तदिह मुनयो वासनातानवं यत् ॥ २६७ ॥

jñāte vastunyapi balavatī vāsanā'nādireṣā
kartā bhoktāpyahamitī dṛḍhā yā'sya saṁsārahetuḥ
pratyagdr̥ṣṭyā''tmani nivasatā sāpaneyā prayatnā-
nmuktiṁ prāhustadiha munayo vāsanātānavam yat ॥ 267॥

अहं ममेति यो भावो देहाक्षादावनात्मनि ।

अध्यासोऽयं निरस्तव्यो विदुषा स्वात्मनिष्ठया ॥ २६८ ॥

ahaṁ mameti yo bhāvo dehākṣādāvanātmani ।
adhyāso'yaṁ nirastavyo viduṣā svātmaniṣṭhayā ॥ 268॥

ज्ञात्वा स्वं प्रत्यगात्मानं बुद्धितद्वृत्तिसाक्षिणम् ।

सोऽहमित्येव सद्वृत्त्याऽनात्मन्यात्ममतिं जहि ॥ २६९ ॥

jñātvā svaṁ pratyagātmānaṁ buddhitadvṛttisākṣiṇam ।
so'hamityeva sadvṛtṭyā'nātmanyātmamatiṁ jahi ॥ 269॥

लोकानुवर्तनं त्यक्त्वा त्यक्त्वा देहानुवर्तनम् ।

शास्त्रानुवर्तनं त्यक्त्वा स्वाध्यासापनयं कुरु ॥ २७० ॥

lokānuvartanaṁ tyaktvā tyaktvā dehānuvartanam ।
śāstrānuvartanaṁ tyaktvā svādhyāsāpanayaṁ kuru ॥ 270॥

लोकवासनया जन्तोः शास्त्रवासनयापि च ।

देहवासनया ज्ञानं यथावन्नैव जायते ॥ २७१ ॥

lokavāsanayā jantoḥ śāstravāsanayāpi ca ।
dehavāsanayā jñānaṁ yathāvannaiva jāyate ॥ 271

संसारकारागृहमोक्षमिच्छो-

रयोमयं पादनिबन्धशृङ्खलम् ।

योऽस्माद्धिमुक्तः समुपैति मुक्तिम् ॥ २७२ ॥

saṁsāarakārāgṛhamokṣamiccho-
rayomayaṁ pādanibandhaśṛṅkhalam ।
vadanti tajjñāḥ paṭu vāsanātrayaṁ
yo'smādvimuktaḥ samupaiti muktim ॥ 272॥

जलादिसंसर्गवशात्प्रभूत-

दुर्गन्धधूताऽगरुदिव्यवासना ।

संघर्षणेनैव विभाति सम्य-

ग्विधूयमाने सति बाह्यगन्धे ॥ २७३ ॥

jalādisaṁsargavaśātprabhūta-
durgandhadhūtā'garudivyavāsanā ।
saṅgharṣaṇenaiva vibhāti samya-
gvidhūyamāne sati bāhyagandhe ॥ 273॥

अन्तःश्चितानन्तदुरन्तवासना-

धूलीविलिप्ता परमात्मवासना ।

प्रज्ञातिसंघर्षणतो विशुद्धा

प्रतीयते चन्दनगन्धवत् स्फुटा ॥ २७४ ॥

antaḥścitānantadurantavāsanā-
dhūlīviliptā paramātmavāsanā ।
prajñātisaṅgharṣaṇato viśuddhā
pratīyate candanagandhavat sphuṭā ॥ 274॥

अनात्मवासनाजालैस्तिरोभूतात्मवासना ।

नित्यात्मनिष्ठया तेषां नाशे भाति स्वयं स्फुटा ॥ २७५ ॥

anātmavāsanājālaistirobhūtātmavāsanā ।
nityātmaniṣṭhayā teṣāṁ nāṣe bhāti svayaṁ sphuṭā ॥ 275॥

यथा यथा प्रत्यगवस्थितं मनः

तथा तथा मुञ्चति बाह्यवासनाः ।

निःशेषमोक्षे सति वासनानां

आत्मानुभूतिः प्रतिबन्धशून्या ॥ २७६ ॥

yathā yathā pratyagavasthitam manah
tathā tathā muñcati bāhyavāsanāḥ ।
niḥśeṣamokṣe sati vāsanānām
ātmānubhūtiḥ pratibandhaśūnyā ॥ 276॥

स्वात्मन्येव सदा स्थित्वा मनो नश्यति योगिनः ।

वासनानां क्षयश्चातः स्वाध्यासापनयं कुरु ॥ २७७ ॥

svātmanyeva sadā sthitvā mano naśyati yoginaḥ ।
vāsanānām kṣayaścātaḥ svādhyāsāpanayam kuru ॥ 277॥

तमो द्वाभ्यां रजः सत्त्वात्सत्त्वं शुद्धेन नश्यति ।

तस्मात्सत्त्वमवष्टभ्य स्वाध्यासापनयं कुरु ॥ २७८ ॥

tamo dvābhyām rajaḥ sattvātsattvam śuddhena naśyati ।
tasmātsattvamavaṣṭabhya svādhyāsāpanayam kuru ॥ 278॥

प्रारब्धं पुष्यति वपुरिति निश्चित्य निश्चलः ।

धैर्यमालम्ब्य यत्नेन स्वाध्यासापनयं कुरु ॥ २७९ ॥

prārabdham puṣyati vapuriti niścitya niścalaḥ ।
dhairyamālambya yatnena svādhyāsāpanayam kuru ॥ 279॥

नाहं जीवः परं ब्रह्मेत्येतद्वावृत्तिपूर्वकम् ।

वासनावेगतः प्राप्तस्वाध्यासापनयं कुरु ॥ २८० ॥

nāham jīvaḥ param brahmetyetadvāvṛttipūrvakam ।
vāsanāvegataḥ prāptasvādhyāsāpanayam kuru ॥ 280॥

श्रुत्या युक्त्या स्वानुभूत्या ज्ञात्वा सार्वान्मयमात्मनः ।

क्वचिदाभासतः प्राप्तस्वाध्यासापनयं कुरु ॥ २८१ ॥

śrutyā yuktyā svānubhūtyā jñātvā sārvaṅmātmānaḥ ।
kvacidābhāсатаḥ prāptasvādhyāsāpanayam kuru ॥ 281॥

अन्नादानविसर्गाभ्यामीषन्नास्ति क्रिया मुनेः ।

तदेकनिष्ठया नित्यं स्वाध्यासापनयं कुरु ॥ २८२ ॥

annādānavisargābhyāmīṣannāsti kriyā muneḥ ।
tadekaniṣṭhayā nityam svādhyāsāpanayam kuru ॥ 282॥

तत्त्वमस्यादिवाक्योत्थब्रह्मात्मैकत्वबोधतः ।

ब्रह्मण्यात्मत्वदाढ्याय स्वाध्यासापनयं कुरु ॥ २८३ ॥

tattvamasyādivākyaotthabrahmātmāikatvabodhataḥ ।
brahmaṅyātmatvadārḍhyāya svādhyāsāpanayam kuru ॥ 283॥

अहंभावस्य देहेऽस्मिन्निःशेषविलयावधि ।

सावधानेन युक्तात्मा स्वाध्यासापनयं कुरु ॥ २८४ ॥

ahambhāvasya dehe'sminniḥśeṣavilayāvadhi ।
sāvadhānena yuktātmā svādhyāsāpanayam kuru ॥ 284॥

प्रतीतिर्जीवजगतोः स्वप्नवद्भाति यावता ।

तावन्निरन्तरं विद्वन्स्वाध्यासापनयं कुरु ॥ २८५ ॥

pratītirjīvajagatoḥ svapnavadbhāti yāvatā ।
tāvannirantaram vidvansvādhyāsāpanayam kuru ॥ 285॥

निद्राया लोकवार्तायाः शब्दादेरपि विस्मृतेः ।

क्वचिन्नावसरं दत्त्वा चिन्तयात्मानमात्मनि ॥ २८६ ॥

nidrāyā lokavārtāyāḥ śabdāderapi vismr̥teḥ ।
kvacinnavasaram dattvā cintayātmānamātmani ॥ 286॥

मातापित्रोर्मलोद्भूतं मलमांसमयं वपुः ।

त्यक्त्वा चाण्डालवदूरं ब्रह्मीभूय कृती भव ॥ २८७ ॥

mātāpitromalodbhūtaṁ malamāmsamayaṁ vapuḥ ।
tyaktvā cāṇḍālavaddūraṁ brahmībhūya kṛtī bhava ॥ 287॥

घटाकाशं महाकाशे इवात्मानं परात्मनि ।

विलाप्याखण्डभावेन तूष्णीं भव सदा मुने ॥ २८८ ॥

ghaṭākāśaṁ mahākāśe ivātmānaṁ parātmani ।
vilāpyākhaṇḍabhāvena tūṣṇīm bhava sadā mune ॥ 288॥

स्वप्रकाशमधिष्ठानं स्वयंभूय सदात्मना ।

ब्रह्माण्डमपि पिण्डाण्डं त्यज्यता मलभाण्डवत् ॥ २८९ ॥

svaprakāśamadhiṣṭhānaṁ svayambhūya sadātmanā ।
brahmāṇḍamapi piṇḍāṇḍaṁ tyajyatā malabhāṇḍavat ॥ 289॥

चिदात्मनि सदानन्दे देहारूढामहंधियम् ।

निवेश्य लिङ्गमुत्सृज्य केवलो भव सर्वदा ॥ २९० ॥

cidātmani sadānande dehārūḍhamahandhiyam ।
niveśya liṅgamutsr̥jya kevalo bhava sarvadā ॥ 290॥

यत्रैष जगदाभासो दर्पणान्तः पुरं यथा ।

तद्ब्रह्माहमिति ज्ञात्वा कृतकृत्यो भविष्यसि ॥ २९१ ॥

yatraiṣa jagadābhāso darpaṇāntaḥ puraṁ yathā ।
tadbrahmāhamiti jñātvā kṛtakṛtyo bhaviṣyasi ॥ 291॥

यत्सत्यभूतं निजरूपमाद्यं

चिदद्वयानन्दमरूपमक्रियम् ।

तदेत्य मिथ्यावपुरुत्सृजेत

शैलूषवद्वेषमुपात्तमात्मनः ॥ २९२ ॥

yatsatyabhūtaṁ nijarūpamādyam
cidadvayanandamarūpamakriyam ।
tadetya mithyāvapurutsr̥jeta
śailūṣavadveṣamupāttamātmanaḥ ॥ 292॥

सर्वात्मना दृश्यमिदं मृषैव

नैवाहमर्थः क्षणिकत्वदर्शनात् ।

जानाम्यहं सर्वमिति प्रतीतिः

कुतोऽहमादेः क्षणिकस्य सिध्येत् ॥ २९३ ॥

sarvātmanā dṛśyamidaṁ mṛṣaiva
naivāhamarthaḥ kṣaṇikatvadarśanāt ।
jānāmyahaṁ sarvamiti pratītiḥ
kuto'hamādeḥ kṣaṇikasya sidhyet ॥ 293॥

अहंपदार्थस्त्वहमादिसाक्षी

नित्यं सुषुप्तावपि भावदर्शनात् ।

ब्रूते ह्यजो नित्य इति श्रुतिः स्वयं

तत्प्रत्यगात्मा सदसद्विलक्षणः ॥ २९४ ॥

ahampadārthastvahamādisākṣī

nityaṁ suṣuptāvapi bhāvadarśanāt ।

brūte hyajo nitya iti śrutiḥ svayaṁ

tatpratyagātmā sadasadvilakṣaṇaḥ ॥ 294॥

विकारिणां सर्वविकारवेत्ता

नित्याविकारो भवितुं समर्हति ।

मनोरथस्वप्नसुषुप्तिषु स्फुटं

पुनः पुनर्दृष्टमसत्त्वमेतयोः ॥ २९५ ॥

vikāriṇāṁ sarvavikāravettā

nityāvikāro bhavitum samarhati ।

manorathasvapnasuṣuptiṣu sphuṭaṁ

punaḥ punardṛṣṭamasattvametaayoḥ ॥ 295॥

अतोऽभिमानं त्यज मांसपिण्डे

पिण्डाभिमानिन्यपि बुद्धिकल्पिते ।

कालत्रयाबाध्यमखण्डबोधं

ज्ञात्वा स्वमात्मानमुपैहि शान्तिम् ॥ २९६ ॥

ato'bhimānaṁ tyaja māṁsapinḍe

piṇḍābhimāninyapi buddhikalpite ।

kālatrayābādhyamakhaṇḍabodhaṁ

jñātvā svamātmānamupaihi śāntim ॥ 296॥

त्यजाभिमानं कुलगोत्रनाम-

रूपाश्रमेष्वार्द्रशवाश्रितेषु ।

लिङ्गस्य धर्मानपि कर्तृतादी-

स्त्यक्त्वा भवाखण्डसुखस्वरूपः ॥ २९७ ॥

tyajābhimānaṁ kulagotranāma-

rūpāśrameṣvārdraśavāśriteṣu ।

liṅgasya dharmānapi kartṛtādīm-

styaktvā bhavākhaṇḍasukhasvarūpaḥ ॥ 297॥

सन्त्यन्ये प्रतिबन्धाः पुंसः संसारहेतवो दृष्टाः ।

तेषामेकं मूलं प्रथमविकारो भवत्यहंकारः ॥ २९८ ॥

santyanye pratibandhāḥ puṁsaḥ saṁsārahetavo dṛṣṭāḥ ।

teṣāmekam mūlaṁ prathamavikāro bhavatyahaṅkāraḥ ॥ 298॥

यावत्स्यात्स्वस्य सम्बन्धोऽहंकारेण दुरात्मना ।

तावन्न लेशमात्रापि मुक्तिवार्ता विलक्षणा ॥ २९९ ॥

yāvatsyātsvasya sambandho'haṅkāreṇa durātmanā ।

tāvanna leśamātrāpi muktivārtā vilakṣaṇā ॥ 299॥

अहंकारग्रहान्मुक्तः स्वरूपमुपपद्यते ।

चन्द्रवद्विमलः पूर्णः सदानन्दः स्वयंप्रभः ॥ ३०० ॥

ahaṅkāragrahaṅmuktaḥ svarūpamupapadyate ।

candravadvimalaḥ pūrṇaḥ sadānandaḥ svayamprabhaḥ ॥ 300॥

यो वा पुरे सोऽहमिति प्रतीतो
बुद्ध्या प्रकृतस्तमसाऽतिमूढया ।

तस्यैव निःशेषतया विनाशे

ब्रह्मात्मभावः प्रतिबन्धशून्यः ॥ ३०१ ॥

yo vā pure so'hamiti pratīto
buddhyā prakṛtastamasā'atimūḍhayā ।
tasyaiva niḥśeṣatayā vināśe
brahmātmabhāvaḥ pratibandhaśūnyaḥ ॥ 301॥

ब्रह्मानन्दनिधिर्महाबलवताऽहंकारघोराहिना
संवेष्ट्यात्मनि रक्ष्यते गुणमयैश्चण्डेस्त्रिभिर्मस्तकैः ।

विज्ञानाख्यमहासिना श्रुतिमता विच्छिद्य शीर्षत्रयं
निर्मूल्याहिमिमं निधिं सुखकरं धीरोऽनुभोक्तुं क्षमः ॥ ३०२ ॥

brahmānandanidhirmahābalavatā'haṅkāraghorāhinā
saṁveṣṭyātmani rakṣyate guṇamayaiścaṇḍestribhirmastakaiḥ ।
vijñānākhyamahāsina śrutimatā vicchidya śīrṣatrayaṁ
nirmūlyāhimimaṁ nidhiṁ sukhakaraṁ dhīro'nubhoktuṁ kṣamaḥ ॥ 302॥

यावद्वा यत्किञ्चिद्विषदोषस्फूर्तिरस्ति चेद्देहे ।

कथमारोग्याय भवेत्तद्वदहन्तापि योगिनो मुक्त्यै ॥ ३०३ ॥

yāvadvā yatkiñcidviṣadoṣasphūrtirastī ceddehe ।
kathamārogyāya bhavettadvadahantāpi yogino muktyai ॥ 303॥

अहमोऽत्यन्तनिवृत्त्या तत्कृतनानाविकल्पसंहत्या ।

प्रत्यक्तत्त्वविवेकादिदमहमस्मीति विन्दते तत्त्वम् ॥ ३०४ ॥

ahamo'tyantaniṣṭyā tatkr̥tanānāvikalpasamhṛtyā ।
pratyaktattvavivekādidamahasmīti vindate tattvam ॥ 304॥

अहंकारे कर्तार्यहमिति मतिं मुञ्च सहसा

विकारात्मन्यात्मप्रतिफलजुषि स्वस्थितिमुषि ।

यदध्यासात्प्राप्ता जनिमृतिजरादुःखबहुला

प्रतीचश्चिन्मूर्तेस्तव सुखतनोः संसृतिरियम् ॥ ३०५ ॥

ahaṅkāre kartaryahamiti matiṁ muñca sahasā
vikārātmanyātmapratiphalajuṣi svasthitimuṣi ।
yadadhyāsātpṛāptā janimṛtijarāduḥkhabahulā
pratīcaścīnmūrtestava sukhatanoh saṁsṛtiriyam ॥ 305॥

सदैकरूपस्य चिदात्मनो विभो-

रानन्दमूर्तेरनवद्यकीर्तेः ।

नैवान्यथा क्वाप्यविकारिणस्ते

विनाहमध्यासमुष्य संसृतिः ॥ ३०६ ॥

sadaikarūpasya cidātmano vibho-
rānandamūrteranavadyakīrteḥ ।
naivānyathā kvāpyavikāriṇaste
vināhamadhyāsamamuṣya saṁsṛtiḥ ॥ 306॥

तस्मादहंकारमिमं स्वशत्रुं

भोक्तुर्गले कण्टकवत्प्रतीतम् ।

विच्छिद्य विज्ञानमहासिना स्फुटं

भुङ्क्ष्वात्मसाम्राज्यसुखं यथेष्टम् ॥ ३०७ ॥

tasmādahaṅkāramimam svaśatrum
bhokturgale kaṅṭakavatpratitam |
vicchidya vijñānamahāsinā sphuṭam
bhuṅkṣvātmasāmrājyasukham yatheṣṭam || 307||

ततोऽहमादेर्विनिवर्त्य वृत्तिं

संत्यक्तरागः परमार्थलाभात् ।

तूष्णीं समास्स्वात्मसुखानुभूत्या

पूर्णात्मना ब्रह्मणि निर्विकल्पः ॥ ३०८ ॥

tato'hamādervinivartya vṛttim
santyahtarāgaḥ paramārthalābhāt |
tūṣṇīm samāssvātmasukhānubhūtyā
pūrṇātmanā brahmaṇi nirvikalpaḥ || 308||

समूलकृत्तोऽपि महानहं पुनः

व्युल्लेखितः स्याद्यदि चेतसा क्षणम् ।

संजीव्य विक्षेपशतं करोति

नभस्वता प्रावृषि वारिदो यथा ॥ ३०९ ॥

samūlakṛtto'pi mahānahaṁ punaḥ
vyullekhitaḥ syādyadi cetasā kṣaṇam |
sañjīvyā vikṣepaśataṁ karoti
nabhasvatā prāvṛṣi vārido yathā || 309||

निगृह्य शत्रोरहमोऽवकाशः

क्वचिन्न देयो विषयानुचिन्तया ।

स एव संजीवनहेतुरस्य

प्रक्षीणजम्बीरतरोरिवाम्बु ॥ ३१० ॥

nigrhya śatrorahamo'vakāśaḥ
kvacinna deyo viṣayānucintayā |
sa eva sañjīvanaheturasya
prakṣīṇajambīratarorivāmbu || 310||

देहात्मना संस्थित एव कामी

विलक्षणः कामयिता कथं स्यात् ।

अतोऽर्थसन्धानपरत्वमेव

भेदप्रसक्त्या भवबन्धहेतुः ॥ ३११ ॥

dehātmanā samsthita eva kāmī
vilakṣaṇaḥ kāmayitā katham syāt |
ato'rthasandhānaparatvameva
bhedaprasaktyā bhavabandhahetuḥ || 311||

कार्यप्रवर्धनाद्वीजप्रवृद्धिः परिदृश्यते ।

कार्यनाशाद्वीजनाशस्तस्मात्कार्यं निरोधयेत् ॥ ३१२ ॥

kāryapravardhanādvījpravṛddhiḥ paridr̥śyate |
kāryanāśādvījanāśastasmātkāryaṁ nirodhayet || 312||

वासनावृद्धितः कार्यं कार्यवृद्ध्या च वासना ।

वर्धते सर्वथा पुंसः संसारो न निवर्तते ॥ ३१३ ॥

vāsanāvṛddhitaḥ kāryaṁ kāryavṛddhyā ca vāsanā |
vardhate sarvathā puṁsaḥ saṁsāro na nivartate || 313||

संसारबन्धविच्छित्त्यै तद्द्वयं प्रदहेद्यतिः ।

वासनावृद्धिरेताभ्यां चिन्तया क्रियया बहिः ॥ ३१४ ॥

saṁsārabandhavicchittyai taddvayaṁ pradahedyatiḥ ।
vāsanāvṛddhiretābhyāṁ cintayā kriyayā bahiḥ ॥ 314॥

ताभ्यां प्रवर्धमाना सा सूते संसृतिमात्मनः ।

त्रयाणां च क्षयोपायः सर्वावस्थासु सर्वदा ॥ ३१५ ॥

tābhyāṁ pravardhamānā sā sūte saṁsṛtimātmanah ।
trayaṅāṁ ca kṣayopāyaḥ sarvāvasthāsu sarvadā ॥ 315॥

सर्वत्र सर्वतः सर्वब्रह्ममात्रावलोकनैः ।

सद्भाववासनादाढ्यात्तत्रयं लयमश्नुते ॥ ३१६ ॥

sarvatra sarvataḥ sarvabrahmamātrāvalokanaiḥ ।
sadbhāvavāsanādāḍhyāttatrayaṁ layamaśnute ॥ 316॥

क्रियानाशे भवेच्चिन्तानाशोऽस्माद्वासनाक्षयः ।

वासनाप्रक्षयो मोक्षः सा जीवन्मुक्तिरिष्यते ॥ ३१७ ॥

kriyānāśe bhavecchintānāśo'smādvāsanākṣayaḥ ।
vāsanāprakṣayo mokṣaḥ sā jīvanmuktiriṣyate ॥ 317॥

सद्वासनास्फूर्तिविजृम्भणे सति

ह्यसौ विलीनाप्यहमादिवासना ।

अतिप्रकृष्टाप्यरुणप्रभायां

विलीयते साधु यथा तमिस्रा ॥ ३१८ ॥

sadvāsanāsphūrtivijṛmbhaṇe sati
hyasau vilināpyahamādivāsanā ।
atiprakṛṣṭāpyaruṇaprabhāyāṁ
vilīyate sādhu yathā tamisrā ॥ 318॥

तमस्तमःकार्यमनर्थजालं

न दृश्यते सत्युदिते दिनेशे ।

तथाऽद्वयानन्दरसानुभूतौ

न वास्ति बन्धो न च दुःखगन्धः ॥ ३१९ ॥

tamastamaḥkāryamanarthajālaṁ
na dṛśyate satyudite dineśe ।
tathā'dvayānandarāsānubhūtau
na vāsti bandho na ca duḥkhagandhaḥ ॥ 319॥

दृश्यं प्रतीतं प्रविलापयन्सन्

सन्मात्रमानन्दघनं विभावयन् ।

समाहितः सन्बहिरन्तरं वा

कालं नयेथाः सति कर्मबन्धे ॥ ३२० ॥

dṛśyaṁ pratitaṁ pravilāpayansan
sanmātramānandaghanam vibhāvayan ।
samāhitaḥ sanbahirantaram vā
kālaṁ nayethāḥ sati karmabandhe ॥ 320॥

प्रमादो ब्रह्मनिष्ठायां न कर्तव्यः कदाचन ।

प्रमादो मृत्युरित्याह भगवान्ब्रह्मणः सुतः ॥ ३२१ ॥

pramādo brahmaniṣṭhāyām na kartavyaḥ kadācana ।
pramādo mṛtyurityāha bhagavānbrahmaṇaḥ sutaḥ ॥ 321॥

न प्रमादादनर्थोऽन्यो ज्ञानिनः स्वस्वरूपतः ।

ततो मोहस्ततोऽहंघीस्ततो बन्धस्ततो व्यथा ॥ ३२२ ॥

na pramādādanartha'nyo jñāninaḥ svasvarūpataḥ ।
tato mohastato'handhīstato bandhastato vyathā ॥ 322॥

विषयाभिमुखं दृष्ट्वा विद्वांसमपि विस्मृतिः ।

विक्षेपयति धीदोषैर्योषा जारमिव प्रियम् ॥ ३२३ ॥

viṣayābhimukhaṁ dr̥ṣṭvā vidvāṁsamapi vismṛtiḥ ।
vikṣepayati dhīdoṣairyoṣā jāramiva priyam ॥ 323॥

यथापकृष्टं शैवालं क्षणमात्रं न तिष्ठति ।

आवृणोति तथा माया प्राज्ञं वापि पराङ्मुखम् ॥ ३२४ ॥

yathāpakṛṣṭaṁ śaivālaṁ kṣaṇamātraṁ na tiṣṭhati ।
āvṛṇoti tathā māyā prājñaṁ vāpi parāṅmukham ॥ 324॥

लक्ष्यच्युतं चेद्यदि चित्तमीषद्

बहिर्मुखं सन्निपतेत्ततस्ततः ।

प्रमादतः प्रच्युतकेलिकन्दुकः

सोपानपङ्क्तौ पतितो यथा तथा ॥ ३२५ ॥

lakṣyacyutaṁ cedyadi cittamīṣad
bahirmukhaṁ sannipatettatastataḥ ।
pramādataḥ pracyutakelikandukaḥ
sopānapaṅktau patito yathā tathā ॥ 325॥

विषयेष्वाविशच्चेतः संकल्पयति तद्गुणान् ।

सम्यक्संकल्पनात्कामः कामात्पुंसः प्रवर्तनम् ॥ ३२६ ॥

viṣayeṣvāviśaccetaḥ saṅkalpayati tadguṇān ।
samyaksaṅkalpanātkāmaḥ kāmātpuṁsaḥ pravartanam ॥ 326॥

ततः स्वरूपविभ्रंशो विभ्रष्टस्तु पतत्यधः ।

पतितस्य विना नाशं पुनर्नारोह ईक्ष्यते ॥ ३२७ ॥

tataḥ svarūpavibhraṁśo vibhraṣṭastu patatyadhaḥ ।
patitasya vinā nāśaṁ punarnāroha īkṣyate ॥ 327॥

संकल्पं वर्जयित्स्मात्सर्वानर्थस्य कारणम् ।

अपथ्यानि हि वस्तूनिव्याधिग्रस्तो यथोत्सृजेत् ॥ ३२८ ॥

saṅkalpaṁ varjayettasmātsarvānarthasya kāraṇam ।
apathyāni hi vastūnivyādhigrasto yathotsṛjet ॥ 328 ॥

अतः प्रमादान्न परोऽस्ति मृत्युः

विवेकिनो ब्रह्मविदः समाधौ ।

समाहितः सिद्धिमुपैति सम्यक्

समाहितात्मा भव सावधानः ॥ ३२९ ॥

ataḥ pramādāna paro'sti mṛtyuḥ
vivekino brahmavidaḥ samādhou ।
samāhitaḥ siddhimupaiti samyak
samāhitātmā bhava sāvadhānaḥ ॥ 329॥

जीवतो यस्य कैवल्यं विदेहे स च केवलः ।

यत्किञ्चित्पश्यतो भेदं भयं ब्रूते यजुःश्रुतिः ॥ ३३० ॥

jīvato yasya kaivalyaṁ videhe sa ca kevalaḥ ।
yatkiñcitpaśyato bhedaṁ bhayaṁ brūte yajuḥśrutih ॥ 330॥

यदा कदा वापि विपश्चिदेष

ब्रह्मण्यनन्तेऽप्यणुमात्रभेदम् ।

पश्यत्यथामुष्य भयं तदैव

यद्वीक्षितं भिन्नतया प्रमादात् ॥ ३३१ ॥

yadā kadā vāpi vipaścideṣa
brahmaṇyanante'pyaṇumātrabhedam ।
paśyatyathāmuṣya bhayaṁ tadaiva
yadvīkṣitaṁ bhinnatayā pramādāt ॥ 331॥

श्रुतिस्मृतिन्यायशतैर्निषिद्धे

दृश्येऽत्र यः स्वात्ममतिं करोति ।

उपैति दुःखोपरि दुःखजातं

निषिद्धकर्ता स मलिम्लुचो यथा ॥ ३३२ ॥

śrutismṛtinyāyaśatairniṣiddhe
drśye'tra yaḥ svātmamatim karoti ।
upaiti duḥkhopari duḥkhajātaṁ
niṣiddhakartā sa malimluco yathā ॥ 332॥

सत्याभिसंधानरतो विमुक्तो

महत्त्वमात्मीयमुपैति नित्यम् ।

मिथ्याभिसन्धानरतस्तु नश्येद्

दृष्टं तदेतद्यदचौरचौरयोः ॥ ३३३ ॥

satyābhisandhānarato vimukto
mahattvamātmīyamupaiti nityam ।
mithyābhisandhānaratastu naśyed
drṣṭaṁ tadetadyadacauracaurayoḥ ॥ 333॥

यतिरसदनुसन्धिं बन्धहेतुं विहाय

स्वयमयमहमस्मीत्यात्मदृष्ट्यैव तिष्ठेत् ।

सुखयति ननु निष्ठा ब्रह्मणि स्वानुभूत्या

हरति परमविद्याकार्यदुःखं प्रतीतम् ॥ ३३४ ॥

yatirasadanusandhiṁ bandhahetuṁ vihāya
svayamayamahamasmītyātmadrṣṭyaiva tiṣṭhet ।
sukhayati nanu niṣṭhā brahmaṇi svānubhūtyā
harati paramavidyākāryaduḥkhaṁ pratītam ॥ 334॥

बाह्यानुसन्धिः परिवर्धयेत्फलं

दुर्वासनामेव ततस्ततोऽधिकाम् ।

ज्ञात्वा विवेकैः परिहृत्य बाह्यं

स्वात्मानुसन्धिंविदधीत नित्यम् ॥ ३३५ ॥

bāhyānusandhiḥ parivardhayetphalaṁ
durvāsanāmeva tatastatto'dhikām ।

jñātvā vivekaiḥ parihṛtya bāhyaṁ
svātmānusandhimvidadhīta nityam ॥ 335॥

बाह्ये निरुद्धे मनसः प्रसन्नता

मनःप्रसादे परमात्मदर्शनम् ।

तस्मिन्सुदृष्टे भवबन्धनाशो

बहिर्निरोधः पदवी विमुक्तेः ॥ ३३६ ॥

bāhye niruddhe manasaḥ prasannatā
manaḥprasāde paramātmadarśanam ।
tasminsudrṣṭe bhavabandhanāśo
bahirnirodhaḥ padavī vimukteḥ ॥ 336॥

कः पण्डितः सन्सदसद्विवेकी

श्रुतिप्रमाणः परमार्थदर्शी ।

जानन्हि कुर्यादसतोऽवलम्बं

स्वपातहेतोः शिशुवन्मुमुक्षुः ॥ ३३७ ॥

kaḥ paṇḍitaḥ sansadasadvivekī
śrutipramāṇaḥ paramārthadarśī ।
jānanhi kuryādasato'valambaṁ
svapātahetoḥ śīśuvanmumukṣuḥ ॥ 337॥

देहादिसंसक्तिमतो न मुक्तिः

मुक्तस्य देहाद्यभिमत्यभावः ।

सुप्तस्य नो जागरणं न जाग्रतः

स्वप्नस्तयोर्भिन्नगुणाश्रयत्वात् ॥ ३३८ ॥

dehādīsaṁsaktimato na muktiḥ
muktasya dehādyabhimatyabhāvaḥ ।
suptasya no jāgaraṇaṁ na jāgrataḥ
svapnastayorbhinnaguṇāśrayatvāt ॥ 338॥

अन्तर्बहिः स्वं स्थिरजङ्गमेषु

ज्ञात्वाऽऽत्मनाधारतया विलोक्य ।

त्यक्ताखिलोपाधिरखण्डरूपः

पूर्णात्मना यः स्थित एष मुक्तः ॥ ३३९ ॥

antarbahīḥ svaṁ sthiraṅgameṣu
jñātvā''tmanādhāratayā vilokya ।
tyaktākhillopādhirakhaṇḍarūpaḥ
pūrṇātmanā yaḥ sthita eṣa muktaḥ ॥ 339॥

सर्वात्मता बन्धविमुक्तिहेतुः

सर्वात्मभावान्न परोऽस्ति कश्चित् ।

दृश्याग्रहे सत्युपपद्यतेऽसौ

सर्वात्मभावोऽस्य सदात्मनिष्ठया ॥ ३४० ॥

sarvātmatā bandhvimuktihetuḥ
sarvātmabhāvānna paro'sti kaścit ।
drśyāgrahe satyupapadyate'sau
sarvātmabhāvo'sya sadātmaniṣṭhayā ॥ 340॥

दृश्यस्याग्रहणं कथं नु घटते देहात्मना तिष्ठतो

बाह्यार्थानुभवप्रसक्तमनसस्तत्तत्क्रियाः कुर्वतः ।

संन्यस्ताखिलधर्मकर्मविषयैर्नित्यात्मनिष्ठापरैः

तत्त्वज्ञैः करणीयमात्मनि सदानन्देच्छुभिर्यत्नतः ॥ ३४१ ॥

drśyasyāgrahaṇam katham nu ghaṭate dehātmanā tiṣṭhato
bāhyārthānubhavaprasaktamanasastattatkriyāḥ kurvataḥ ।
sannyastākhilladharmakarmaviṣayairnityātmaniṣṭhāparaiḥ
tattvajñaiḥ karaṇīyamātmāni sadānandecchubhiryatnataḥ ॥ 341 ॥

सर्वात्मसिद्धये भिक्षोः कृतश्रवणकर्मणः ।

समाधिं विदधात्येषा शान्तो दान्त इति श्रुतिः ॥ ३४२ ॥

sarvātmasiddhaye bhikṣoḥ kṛtaśravaṇakarmanāḥ ।
samādhim vidadhātyeṣā śānto dānta iti śrutih ॥ 342 ॥

आरूढशक्तेरहमो विनाशः

कर्तुन्न शक्यः सहसापि पण्डितैः ।

ये निर्विकल्पाख्यसमाधिनिश्चलाः

तानन्तराऽनन्तभवा हि वासनाः ॥ ३४३ ॥

ārūḍhaśakterahamo vināśaḥ
kartunna śakyaḥ sahasāpi paṇḍitaiḥ ।
ye nirvikalpākhyasamādhiniścalāḥ
tānantarā'nantabhavā hi vāsanāḥ ॥ 343 ॥

अहंबुद्धयैव मोहिन्या योजयित्वाऽऽवृतेर्बलात् ।

विक्षेपशक्तिः पुरुषं विक्षेपयति तद्गुणैः ॥ ३४४ ॥

ahambuddhyaiva mohinyā yojayitvā"vṛterbalāt ।
vikṣepaśaktiḥ puruṣam vikṣepayati tadguṇaiḥ ॥ 344 ॥

विक्षेपशक्तिविजयो विषमो विधातुं

निःशेषमावरणशक्तिनिवृत्त्यभावे ।

दृग्दृश्ययोः स्फुटपयोजलवद्विभागे

नश्येत्तदावरणमात्मनि च स्वभावात् ।

निःसंशयेन भवति प्रतिबन्धशून्यो

विक्षेपणां नहि तदा यदि चेन्मृषार्थे ॥ ३४५ ॥

vikṣepaśaktivijayo viṣamo vidhātum
niḥśeṣamāvaraṇaśaktinivṛttyabhāve ।
dṛgdṛśyayoḥ sphuṭapayojalavadvibhāge
naśyettadāvaraṇamātmāni ca svabhāvāt ।
niḥsamśayena bhavati pratibandhaśūnyo
vikṣepaṇām nahi tadā yadi cenmṛṣārthe ॥ 345 ॥

सम्यग्विवेकः स्फुटबोधजन्यो

विभज्य दृग्दृश्यपदार्थतत्त्वम् ।

छिनत्ति मायाकृतमोहबन्धं

यस्माद्विमुक्तस्य पुनर्न संसृतिः ॥ ३४६ ॥

samyagvivekaḥ sphuṭabodhajanyo
vibhajya dṛgdṛśyapadārthatattvam ।

chinatti māyākṛtamohabandham
yasmādvimuktasya punarna saṁsṛtiḥ ॥ 346॥

परावरैकत्वविवेकव

दहत्यविद्यागहनं ह्यशेषम् ।

किं स्यात्पुनः संसरणस्य बीजं

अद्वैतभावं समुपेयुषोऽस्य ॥ ३४७ ॥

parāvaraikatvavivekavahniḥ
dahatyavidyāgahanam hyaśeṣam ।
kiṁ syātpunaḥ saṁsaraṇasya bījam
advaitabhāvaṁ samupeyuṣo'sya ॥ 347॥

आवरणस्य निवृत्तिर्भवति हि सम्यक्पदार्थदर्शनतः ।

मिथ्याज्ञानविनाशस्तद्विक्षेपजनितदुःखनिवृत्तिः ॥ ३४८ ॥

āvaraṇasya nivṛttirbhavati hi samyakpadārthadarśanataḥ ।
mithyājñānavināśastadvikṣepajanitaduḥkhanivṛttiḥ ॥ 348॥

एतत्त्रितयं दृष्टं सम्यग्रज्जुस्वरूपविज्ञानात् ।

तस्माद्वस्तुसतत्त्वं ज्ञातव्यं बन्धमुक्तये विदुषा ॥ ३४९ ॥

etattritayam dṛṣṭam samyagrajjusvarūpavijñānāt ।
tasmādvastusatattvaṁ jñātavyam bandhamuktaye viduṣā ॥ 349॥

अयोऽग््नियोगादिव सत्समन्वयान्

मात्रादिरूपेण विजृम्भते धीः ।

तत्कार्यमेतद्द्वितयं यतो मृषा

दृष्टं भ्रमस्वप्ननोरथेषु ॥ ३५० ॥

ayo'gniyogādiva satsamanvayān
mātrādirūpeṇa vijṛmbhate dhīḥ ।
tatkāryametaddvitayam yato mṛṣā
dṛṣṭam bhramasvapnamanoratheṣu ॥ 350॥

ततो विकाराः प्रकृतेरहंमुखा

देहावसाना विषयाश्च सर्वे ।

क्षणेऽन्यथाभावितया ह्यमीषा-

मसत्त्वमात्मा तु कदापि नान्यथा ॥ ३५१ ॥

tato vikāraḥ prakṛterahammukhā
dehāvasānā viṣayāśca sarve ।
kṣaṇe'nyathābhāvitayā hyamīṣā-
masattvamātmā tu kadāpi nānyathā ॥ 351॥

नित्याद्वयाखण्डचिदेकरूपो

बुद्ध्यादिसाक्षी सदसद्विलक्षणः ।

अहंपदप्रत्ययलक्षितार्थः

प्रत्यक्सदानन्दघनः परात्मा ॥ ३५२ ॥

nityādvayākhaṇḍacidekarūpo
buddhyādisākṣī sadasadvilakṣaṇaḥ ।
ahampadapratyayalakṣitārthaḥ
pratyaksadānandaghanaḥ parātmā ॥ 352॥

इत्थं विपश्चित्सदसद्विभज्य
निश्चित्य तत्त्वं निजबोधदृष्ट्या ।

ज्ञात्वा स्वमात्मानमखण्डबोधं
तेभ्यो विमुक्तः स्वयमेव शाम्यति ॥ ३५३ ॥

itthaṁ vipaścitsadasadvibhajya
niścitya tattvaṁ nijabodhadṛṣṭyā ।
jñātvā svamātmānamakhaṇḍabodhaṁ
tebhyo vimuktaḥ svayameva śāmyati ॥ 353॥

अज्ञानहृदयग्रन्थेर्निःशेषविलयस्तदा ।

समाधिनाऽविकल्पेन यदाऽद्वैतात्मदर्शनम् ॥ ३५४ ॥

ajñānahṛdayagrāntheṛniḥśeṣavilayastadā ।
samādhinā'vikalpena yadā'dvaitātmadarśanam ॥ 354॥

त्वमहमिदमितीयं कल्पना बुद्धिदोषात्
प्रभवति परमात्मन्यद्वये निर्विशेषे ।

प्रविलसति समाधावस्य सर्वो विकल्पो

विलयनमुपगच्छेद्वस्तुतत्त्वावधृत्या ॥ ३५५ ॥

tvamahamidamitīyaṁ kalpanā buddhidōṣāt
prabhavati paramātmanyadvaye nirviśeṣe ।
pravilasati samādhāvasya sarvo vikalpo
vilayanamupagacchedvastutattvāvadhṛtyā ॥ 355॥

शान्तो दान्तः परमुपरतः क्षान्तियुक्तः समाधिं
कुर्वन्नित्यं कलयति यतिः स्वस्य सर्वात्मभावम् ।

तेनाविद्यातिमिरजनितान्साधु दग्ध्वा विकल्पान्
ब्रह्माकृत्या निवसति सुखं निष्क्रियो निर्विकल्पः ॥ ३५६ ॥

śānto dāntaḥ paramuparataḥ kṣāntiyuktaḥ samādhim
kurvannityaṁ kalayati yatiḥ svasya sarvātmabhāvam ।
tenāvidyātimirajanitānsādhu dagdhvā vikalpān
brahmākṛtyā nivasati sukhaṁ niṣkriyo nirvikalpaḥ ॥ 356॥

समाहिता ये प्रविलाप्य बाह्यं

श्रोत्रादि चेतः स्वमहं चिदात्मनि ।

त एव मुक्ता भवपाशबन्धैः

नान्ये तु पारोक्ष्यकथाभिधायिनः ॥ ३५७ ॥

samāhitā ye pravilāpya bāhyaṁ
śrotrādi cetaḥ svamaham cidātmani ।
ta eva muktā bhavapāśabandhaiḥ
nānye tu pāroksyakathābhidhāyinaḥ ॥ 357॥

उपाधिभेदात्स्वयमेव भिद्यते

चोपाध्यपोहे स्वयमेव केवलः ।

तस्मादुपाधेर्विलयाय विद्वान्

वसेत्सदाऽकल्पसमाधिनिष्ठया ॥ ३५८ ॥

upādhibhedātsvayameva bhidyate
copādhyapohe svayameva kevalaḥ ।
tasmādupādhervilayāya vidvān
vasetsadā'kalpasamādhiniṣṭhayā ॥ 358॥

सति सक्तो नरो याति सद्भावं ह्येकनिष्ठया ।

कीटको भ्रमरं ध्यायन् भ्रमरत्वाय कल्पते ॥ ३५९ ॥

sati sakto naro yāti sadbhāvaṁ hyekaniṣṭhayā ।
kiṭako bhramaraṁ dhyāyan bhramaratvāya kalpate ॥ 359॥

क्रियान्तरासक्तिमपास्य कीटको

ध्यायन्नथालिं ह्यलिभावमृच्छति ।

तथैव योगी परमात्मतत्त्वं

ध्यात्वा समायाति तदेकनिष्ठया ॥ ३६० ॥

kriyāntarāsaktimapāsya kiṭako
dhyāyannathāliṁ hyalibhāvamṛcchati ।
tathaiva yogī paramātmataṭṭvaṁ
dhyātvā samāyāti tadekaniṣṭhayā ॥ 360॥

अतीव सूक्ष्मं परमात्मतत्त्वं

न स्थूलदृष्ट्या प्रतिपत्तुमर्हति ।

समाधिनात्यन्तसुसूक्ष्मवृत्त्या

ज्ञातव्यमार्यैरतिशुद्धबुद्धिभिः ॥ ३६१ ॥

atīva sūkṣmaṁ paramātmataṭṭvaṁ
na sthūladṛṣṭyā pratipattumarhati ।
samādhinātyantasusūkṣmavṛtyā
jñātavyamāryairatiśuddhabuddhibhiḥ ॥ 361॥

यथा सुवर्णं पुटपाकशोधितं

त्यक्त्वा मलं स्वात्मगुणं समृच्छति ।

तथा मनः सत्त्वरजस्तमोमलं

ध्यानेन सन्त्यज्य समेति तत्त्वम् ॥ ३६२ ॥

yathā suvarṇaṁ puṭapākaśodhitaṁ
tyaktvā malaṁ svātmaguṇaṁ samṛcchati ।
tathā manaḥ sattvarajastamomalaṁ
dhyānena santyajya sameti tattvam ॥ 362॥

निरन्तराभ्यासवशात्तदित्थं

पक्वं मनो ब्रह्मणि लीयते यदा ।

तदा समाधिः सविकल्पवर्जितः

स्वतोऽद्वयानन्दरसानुभावकः ॥ ३६३ ॥

nirantarābhyāsaśāttaditthaṁ
pakvaṁ mano brahmaṇi liyate yadā ।
tadā samādhiḥ savikalpavarjitaḥ
svato'dvayānandarasaṅubhāvakaḥ ॥ 363॥

समाधिनाऽनेन समस्तवासना-

ग्रन्थेर्विनाशोऽखिलकर्मनाशः ।

अन्तर्बहिः सर्वत एव सर्वदा

स्वरूपविस्फूर्तिरयत्नतः स्यात् ॥ ३६४ ॥

samādhinā'nena samastavāsanā-
granthervināśo'khilakarmanāśaḥ ।
antarbahīḥ sarvata eva sarvadā
svarūpavisphūrtirayatnataḥsyāt ॥ 364॥

श्रुतेः शतगुणं विद्यान्मननं मननादपि ।

निदिध्यासं लक्षगुणमनन्तं निर्विकल्पकम् ॥ ३६५ ॥

śruteḥ śatagaṇaṁ vidyānmananaṁ mananādapi ।
nididhyāsaṁ lakṣagaṇamanantaṁ nirvikalpakam ॥ 365॥

निर्विकल्पकसमाधिना स्फुटं

ब्रह्मतत्त्वमवगम्यते ध्रुवम् ।

नान्यथा चलतया मनोगतेः

प्रत्ययान्तरविमिश्रितं भवेत् ॥ ३६६ ॥

nirvikalpakasamādhinā sphuṭaṁ
brahmatattvamavagamyate dhruvam ।
nānyathā calatayā manogateḥ
pratyayāntaravimiśritaṁ bhavet ॥ 366॥

अतः समाधत्स्व यतेन्द्रियः सन्

निरन्तरं शान्तमनाः प्रतीचि ।

विध्वंसय ध्वान्तमनाद्यविद्यया

कृतं सदेकत्वविलोकनेन ॥ ३६७ ॥

ataḥ samādhatsva yatendriyaḥ san
nirantaraṁ śāntamanāḥ pratīci ।
vidhvaṁsaya dhvāntamanādyavidyayā
kṛtaṁ sadekatvavilokanena ॥ 367॥

योगस्य प्रथमद्वारं वाङ्मनरोधोऽपरिग्रहः ।

निराशा च निरीहा च नित्यमेकान्तशीलता ॥ ३६८ ॥

yogasya prathamadvāraṁ vāṁnirodho'parigrahaḥ ।
nirāśā ca nirihā ca nityamekāntaśīlatā ॥ 368॥

एकान्तस्थितिरिन्द्रियोपरमणे हेतुर्दमश्चेतसः

संरोधे करणं शमेन विलयं यायादहंवासना ।

तेनानन्दरसानुभूतिरचला ब्राह्मी सदा योगिनः

तस्माच्चित्तनिरोध एव सततं कार्यः प्रयत्नान्मुनेः ॥ ३६९ ॥

ekāntasthītirindriyoparamaṇe heturdamaścetasah
saṁrodhe karaṇaṁ śamena vilayaṁ yāyādahaṁvāsana ।
tenānandarasaṅubhūtiracalā brāhmī sadā yoginaḥ
tasmāccittanīrodha eva satataṁ kāryaḥ prayatnānmuneḥ ॥ 369॥

वाचं नियच्छात्मनि तं नियच्छ

बुद्धौ धियं यच्छ च बुद्धिसाक्षिणि ।

तं चापि पूर्णात्मनि निर्विकल्पे

विलाप्य शान्तिं परमां भजस्व ॥ ३७० ॥

vācaṁ niyacchātmani taṁ niyaccha
buddhau dhiyaṁ yaccha ca buddhisākṣiṇi ।
taṁ cāpi pūrṇātmani nirvikalpe
vilāpya śāntiṁ paramāṁ bhajasva ॥ 370॥

देहप्राणेन्द्रियमनोबुद्ध्यादिभिरुपाधिभिः ।

यैर्यैर्वृत्तेः समायोगस्ततद्भावोऽस्य योगिनः ॥ ३७१ ॥

dehapraṇendriyamanobuddhyādibhirupādhibhiḥ ।
yairyairvṛtteḥ samāyogastatadbhāvo'sya yoginaḥ ॥ 371॥

तन्निवृत्त्या मुनेः सम्यक् सर्वोपरमणं सुखम् ।

संदृश्यते सदानन्दरसानुभवविप्लवः ॥ ३७२ ॥

tannivṛtṭyā muneḥ samyak sarvoparamaṇaṁ sukham ।
sandṛśyate sadānandarasaṅubhavaviplavaḥ ॥ 372॥

अन्तस्त्यागो बहिस्त्यागो विरक्तस्यैव युज्यते ।

त्यजत्यन्तर्बहिःसङ्गं विरक्तस्तु मुमुक्षया ॥ ३७३ ॥

antastyāgo bahistyāgo viraktasyaiva yujyate ।
tyajatyantarbahihṣaṅgaṁ viraktastu mumukṣayā ॥ 373॥

बहिस्तु विषयैः सङ्गं तथान्तरहमादिभिः ।

विरक्त एव शक्नोति त्यक्तुं ब्रह्मणि निष्ठितः ॥ ३७४ ॥

bahistu viṣayaiḥ saṅgaṁ tathāntarahamādibhiḥ ।
virakta eva śaknoti tyaktuṁ brahmaṇi niṣṭhitaḥ ॥ 374॥

वैराग्यबोधौ पुरुषस्य पक्षिवत्

पक्षौ विजानीहि विचक्षण त्वम् ।

विमुक्तिसौधाग्रलताधिरोहणं

ताभ्यां विना नान्यतरेण सिध्यति ॥ ३७५ ॥

vairāgyabodhau puruṣasya pakṣivat
pakṣau vijānihi vicakṣaṇa tvam ।
vimuktisaudhāgralatādhirohaṇaṁ
tābhyāṁ vinā nānyatareṇa sidhyati ॥ 375॥

अत्यन्तवैराग्यवतः समाधिः

समाहितस्यैव दृढप्रबोधः ।

प्रबुद्धतत्त्वस्य हि बन्धमुक्तिः

मुक्तात्मनो नित्यसुखानुभूतिः ॥ ३७६ ॥

atyantavairāgyavataḥ samādhiḥ
samāhitasyaiva dṛḍhaprabodhaḥ ।
prabuddhatattvasya hi bandhamuktiḥ
muktātmano nityasukhānubhūtiḥ ॥ 376॥

वैराग्यान्न परं सुखस्य जनकं पश्यामि वश्यात्मनः

तच्चेच्छुद्धतरात्मबोधसहितं स्वाराज्यसाम्राज्यधुक् ।

एतद्द्वारमजस्रमुक्तियुवतेर्यस्मात्त्वमस्मात्परं

सर्वत्रास्पृहया सदात्मनि सदा प्रज्ञां कुरु श्रेयसे ॥ ३७७ ॥

vairāgyānna paraṁ sukhasya janakaṁ paśyāmi vaśyātmanaḥ
taccicchuddhatarātmabodhasahitaṁ svārājyasāmrajyadhuk ।
etaddvāramajasramuktiyuvateryasmāttvamasmātparaṁ
sarvatrāsprṛhayā sadātmani sadā prajñāṁ kuru śreyase ॥ 377॥

आशां छिन्द्वि विषोपमेषु विषयेष्वेषैव मृत्योः कृति-

स्त्यक्त्वा जातिकुलाश्रमेष्वभिमतं मुञ्चातिदूरात्क्रियाः ।

देहादावसति त्यजात्मधिषणां प्रज्ञां कुरुष्वात्मनि

त्वं द्रष्टास्यमलोऽपि निर्द्वयपरं ब्रह्मासि यद्वस्तुतः ॥ ३७८ ॥

āsāṁ chinddhi viṣopameṣu viṣayeṣveṣaiva mṛtyoḥ kṛti-
styaktvā jātikulāśrameṣvabhimatim muñcātidūrātkriyāḥ ।

dehādāvasati tyajātmadhiṣaṇām prajñām kuruṣvātmani
tvaṁ draṣṭāsyamalo'pi nirdvayaparaṁ brahmāsi yadvastutaḥ ॥ 378॥

लक्ष्ये ब्रह्मणि मानसं दृढतरं संस्थाप्य बाह्येन्द्रियं
स्वस्थाने विनिवेश्य निश्चलतनुश्चोपेक्ष्य देहस्थितिम् ।

ब्रह्मात्मैक्यमुपेत्य तन्मयतया चाखण्डवृत्त्याऽनिशं
ब्रह्मानन्दरसं पिवात्मनि मुदा शून्यैः किमन्यैर्भृशम् ॥ ३७९ ॥

lakṣye brahmaṇi mānasam dṛḍhataram saṁsthāpya bāhyendriyaṁ
svasthāne viniveśya niścalatanuścopekṣya dehasthitim ।
brahmātmaikyamupetya tanmayatayā cākhaṇḍavṛtṭyā'niśam
brahmānandarasaṁ pibātmani mudā śūnyaiḥ kimanyairbhṛśam ॥ 379॥

अनात्मचिन्तनं त्यक्त्वा कश्मलं दुःखकारणम् ।

चिन्तयात्मानमानन्दरूपं यन्मुक्तिकारणम् ॥ ३८० ॥

anātmacintanaṁ tyaktvā kaśmalaṁ duḥkhakāraṇam ।
cintayātmānamānandarūpaṁ yanmuktikāraṇam ॥ 380॥

एष स्वयंज्योतिरशेषसाक्षी

विज्ञानकोशे विलसत्यजस्रम् ।

लक्ष्यं विधायैनमसद्विलक्षण-

मखण्डवृत्त्याऽऽत्मतयाऽनुभावय ॥ ३८१ ॥

eṣa svayañjyotiraśeṣasākṣī
vijñānakośe vilasatyajasram ।
lakṣyaṁ vidhāyainamasadvilakṣaṇa-
makhaṇḍavṛtṭyā''tmatayā'nubhāvaya ॥ 381॥

एतमच्छीन्नया वृत्त्या प्रत्ययान्तरशून्यया ।

उल्लेखयन्विजानीयात्स्वस्वरूपतया स्फुटम् ॥ ३८२ ॥

etamacchīnnayā vṛtṭyā pratyayāntaraśūnyayā ।
ullekhyanvijāniyātsvasvarūpatayā sphuṭam ॥ 382॥

अत्रात्मत्वं दृढीकुर्वन्नहमादिषु संत्यजन् ।

उदासीनतया तेषु तिष्ठेत्स्फुटघटादिवत् ॥ ३८३ ॥

atrātmatvaṁ dṛḍhīkurvannahamādiṣu santyajan ।
udāsīnatayā teṣu tiṣṭhetsyphuṭaghaṭādivat ॥ 383॥

विशुद्धमन्तःकरणं स्वरूपे

निवेश्य साक्षिण्यवबोधमात्रे ।

शनैः शनैर्निश्चलतामुपानयन्

पूर्णं स्वमेवानुविलोकयेत्ततः ॥ ३८४ ॥

viśuddhamantaḥkaraṇam svarūpe
niveśya sākṣiṇyavabodhamātre ।
śanaiḥ śanairniścalatāmupānayan
pūrṇam svamevānuvilokayettataḥ ॥ 384॥

देहेन्द्रियप्राणमनोऽहमादिभिः

स्वाज्ञानक्लृप्तैरखिलैरुपाधिभिः ।

विमुक्तमात्मानमखण्डरूपं

पूर्णं महाकाशमिवावलोकयेत् ॥ ३८५ ॥

dehendriyaprāṇamano'hamādibhiḥ
svājñānakṛptairakhilairupādhibhiḥ ।
vimuktamātmānamakhaṇḍarūpaṁ
pūrṇaṁ mahākāśamivāvalokayet ॥ 385॥

घटकलशकुसूलसूचिमुख्यैः

गगनमुपाधिशतैर्विमुक्तमेकम् ।

भवति न विविधं तथैव शुद्धं

परमहमादिविमुक्तमेकमेव ॥ ३८६ ॥

ghaṭakalaśakusūlasūcimukhyaiḥ
gaganamupādhiśatairvimuktamekam ।
bhavati na vividhaṁ tathaiva śuddhaṁ
paramahamādivimuktamekameva ॥ 386॥

ब्रह्मादिस्तम्बपर्यन्ता मृषामात्रा उपाधयः ।

ततः पूर्णं स्वमात्मानं पश्येदेकात्मना स्थितम् ॥ ३८७ ॥

brahmādistambaparyantā mṛṣāmātrā upādhayaḥ ।
tataḥ pūrṇaṁ svamātmānaṁ paśyedikātmanā sthitam ॥ 387॥

यत्र भ्रान्त्या कल्पितं तद्विवेके

तत्तन्मात्रं नैव तस्माद्विभिन्नम् ।

भ्रान्तेर्नाशि भाति दृष्टाहितत्त्वं

रज्जुस्तद्वद्विश्वमात्मस्वरूपम् ॥ ३८८ ॥

yatra bhrāntyā kalpitaṁ tadviveke
tattanmātraṁ naiva tasmādvibhinnaṁ ।

bhrānternāśe bhāti dr̥ṣṭāhitattvaṁ
rajjustadvadviśvamātmāsvarūpaṁ ॥ 388॥

स्वयं ब्रह्मा स्वयं विष्णुः स्वयमिन्द्रः स्वयं शिवः ।

स्वयं विश्वमिदं सर्वं स्वस्मादन्यन्न किञ्चन ॥ ३८९ ॥

svayaṁ brahmā svayaṁ viṣṇuḥ svayamindraḥ svayaṁ śivaḥ ।
svayaṁ viśvamideṁ sarvaṁ svasmādanyanna kiñcana ॥ 389॥

अन्तः स्वयं चापि बहिः स्वयं च

स्वयं पुरस्तात् स्वयमेव पश्चात् ।

स्वयं ह्यावाच्यां स्वयमप्युदीच्यां

तथोपरिष्ठात्स्वयमप्यधस्तात् ॥ ३९० ॥

antaḥ svayaṁ cāpi bahiḥ svayaṁ ca
svayaṁ purastāt svayameva paścāt ।
svayaṁ hyāvācyāṁ svayamapyudīcyāṁ
tathopariṣṭātsvayamapyadhastāt ॥ 390॥

तरङ्गफेनभ्रमबुद्बुदादि

सर्वं स्वरूपेण जलं यथा तथा ।

चिदेव देहाद्यहमन्तमेतत्

सर्वं चिदेवैकरसं विशुद्धम् ॥ ३९१ ॥

taraṅgaphenabhramabudbudādi
sarvaṁ svarūpeṇa jalaṁ yathā tathā ।
cideva dehādyahamantametāt
sarvaṁ cidevaikarasaṁ viśuddham ॥ 391॥

सदेवेदं सर्वं जगदवगतं वाङ्मनसयोः

सतोऽन्यन्नास्त्येव प्रकृतिपरसीम्नि स्थितवतः ।

पृथक् किं मृत्स्नायाः कलशघटकुम्भाद्यवगतं

वदत्येष भ्रान्तस्त्वमहमिति मायामदिरया ॥ ३९२ ॥

sadevedam sarvam jagadavagatam vānmanasayoḥ

sato'nyannāstyeva prakṛtiparasīmni sthitavataḥ ।

prthak kiṁ mṛtsnāyāḥ kalaśaghaṭakumbhādyavagatam

vadatyeṣa bhrāntastvamahamiti māyāmadirayā ॥ 392॥

क्रियासमभिहारेण यत्र नान्यदिति श्रुतिः ।

ब्रवीति द्वैतराहित्यं मिथ्याध्यासनिवृत्तये ॥ ३९३ ॥

kriyāsamabhihāreṇa yatra nānyaditi śrutiḥ ।

bravīti dvaitarāhityam mithyādhyāsanivṛttaye ॥ 393॥

आकाशवन्निर्मलनिर्विकल्पं

निःसीमनिःस्पन्दननिर्विकारम् ।

अन्तर्बहिःशून्यमनन्यमद्वयं

स्वयं परं ब्रह्म किमस्ति बोध्यम् ॥ ३९४ ॥

ākāśavannirmalanirvikalpaṁ

niḥsīmaniḥspandananirvikāram ।

antarbahīḥśūnyamananyamadvayaṁ

svayaṁ paraṁ brahma kimasti bodhyam ॥ 394॥

वक्तव्यं किमु विद्यतेऽत्र बहुधा ब्रह्मैव जीवः स्वयं

ब्रह्मैतज्जगदाततं नु सकलं ब्रह्माद्वितीयं श्रुतिः ।

ब्रह्मैवाहमिति प्रबुद्धमतयः संत्यक्तबाह्याः स्फुटं

ब्रह्मीभूय वसन्ति सन्ततचिदानन्दात्मनैतद्भ्रुवम् ॥ ३९५ ॥

vaktavyaṁ kimu vidyate'tra bahudhā brahmaiva jīvaḥ svayaṁ

brahmaitajjagadātataṁ nu sakalaṁ brahmādvitīyaṁ śrutiḥ ।

brahmaivāhamiti prabuddhamatayaḥ santyaktabāhyāḥ sphuṭaṁ

brahmībhūya vasanti santatacidānandātmanaitadbhruvam ॥ 395॥

जहि मलमयकोशेऽहंधियोत्थापिताशां

प्रसभमनिलकल्पे लिङ्गदेहेऽपि पश्चात् ।

निगमगदितकीर्तिं नित्यमानन्दमूर्तिं

स्वयमिति परिचीय ब्रह्मरूपेण तिष्ठ ॥ ३९६ ॥

jahi malamayakośe'handhiyotthāpitāśāṁ

prasabhamanilakalpe liṅgadehe'pi paścāt ।

nigamagaditakīrtiṁ nityamānandamūrtiṁ

svayamiti paricīya brahmarūpeṇa tiṣṭha ॥ 396॥

शवाकारं यावद्भजति मनुजस्तावदशुचिः

परेभ्यः स्यात्क्लेशो जननमरणव्याधिनिलयः ।

यदात्मानं शुद्धं कलयति शिवाकारमचलम्

तदा तेभ्यो मुक्तो भवति हि तदाह श्रुतिरपि ॥ ३९७ ॥

śavākāraṁ yāvadbhajati manujastāvadaśuciḥ

parebhyaḥ syātkleśo jananamaraṇavyādhinilayaḥ ।

yadātmānaṁ śuddhaṁ kalayati śivākāramacalam

tadā tebhyo mukto bhavati hi tadāha śrutirapi ॥ 397॥

स्वात्मन्यारोपिताशेषाभासर्वस्तुनिरासतः ।

स्वयमेव परं ब्रह्म पूर्णमद्वयमक्रियम् ॥ ३९८ ॥

svātmanyāropitāśeṣābhāsarvastunirāsataḥ ।
svayameva paraṁ brahma pūrṇamadvayamakriyam ॥ 398॥

समाहितायां सति चित्तवृत्तौ

परात्मनि ब्रह्मणि निर्विकल्पे ।

न दृश्यते कश्चिदयं विकल्पः

प्रजल्पमात्रः परिशिष्यते यतः ॥ ३९९ ॥

samāhitāyām sati cittavṛttau
parātmani brahmaṇi nirvikalpe ।
na dṛśyate kaścidayaṁ vikalpaḥ
prajalpamātraḥ pariśiṣyate yataḥ ॥ 399॥

असत्कल्पो विकल्पोऽयं विश्वमित्येकवस्तुनि ।

निर्विकारे निराकारे निर्विशेषे भिदा कुतः ॥ ४०० ॥

asatkalpo vikalpo'yaṁ viśvamityekavastuni ।
nirvikāre nirākāre nirviśeṣe bhidā kutaḥ ॥ 400॥

द्रष्टृदर्शनदृश्यादि भावशून्यैकवस्तुनि ।

निर्विकारे निराकारे निर्विशेषे भिदा कुतः ॥ ४०१ ॥

draṣṭṛdarśanadṛśyādi bhāvaśūnyaikavastuni ।
nirvikāre nirākāre nirviśeṣe bhidā kutaḥ ॥ 401॥

कल्पार्णव इवात्यन्तपरिपूर्णैकवस्तुनि ।

निर्विकारे निराकारे निर्विशेषे भिदा कुतः ॥ ४०२ ॥

kalpārṇava ivātyantaparipūrṇaikavastuni ।
nirvikāre nirākāre nirviśeṣe bhidā kutaḥ ॥ 402॥

तेजसीव तमो यत्र प्रलीनं भ्रान्तिकारणम् ।

अद्वितीये परे तत्त्वे निर्विशेषे भिदा कुतः ॥ ४०३ ॥

tejasīva tamo yatra pralīnaṁ bhrāntikāraṇam ।
advitīye pare tattve nirviśeṣe bhidā kutaḥ ॥ 403॥

एकात्मके परे तत्त्वे भेदवार्ता कथं वसेत् ।

सुषुप्तौ सुखमात्रायां भेदः केनावलोकितः ॥ ४०४ ॥

ekātmake pare tattve bhedavārtā katham vaset ।
suṣuptau sukhamātrāyām bhedaḥ kenāvalokitaḥ ॥ 404॥

न ह्यस्ति विश्वं परतत्त्वबोधात्

सदात्मनि ब्रह्मणि निर्विकल्पे ।

कालत्रये नाप्यहिरीक्षितो गुणे

न ह्यम्बुबिंदुर्मृगतृष्णिकायाम् ॥ ४०५ ॥

na hyasti viśvaṁ paratattvabodhāt
sadātmani brahmaṇi nirvikalpe ।
kālatraye nāpyahirīkṣito guṇe
na hyambubindurmṛgatṛṣṇikāyām ॥ 405॥

मायामात्रमिदं द्वैतमद्वैतं परमार्थतः ।

इति ब्रूते श्रुतिः साक्षात्सुषुप्तावनुभूयते ॥ ४०६ ॥

māyāmātramidaṁ dvaitamadvaitaṁ paramārthataḥ ।
iti brūte śrutiḥ sāksātsuṣuptāvanubhūyate ॥ 406॥

अनन्यत्वमधिष्ठानादारोप्यस्य निरीक्षितम् ।

पण्डितै रज्जुसर्पादौ विकल्पो भ्रान्तिजीवनः ॥ ४०७ ॥

ananyatvamadhiṣṭhānādāropyasya nirīkṣitam ।
paṇḍitai rajjusarpādau vikalpo bhrāntijīvanaḥ ॥ 407॥

चित्तमूलो विकल्पोऽयं चित्ताभावे न कश्चन ।

अतश्चित्तं समाधेहि प्रत्यग्रूपे परात्मनि ॥ ४०८ ॥

cittamūlo vikalpo'yaṁ cittābhāve na kaścana ।
ataścittaṁ samādhehi pratyagrūpe parātmani ॥ 408॥

किमपि सततबोधं केवलानन्दरूपं

निरुपममतिवेलं नित्यमुक्तं निरीहम् ।

निरवधिगगनाभं निष्कलं निर्विकल्पं

हृदि कलयति विद्वान् ब्रह्म पूर्णं समाधौ ॥ ४०९ ॥

kimapi satatabodhaṁ kevalānandarūpaṁ
nirupamamativelam nityamuktaṁ nirīham ।
niravadhigaganābhaṁ niṣkalaṁ nirvikalpaṁ
hṛdi kalayati vidvān brahma pūrṇaṁ samādhau ॥ 409॥

प्रकृतिविकृतिशून्यं भावनातीतभावं

समरसमसमानं मानसम्बन्धदूरम् ।

निगमवचनसिद्धं नित्यमस्मत्प्रसिद्धं

हृदि कलयति विद्वान् ब्रह्म पूर्णं समाधौ ॥ ४१० ॥

prakṛtivilkṛtiśūnyaṁ bhāvanātītabhāvaṁ
samarasamasamaṇaṁ mānasambandhadūram ।
nigamavacanasiddhaṁ nityamasmatprasiddhaṁ
hṛdi kalayati vidvān brahma pūrṇaṁ samādhau ॥ 410॥

अजरममरमस्ताभाववस्तुस्वरूपं

स्तिमितसलिलराशिप्रख्यमाख्याविहीनम् ।

शमितगुणविकारं शाश्वतं शान्तमेकं

हृदि कलयति विद्वान् ब्रह्म पूर्णं समाधौ ॥ ४११ ॥

ajaramamaramastābhāvavastusvarūpaṁ
stimitasalilarāśiprakhyamākhyāvihīnam ।
śamitaguṇavikāraṁ śāśvataṁ śāntamekaṁ
hṛdi kalayati vidvān brahma pūrṇaṁ samādhau ॥ 411॥

समाहितान्तःकरणः स्वरूपे

विलोकयात्मानमखण्डवैभवम् ।

विच्छिन्द्धि बन्धं भवगन्धगन्धितं

यत्नेन पुंस्त्वं सफलीकुरुष्व ॥ ४१२ ॥

samāhitāntaḥkaraṇaḥ svarūpe
vilokayātmānamakhaṇḍavaibhavam ।
vicchinddhi bandhaṁ bhavagandhagandhitāṁ
yatnena puṁstvaṁ saphalīkuruṣva ॥ 412॥

सर्वोपाधिविनिर्मुक्तं सच्चिदानन्दमद्वयम् ।
भावयात्मानमात्मस्थं न भूयः कल्पसेऽध्वने ॥ ४१३ ॥
sarvopādhivinirmuktaṁ saccidānandamadvayam ।
bhāvayātmānamātmasthaṁ na bhūyaḥ kalpase'dhvene ॥ 413॥

छायेव पुंसः परिदृश्यमान-
माभासरूपेण फलानुभूत्या ।
शरीरमाराच्छववन्निरस्तं
पुनर्न संधत्त इदं महात्मा ॥ ४१४ ॥
chāyeva puṁsaḥ paridrśyamāna-
mābhāsarūpeṇa phalānubhūtyā ।
śarīramārācchavavannirastaṁ
punarna sandhatta idaṁ mahātmā ॥ 414॥

सततविमलबोधानन्दरूपं समेत्य
त्यज जडमलरूपोपाधिमेतं सुदूरे ।
अथ पुनरपि नैष स्मर्यतां वान्तवस्तु
स्मरणविषयभूतं कल्पते कुत्सनाय ॥ ४१५ ॥

satatavimalabodhānandarūpaṁ sametya
tyaja jaḍamalarūpopādhimetāṁ sudūre ।
atha punarapi naiṣa smaryatāṁ vāntavastu
smaraṇaviṣayabhūtaṁ kalpate kutsanāya ॥ 415॥

समूलमेतत्परिदाह्य वन्हौ
सदात्मनि ब्रह्मणि निर्विकल्पे ।
ततः स्वयं नित्यविशुद्धबोधा-
नन्दात्मना तिष्ठति विद्वरिष्ठः ॥ ४१६ ॥
samūlametatparidāhya vanhau
sadātmani brahmaṇi nirvikalpe ।
tataḥ svayaṁ nityaviśuddhabodhā-
nandātmanā tiṣṭhati vidvāriṣṭhaḥ ॥ 416॥

प्रारब्धसूत्रग्रथितं शरीरं
प्रयातु वा तिष्ठतु गोरिव स्रक्
न तत्पुनः पश्यति तत्त्ववेत्ता-
ऽऽनन्दात्मनि ब्रह्मणि लीनवृत्तिः ॥ ४१७ ॥
prārabdhasūtragrathitaṁ śarīraṁ
prayātu vā tiṣṭhatu goriva srak
na tatpunaḥ paśyati tattvavettā-
nandātmani brahmaṇi līnavṛttiḥ ॥ 417॥

अखण्डानन्दमात्मानं विज्ञाय स्वस्वरूपतः ।

किमिच्छन् कस्य वा हेतोर्देहं पुष्पाति तत्त्ववित् ॥ ४१८ ॥

akhaṇḍānandamātmānaṁ vijñāya svasvarūpataḥ ।
kimicchan kasya vā hetordehaṁ puṣṇāti tattvavit ॥ 418॥

संसिद्धस्य फलं त्वेतज्जीवन्मुक्तस्य योगिनः ।

बहिरन्तः सदानन्दरसांस्वादनमात्मनि ॥ ४१९ ॥

saṁsiddhasya phalaṁ tvetajjīvanmuktasya yoginaḥ ।
bahirantaḥ sadānandarasāṁsvādanamātmani ॥ 419॥

वैराग्यस्य फलं बोधो बोधस्योपरतिः फलम् ।

स्वानन्दानुभवाच्छान्तिरेषैवोपरतेः फलम् ॥ ४२० ॥

vairāgyasya phalaṁ bodho bodhasyoparatiḥ phalam ।
svānandānubhavācchāntireṣaivoparateḥ phalam ॥ 420॥

यद्युत्तरोत्तराभावः पूर्वपूर्वन्तु निष्फलम् ।

निवृत्तिः परमा तृप्तिरानन्दोऽनुपमः स्वतः ॥ ४२१ ॥

yadyuttarottarābhāvaḥ pūrvapūrvantu niṣphalam ।
nivṛtṭiḥ paramā tṛptirānando'nupamaḥ svataḥ ॥ 421॥

दृष्टदुःखेष्वनुद्वेगो विद्यायाः प्रस्तुतं फलम् ।

यत्कृतं भ्रान्तिवेलायां नाना कर्म जुगुप्सितम् ।

पश्चान्नरो विवेकेन तत्कथं कर्तुमर्हति ॥ ४२२ ॥

dr̥ṣṭaduḥkheṣvanudvego vidyāyāḥ prastutaṁ phalam ।
yatkr̥taṁ bhrāntivelāyāṁ nānā karma jugupsitam ।
paścānnaro vivekena tatkathaṁ kartumarhati ॥ 422॥

विद्याफलं स्यादसतो निवृत्तिः

प्रवृत्तिरज्ञानफलं तदीक्षितम् ।

तज्ज्ञाज्ञयोर्यन्मृगतृष्णिकादौ

नोचेद्विदां दृष्टफलं किमस्मात् ॥ ४२३ ॥

vidyāphalaṁ syādasato nivṛtṭiḥ
pravṛttirajñānaphalaṁ tadīkṣitam ।
tajjñājñayoryanmṛgatṛṣṇikādau
nocedvidāṁ dr̥ṣṭaphalaṁ kimasmāt ॥ 423॥

अज्ञानहृदयग्रन्थेर्विनाशो यद्यशेषतः ।

अनिच्छोर्विषयः किं नु प्रवृत्तेः कारणं स्वतः ॥ ४२४ ॥

ajñānahṛdayagranthervināśo yadyaśeṣataḥ ।
anicchorviṣayaḥ kiṁ nu pravṛtteḥ kāraṇaṁ svataḥ ॥ 424॥

वासनानुदयो भोग्ये वैरागस्य तदावधिः ।

अहंभावोदयाभावो बोधस्य परमावधिः ।

लीनवृत्तेरनुत्पत्तिर्मर्यादोपरतेस्तु सा ॥ ४२५ ॥

vāsanānudayo bhogye vairāgasya tadāvadhīḥ ।
ahambhāvodayābhāvo bodhasya paramāvadhīḥ ।
līnavṛtṭeranutpattirmaryādoparatestu sā ॥ 425॥

ब्रह्माकारतया सदा स्थिततया निर्मुक्तबाह्यार्थधी-
रन्यावेदितभोग्यभोगकलनो निद्रालुवद्वालवत् ।
स्वप्नालोकितलोकवज्जगदिदं पश्यन्क्वचिल्लब्धधी-
रास्ते कश्चिदनन्तपुण्यफलभुग्धन्यः स मान्यो भुवि ॥ ४२६ ॥

brahmākāratayā sadā sthitatayā nirmuktabāhyārthadhī-
ranyāveditabhogyabhogakalano nidrāluvadbālavat ।
svapnālokitalokavajjagadidaṁ paśyankvacillabdhadhī-
rāste kaścīdanantapuṇyaphalabhugdhanyaḥ sa mānyo bhuvi ॥ 426॥

स्थितप्रज्ञो यतिरयं यः सदानन्दमश्नुते ।

ब्रह्मण्येव विलीनात्मा निर्विकारो विनिष्क्रियः ॥ ४२७ ॥

sthitaprajño yatirayaṁ yaḥ sadānandamaśnute ।
brahmaṇyeva vilīnātmā nirvikāro viniṣkriyaḥ ॥ 427॥

ब्रह्मात्मनोः शोधितयोरेकभावावगाहिनी ।

निर्विकल्पा च चिन्मात्रा वृत्तिः प्रज्ञेति कथ्यते ।

सुस्थिताऽसा भवेद्यस्य स्थितप्रज्ञः स उच्यते ॥ ४२८ ॥

brahmātmanoḥ śodhitayorekabhāvāvagāhinī ।
nirvikalpā ca cinmātrā vṛttiḥ prajñeti kathyate ।
susthitā'sā bhavedyasya sthitaprajñaḥ sa ucyate ॥ 428॥

यस्य स्थिता भवेत्प्रज्ञा यस्यानन्दो निरन्तरः ।

प्रपञ्चो विस्मृतप्रायः स जीवन्मुक्त इष्यते ॥ ४२९ ॥

yasya sthitā bhavetprajñā yasyānando nirantaraḥ ।
prapañco vismṛtaprāyaḥ sa jīvanmukta iṣyate ॥ 429॥

लीनधीरपि जागर्ति जाग्रद्धर्मविवर्जितः ।

बोधो निर्वासनो यस्य स जीवन्मुक्त इष्यते ॥ ४३० ॥

līnadhīrapi jāgarti jāgraddharmavivarjitaḥ ।
bodho nirvāsano yasya sa jīvanmukta iṣyate ॥ 430॥

शान्तसंसारकलनः कलावानपि निष्कलः ।

यस्य चित्तं विनिश्चिन्तं स जीवन्मुक्त इष्यते ॥ ४३१ ॥

śāntasaṁsāarakalanaḥ kalāvānapi niṣkalaḥ ।
yasya cittaṁ viniścintaṁ sa jīvanmukta iṣyate ॥ 431॥

वर्तमानेऽपि देहेऽस्मिञ्छायावदनुवर्तिनि ।

अहन्ताममताऽभावो जीवन्मुक्तस्य लक्षणम् ॥ ४३२ ॥

vartamāne'pi dehe'smiñchāyāvadanuvartini ।
ahantāmamatā'bhāvo jīvanmuktasya lakṣaṇam ॥ 432॥

अतीताननुसन्धानं भविष्यदविचारणम् ।

औदासीन्यमपि प्राप्ते जीवन्मुक्तस्य लक्षणम् ॥ ४३३ ॥

atītānanusandhānaṁ bhaviṣyadavicāraṇam ।
audāsīnyamapi prāpte jīvanmuktasya lakṣaṇam ॥ 433॥

गुणदोषविशिष्टेऽस्मिन्स्वभावेन विलक्षणे ।

सर्वत्र समदर्शित्वं जीवन्मुक्तस्य लक्षणम् ॥ ४३४ ॥

guṇadoṣaviśiṣṭe'sminsvabhāvena vilakṣaṇe |
sarvatra samadarśitvaṁ jīvanmuktasya lakṣaṇam || 434||

इष्टानिष्टार्थसम्प्राप्तौ समदर्शितयऽऽत्मनि ।

उभयत्राविकारित्वं जीवन्मुक्तस्य लक्षणम् ॥ ४३५ ॥

iṣṭāniṣṭārthasamprāptau samadarśitaya"tmani |
ubhayatrāvīkāritvaṁ jīvanmuktasya lakṣaṇam || 435||

ब्रह्मानन्दरसास्वादासक्तचित्ततया यतेः ।

अन्तर्बहिरविज्ञानं जीवन्मुक्तस्य लक्षणम् ॥ ४३६ ॥

brahmānandarasāsvādāsaktacittatayā yateḥ |
antarbahiravijñānaṁ jīvanmuktasya lakṣaṇam || 436||

देहेन्द्रियादौ कर्तव्ये ममाहंभाववर्जितः ।

औदासीन्येन यस्तिष्ठेत्स जीवन्मुक्तलक्षणः ॥ ४३७ ॥

dehendriyādau kartavye mamāhambhāvavarjitaḥ |
audāsīnyena yastiṣṭhetsyā jīvanmuktalakṣaṇaḥ || 437||

विज्ञात आत्मनो यस्य ब्रह्मभावः श्रुतेर्बलात् ।

भवबन्धविनिर्मुक्तः स जीवन्मुक्तलक्षणः ॥ ४३८ ॥

vijñāta ātmano yasya brahmabhāvaḥ śruterbalāt |
bhavabandhavinirmuktaḥ sa jīvanmuktalakṣaṇaḥ || 438||

देहेन्द्रियेष्वहंभाव इदंभावस्तदन्यके ।

यस्य नो भवतः क्वापि स जीवन्मुक्त इष्यते ॥ ४३९ ॥

dehendriyeṣvahambhāva idambhāvastadanyake |
yasya no bhavataḥ kvāpi sa jīvanmukta iṣyate || 439||

न प्रत्यग्ब्रह्मणोर्भेदं कदापि ब्रह्मसर्गयोः ।

प्रज्ञया यो विजानाति स जीवन्मुक्तलक्षणः ॥ ४४० ॥

na pratyagbrahmaṇorbhedam kadāpi brahmasargayoḥ |
prajñayā yo vijānāti sa jīvanmuktalakṣaṇaḥ || 440||

साधुभिः पूज्यमानेऽस्मिन्पीड्यमानेऽपि दुर्जनैः ।

समभावो भवेद्यस्य स जीवन्मुक्तलक्षणः ॥ ४४१ ॥

sādhubhiḥ pūjyamāne'sminpīḍyamāne'pi durjanaiḥ |
samabhāvo bhavedyasya sa jīvanmuktalakṣaṇaḥ || 441||

यत्र प्रविष्टा विषयाः परेरिता

नदीप्रवाहा इव वारिराशौ ।

लिनन्ति सन्मात्रतया न विक्रियां

उत्पादयन्त्येष यतिर्विमुक्तः ॥ ४४२ ॥

yatra praviṣṭā viṣayāḥ pareritā

nadīpravāhā iva vārirāśau |

linanti sanmātratayā na vikriyām

utpādayantyeṣa yatirvimuktaḥ || 442||

विज्ञातब्रह्मतत्त्वस्य ययापूर्वं न संसृतिः ।

अस्ति चेन्न स विज्ञातब्रह्मभावो बहिर्मुखः ॥ ४४३ ॥

vijñātabrahmatattvasya yayāpūrvam na saṁsṛtiḥ ।
asti cenna sa vijñātabrahmabhāvo bahirmukhaḥ ॥ 443॥

प्राचीनवासनावेगादसौ संसरतीति चेत् ।
न सदेकत्वविज्ञानान्मन्दी भवति वासना ॥ ४४४ ॥
prācīnavāsanāvegādasau saṁsaratīti cet ।
na sadekatvavijñānānmandī bhavati vāsanā ॥ 444॥

अत्यन्तकामुकस्यापि वृत्तिः कुण्ठति मातरि ।
तथैव ब्रह्मणि ज्ञाते पूर्णानन्दे मनीषिणः ॥ ४४५ ॥
atyantakāmukasyāpi vṛttiḥ kuṅṭhati mātari ।
tathaiva brahmaṇi jñāte pūrṇānande manīṣiṇaḥ ॥ 445॥

निदिध्यासनशीलस्य बाह्यप्रत्यय ईक्ष्यते ।
ब्रवीति श्रुतिरेतस्य प्रारब्धं फलदर्शनात् ॥ ४४६ ॥
nididhyāsanaśīlasya bāhyapratyaya īkṣyate ।
bravīti śrutiretasya prārabdham phaladarśanāt ॥ 446॥

सुखाद्यनुभवो यावत्तावत्प्रारब्धमिष्यते ।
फलोदयः क्रियापूर्वो निष्क्रियो न हि कुत्रचित् ॥ ४४७ ॥
sukhādyanubhavo yāvattāvatprārabdhamiṣyate ।
phalodayaḥ kriyāpūrho niṣkriyo na hi kutracit ॥ 447॥

अहं ब्रह्मेति विज्ञानात्कल्पकोटिशतार्जितम् ।
सञ्चितं विलयं याति प्रबोधात्स्वप्नकर्मवत् ॥ ४४८ ॥

aham brahmeti vijñānātkalpakotośatārjitam ।
sañcitam vilayaṁ yāti prabodhātsvapnakarmavat ॥ 448॥

यत्कृतं स्वप्नवेलायां पुण्यं वा पापमुल्बणम् ।
सुप्तोत्थितस्य किन्तत्स्यात्स्वर्गाय नरकाय वा ॥ ४४९ ॥
yatkr̥tam svapnavelāyāṁ puṇyam vā pāpamulbaṇam ।
suptotthitasya kintatsyātsvargāya narakāya vā ॥ 449॥

स्वमसङ्गमुदासीनं परिज्ञाय नभो यथा ।
न श्लिष्यति च यत्किञ्चित्कदाचिद्भ्राविकर्मभिः ॥ ४५० ॥
svamasaṅgamudāsīnaṁ parijñāya nabho yathā ।
na śliṣyati ca yatkiñcitkadācidbhāvikarmabhiḥ ॥ 450॥

न नभो घटयोगेन सुरागन्धेन लिप्यते ।
तथात्मोपाधियोगेन तद्धर्मैर्नैव लिप्यते ॥ ४५१ ॥
na nabho ghaṭayogena surāgandhena lipyate ।
tathātmopādhiyogena taddharmairnaiva lipyate ॥ 451॥

ज्ञानोदयात्पुरारब्धं कर्मज्ञानान्न नश्यति ।
अदत्त्वा स्वफलं लक्ष्यमुद्दिश्योत्सृष्टबाणवत् ॥ ४५२ ॥
jñānodayātpurārabdham karmajñānāna naśyati ।
adatvā svaphalaṁ lakṣyamuddiśyotsṛṣṭabāṇavat ॥ 452॥

व्याघ्रबुद्ध्या विनिर्मुक्तो बाणः पश्चात्तु गोमतौ ।
न तिष्ठति छिनत्येव लक्ष्यं वेगेन निर्भरम् ॥ ४५३ ॥

vyāghrabuddhyā vinirmukto bāṇaḥ paścāttu gomatau ।
na tiṣṭhati chinatyeva lakṣyaṁ vegena nirbharam ॥ 453॥

प्राब्धं बलवत्तरं खलु विदां भोगेन तस्य क्षयः

सम्यग्ज्ञानहुताशनेन विलयः प्राक्संचितागामिनाम् ।

ब्रह्मात्मैक्यमवेक्ष्य तन्मयतया ये सर्वदा संस्थिताः

तेषां तत्रितयं नहि क्वचिदपि ब्रह्मैव ते निर्गुणम् ॥ ४५४ ॥

prābdhaṁ balavattaraṁ khalu vidāṁ bhogena tasya kṣayaḥ
samyagjñānahutāśanena vilayaḥ prākṣaṅcītāgāmināṁ ।
brahmātmaikyamavekṣya tanmayatayā ye sarvadā saṁsthitāḥ
teṣāṁ tatritrayaṁ nahi kvacidapi brahmaiva te nirguṇam ॥ 454॥

उपाधितादात्म्यविहीनकेवल-

ब्रह्मात्मनैवात्मनि तिष्ठतो मुनेः ।

प्रारब्धसद्भावकथा न युक्ता

स्वप्रार्थसंबन्धकथेव जाग्रतः ॥ ४५५ ॥

upādhitādātmyavihīnakevala-
brahmātmanaivātmani tiṣṭhato muneḥ ।
prārbdhasadbhāvakathā na yuktā
svapnārthasambandhakatheva jāgrataḥ ॥ 455॥

न हि प्रबुद्धः प्रतिभासदेहे

देहोपयोगिन्यपि च प्रपञ्चे ।

करोत्यहन्तां ममतामिदन्तां

किन्तु स्वयं तिष्ठति जागरेण ॥ ४५६ ॥

na hi prabuddhaḥ pratibhāsadehe
dehopayoginyapi ca prapañce ।
karotyahantāṁ mamatāmidantāṁ
kintu svayaṁ tiṣṭhati jāgareṇa ॥ 456॥

न तस्य मिथ्यार्थसमर्थनेच्छा

न संग्रहस्तज्जगतोऽपि दृष्टः ।

तत्रानुवृत्तिर्यदि चेन्मृषार्थे

न निद्रया मुक्त इतीष्यते ध्रुवम् ॥ ४५७ ॥

na tasya mithyārthasamarthanecchā
na saṅgrahastajjagato'pi dṛṣṭaḥ ।
tatrānuvṛttiryadi cenmrṣārthe
na nidrayā mukta itīṣyate dhruvam ॥ 457॥

तद्वत्परे ब्रह्मणि वर्तमानः

सदात्मना तिष्ठति नान्यदीक्षते ।

स्मृतिर्यथा स्वप्नविलोकितार्थे

तथा विदः प्राशनमोचनादौ ॥ ४५८ ॥

tadvatpare brahmaṇi vartamānaḥ
sadātmanā tiṣṭhati nānyadīkṣate ।
smṛtiryathā svapnavilokitārthe
tathā vidaḥ prāśanamocanādau ॥ 458॥

कर्मणा निर्मितो देहः प्रारब्धं तस्य कल्प्यताम् ।

नानादेरात्मनो युक्तं नैवात्मा कर्मनिर्मितः ॥ ४५९ ॥

karmaṇā nirmito dehaḥ prārabdham tasya kalpyatām |
nānāderātmano yuktaṁ naivātmā karmanirmitaḥ || 459||

अजो नित्यः शाश्वत इति ब्रूते श्रुतिरमोघवाक् ।

तदात्मना तिष्ठतोऽस्य कुतः प्रारब्धकल्पना ॥ ४६० ॥

ajo nityaḥ śāśvata iti brūte śrutiramoghavāk |

tadātmanā tiṣṭhato'sya kutaḥ prārabdhakalpanā || 460||

प्रारब्धं सिध्यति तदा यदा देहात्मना स्थितिः ।

देहात्मभावो नैवेष्टः प्रारब्धं त्यज्यतामतः ॥ ४६१ ॥

prārabdham sidhyati tadā yadā dehātmanā sthitiḥ |

dehātmabhāvo naiveṣṭaḥ prārabdham tyajyatāmataḥ || 461||

शरीरस्यापि प्रारब्धकल्पना भ्रान्तिरेव हि ।

अध्यस्तस्य कुतः सत्त्वमसत्यस्य कुतो जनिः ।

अजातस्य कुतो नाशः प्रारब्धमसतः कुतः ॥ ४६२ ॥

śarīrasyāpi prārabdhakalpanā bhrāntireva hi |

adhyastasya kutaḥ sattvamasatyasya kuto janiḥ |

ajātasya kuto nāśaḥ prārabdhamasataḥ kutaḥ || 462||

ज्ञानेनाज्ञानकार्यस्य समूलस्य लयो यदि ।

तिष्ठत्ययं कथं देह इति शङ्कावतो जडान्

समाधातुं बाह्यदृष्ट्या प्रारब्धं वदति श्रुतिः । ॥ ४६३ ॥

jñānenājñānakāryasya samūlasya layo yadi |

tiṣṭhatyayaṁ katham deha iti śaṅkāvato jaḍān

samādhātuṁ bāhyadrṣṭyā prārabdham vadati śrutiḥ | || 463||

न तु देहादिसत्यत्वबोधनाय विपश्चिताम्

यतः श्रुतेरभिप्रायः परमार्थैक गोचरः ॥ ४६४ ॥

na tu dehādisatyatvabodhanāya vipaścitām

yataḥ śruterabhiprāyaḥ paramārthaika gocaraḥ || 464||

परिपूर्णमनाद्यन्तमप्रमेयमविक्रियम् ।

एकमेवाद्वयं ब्रह्म नेह नानास्ति किञ्चन ॥ ४६५ ॥

paripūrṇamanādyantamaprameyamavikriyam |

ekamevādvayaṁ brahma neha nānāsti kiñcana || 465||

सद्धनं चिद्धन् नित्यमानन्दघनमक्रियम् ।

एकमेवाद्वयं ब्रह्म नेह नानास्ति किञ्चन ॥ ४६६ ॥

sadghanam cidghan nityamānandaghanamakriyam |

ekamevādvayaṁ brahma neha nānāsti kiñcana || 466||

प्रत्यगेकरसं पूर्णमनन्तं सर्वतोमुखम् ।

एकमेवाद्वयं ब्रह्म नेह नानास्ति किञ्चन ॥ ४६७ ॥

pratyagekarasaṁ pūrṇamanantaṁ sarvatomukham |

ekamevādvayaṁ brahma neha nānāsti kiñcana || 467||

अहेयमनुपादेयमनादेयमनाश्रयम् ।

एकमेवाद्वयं ब्रह्म नेह नानास्ति किञ्चन ॥ ४६८ ॥

aheyamanupādeyamanādeyamanāśrayam |

ekamevādvayaṁ brahma neha nānāsti kiñcana || 468||

निर्गुणं निष्कलं सूक्ष्मं निर्विकल्पं निरञ्जनम् ।

एकमेवाद्वयं ब्रह्म नेह नानास्ति किञ्चन ॥ ४६९ ॥

nirguṇaṁ niṣkalaṁ sūkṣmaṁ nirvikalpaṁ nirañjanam ।
ekamevādvayaṁ brahma neha nānāsti kiñcana ॥ 469॥

अनिरूप्यस्वरूपं यन्मनोवाचामगोचरम् ।

एकमेवाद्वयं ब्रह्म नेह नानास्ति किञ्चन ॥ ४७० ॥

anirūpyasvarūpaṁ yanmanovācāmagocaram ।
ekamevādvayaṁ brahma neha nānāsti kiñcana ॥ 470॥

सत्समृद्धं स्वतःसिद्धं शुद्धं बुद्धमनीदृशम् ।

एकमेवाद्वयं ब्रह्म नेह नानास्ति किञ्चन ॥ ४७१ ॥

satsamṛddhaṁ svataḥsiddhaṁ śuddhaṁ buddhamanīdṛśam ।
ekamevādvayaṁ brahma neha nānāsti kiñcana ॥ 471॥

निरस्तरागा विनिरस्तभोगाः

शान्ताः सुदान्ता यतयो महान्तः ।

विज्ञाय तत्त्वं परमेतदन्ते

प्राप्ताः परां निर्वृतिमात्मयोगात् ॥ ४७२ ॥

nirastarāgā vinirastabhogaḥ
śāntāḥ sudāntā yatayo mahāntaḥ ।
vijñāya tattvaṁ parametadante
prāptāḥ parāṁ nirvṛtimātmayogāt ॥ 472॥

भवानपीदं परतत्त्वमात्मनः

स्वरूपमानन्दघनं विचार्य ।

विधूय मोहं स्वमनःप्रकल्पितं

मुक्तः कृतार्थो भवतु प्रबुद्धः ॥ ४७३ ॥

bhavānapīdaṁ paratattvamātmanaḥ
svarūpamānandaghanam vicārya ।
vidhūya moham svamanaḥprakalpitaṁ
muktaḥ kṛtārtho bhavatu prabuddhaḥ ॥ 473॥

समाधिना साधुविनिश्चलात्मना

पश्यात्मतत्त्वं स्फुटबोधचक्षुषा ।

निःसंशयं सम्यगवेक्षितश्चे-

च्छ्रुतः पदार्थो न पुनर्विकल्प्यते ॥ ४७४ ॥

samādhinā sādhuvinīścalātmanā
paśyātmatattvaṁ sphuṭabodhacakṣuṣā ।
niḥsaṁśayaṁ samyagavekṣitaśce-
cchrutaḥ padārtho na punarvikalpyate ॥ 474॥

स्वस्याविद्याबन्धसम्बन्धमोक्षा-

त्सत्यज्ञानानन्दरूपात्मलब्धौ ।

शास्त्रं युक्तिर्देशिकोक्तिः प्रमाणं

चान्तःसिद्धा स्वानुभूतिः प्रमाणम् ॥ ४७५ ॥

svasyāvidyābandhasambandhamokṣā-
tsatyajñānānandarūpātmalabdhou ।

śāstraṃ yuktirdeśikoktiḥ pramāṇam
cāntaḥsiddhā svānubhūtiḥ pramāṇam ॥ 475॥

बन्धो मोक्षश्च तृप्तिश्च चिन्ताऽऽरोग्यक्षुधादयः ।
स्वेनैव वेद्या यज्ज्ञानं परेषामानुमानिकम् ॥ ४७६ ॥

bandho mokṣaśca tṛptiśca cintā"rogyakṣudhādayaḥ ।
svenaiva vedyā yajjñānam pareṣāmānumānikam ॥ 476॥

तटस्थिता बोधयन्ति गुरवः श्रुतयो यथा ।

प्रज्ञैव तरेद्विद्वानीश्वरानुगृहीतया ॥ ४७७ ॥

taṭasthitā bodhayanti guravaḥ śrutayo yathā ।
prajñayaiva taredvidvānīśvarānugṛhītayā ॥ 477॥

स्वानुभूत्या स्वयं ज्ञात्वा स्वमात्मानमखण्डितम् ।

संसिद्धः सम्मुखं तिष्ठेन्निरविकल्पात्मनाऽऽत्मनि ॥ ४७८ ॥

svānubhūtyā svayaṃ jñātvā svamātmānamakhaṇḍitam ।
saṁsiddhaḥ sammukhaṃ tiṣṭhennirvikalpātmanā"tmani ॥ 478॥

वेदान्तसिद्धान्तनिरुक्तिरेषा

ब्रह्मैव जीवः सकलं जगच्च ।

अखण्डरूपस्थितिरेव मोक्षो

ब्रह्माद्वितीये श्रुतयः प्रमाणम् ॥ ४७९ ॥

vedāntasiddhāntaniruktireṣā
brahmaiva jīvaḥ sakalaṃ jagacca ।

akhaṇḍarūpasthitireva mokṣo
brahmādvitiye śrutayaḥ pramāṇam ॥ 479॥

इति गुरुवचनाच्छ्रुतिप्रमाणात्

परमवगम्य सतत्त्वमात्मयुक्त्या ।

प्रशमितकरणः समाहितात्मा

क्वचिदचलाकृतिरात्मनिष्ठतोऽभूत् ॥ ४८० ॥

iti guruvacanācchrutipramāṇāt
paramavagamya satattvamātmayuktyā ।
praśamitakaraṇaḥ samāhitātmā
kvacidacalākṛtirātmaniṣṭhato'bhūt ॥ 480॥

किञ्चित्कालं समाधाय परे ब्रह्मणि मानसम् ।

उत्थाय परमानन्दादिदं वचनमब्रवीत् ॥ ४८१ ॥

kiñcitkālāṃ samādhāya pare brahmaṇi mānasam ।
utthāya paramānandādidaṃ vacanamabravīt ॥ 481॥

बुद्धिर्विनष्टा गलिता प्रवृत्तिः

ब्रह्मात्मनोरेकतयाऽधिगत्या ।

इदं न जानेऽप्यनिदं न जाने

किं वा कियद्वा सुखमस्त्यपारम् ॥ ४८२ ॥

buddhirvinaṣṭā galitā pravṛttiḥ
brahmātmānorekatayā' dhigatyā ।
idaṃ na jāne'pyanidaṃ na jāne
kiṃ vā kiyadvā sukhamastyapāram ॥ 482॥

वाचा वक्तुमशक्यमेव मनसा मन्तुं न वा शक्यते
स्वानन्दामृतपूरपूरितपरब्रह्माम्बुधेर्वैभवम् ।
अम्भोराशिविशीर्णवार्षिकशिलाभावं भजन्मे मनो
यस्यांशांशलवे विलीनमधुनाऽऽनन्दात्मना निर्वृतम् ॥ ४८३ ॥
vācā vaktumaśakyameva manasā mantuṁ na vā śakyate
svānandāmṛtapūrapūritaparabrahmāmbudhervāibhavam ।
ambhorāśiviśīrṇavārṣikaśilābhāvaṁ bhajanme mano
yasyāṁśāṁśalave vilīnamadhunā'ānandātmanā nirvṛtam ॥ 483॥

क्व गतं केन वा नीतं कुत्र लीनमिदं जगत् ।
अधुनैव मया दृष्टं नास्ति किं महद्भूतम् ॥ ४८४ ॥
kva gataṁ kena vā nītaṁ kutra līnamidaṁ jagat ।
adhunaiva mayā dṛṣṭaṁ nāsti kiṁ mahadadbhūtam ॥ 484॥

किं हेयं किमुपादेयं किमन्यत्किं विलक्षणम् ।
अखण्डानन्दपीयूषपूर्णे ब्रह्ममहाणवे ॥ ४८५ ॥
kiṁ heyam kimupādeyam kimanyatkiṁ vilakṣaṇam ।
akhaṇḍānandapīyūṣapūrṇe brahmamahārṇave ॥ 485॥

न किञ्चिदत्र पश्यामि न शृणोमि न वेद्म्यहम् ।
स्वात्मनैव सदानन्दरूपेणास्मि विलक्षणः ॥ ४८६ ॥
na kiñcidatra paśyāmi na śṛṇomi na vedmyaham ।
svātmanaiva sadānandarūpeṇāsmi vilakṣaṇaḥ ॥ 486॥

नमो नमस्ते गुरवे महात्मने
विमुक्तसङ्गाय सदुत्तमाय ।
नित्याद्वयानन्दरसस्वरूपिणे
भूम्ने सदाऽपारदयाम्बुधाम्ने ॥ ४८७ ॥
namo namaste gurave mahātmāne
vimuktasaṅgāya saduttamāya ।
nityādvayānandarasavarūpiṇe
bhūmne sadā'pāradayāmbudhāmne ॥ 487॥

यत्कटाक्षशशिसान्द्रचन्द्रिकापातधूतभवतापजश्रमः ।
प्राप्तवानहमखण्डवैभवानन्दमात्मपदमक्षयं क्षणात् ॥ ४८८ ॥
yatkaṭākṣaśaśīsāndracandrikāpātadhūtabhavatāpajaśramaḥ ।
prāptavānahamakhaṇḍavaibhavanandamātmapadamakṣayam kṣaṇāt ॥ 488॥

धन्योऽहं कृतकृत्योऽहं विमुक्तोऽहं भवग्रहात् ।
नित्यानन्दस्वरूपोऽहं पूर्णोऽहं त्वदनुग्रहात् ॥ ४८९ ॥
dhanyo'haṁ kṛtakṛtyo'haṁ vimukto'haṁ bhavagrahāt ।
nityānandasvarūpo'haṁ pūrṇo'haṁ tvadanugrahāt ॥ 489॥

असङ्गोऽहमनङ्गोऽहमलिङ्गोऽहमभङ्गुरः ।
प्रशान्तोऽहमनन्तोऽहममलोऽहं चिरन्तनः ॥ ४९० ॥
asaṅgo'hamanaṅgo'hamaliṅgo'hamabhaṅguraḥ ।
praśānto'hamananto'hamamalo'haṁ cirantaṇaḥ ॥ 490॥

अकर्ताहमभोक्ताहमविकारोऽहमक्रियः ।

शुद्धबोधस्वरूपोऽहं केवलोऽहं सदाशिवः ॥ ४९१ ॥

akartāhamabhoktāhamavikāro'hamakriyaḥ ।

śuddhabodhasvarūpo'haṁ kevalo'haṁ sadāśivaḥ ॥ 491॥

द्रष्टुः श्रोतुर्वक्तुः कर्तुर्भोक्तुर्विभिन्न एवाहम् ।

नित्यनिरन्तरनिष्क्रियनिःसीमासङ्गपूर्णबोधात्मा ॥ ४९२ ॥

draṣṭuḥ śroturvaktuḥ karturbhokturvibhinna evāham ।

nityanirantaraniṣkriyaniḥsīmāsaṅgapūrṇabodhātmā ॥ 492॥

नाहमिदं नाहमदोऽप्युभयोरवभासकं परं शुद्धम् ।

बाह्याभ्यन्तरशून्यं पूर्णं ब्रह्माद्वितीयमेवाहम् ॥ ४९३ ॥

nāhamidaṁ nāhamado'pyubhayoravabhāsakam paraṁ śuddham ।

bāhyābhyantaraśūnyam pūrṇam brahmādvitīyamevāham ॥ 493॥

निरुपममनादितत्त्वं त्वमहमिदमद् इति कल्पनादूरम् ।

नित्यानन्दैकरसं सत्यं ब्रह्माद्वितीयमेवाहम् ॥ ४९४ ॥

nirupamamanāditattvaṁ tvamahamidamada iti kalpanādūram ।

nityānandaikarasaṁ satyam brahmādvitīyamevāham ॥ 494॥

नारायणोऽहं नरकान्तकोऽहं

पुरान्तकोऽहं पुरुषोऽहमीशः ।

अखण्डबोधोऽहमशेषसाक्षी

निरीश्वरोऽहं निरहं च निर्ममः ॥ ४९५ ॥

nārāyaṇo'haṁ narakāntako'haṁ

purāntako'haṁ puruṣo'hamīśaḥ ।

akhaṇḍabodho'hamaśeṣasākṣī

nirīśvaro'haṁ nirahaṁ ca nirmamaḥ ॥ 495॥

सर्वेषु भूतेष्वहमेव संस्थितो

ज्ञानात्मनाऽन्तर्बहिराश्रयः सन् ।

भोक्ता च भोग्यं स्वयमेव सर्वं

यद्यत्पृथग्दृष्टमिदन्तया पुरा ॥ ४९६ ॥

sarveṣu bhūteṣvahameva saṁsthito

jñānātmanā'ntarbahirāśrayaḥ san ।

bhoktā ca bhogyam svayameva sarvaṁ

yadyatpṛthagdrṣṭamidantayā purā ॥ 496॥

मय्यखण्डसुखाम्भोधौ बहुधा विश्ववीचयः ।

उत्पद्यन्ते विलीयन्ते मायामारुतविभ्रमात् ॥ ४९७ ॥

mayyakhaṇḍasukhāmbhodhau bahudhā viśvavicayaḥ ।

utpadyante vilīyante māyāmārutavibhramāt ॥ 497॥

स्थुलादिभावा मयि कल्पिता भ्रमा-

दारोपितानुस्फुरणेन लोकैः ।

काले यथा कल्पकवत्सरायण -

नत्वाद्यो निष्कलनिर्विकल्पे ॥ ४९८ ॥

sthulādibhāvā mayi kalpitā bhramā-

dāropitānusphuraṇena lokaiḥ ।

kāle yathā kalpakavatsarāyaṇa -
nartvādayo niṣkalanirvikalpe ॥ 498॥

आरोपितं नाश्रयदूषकं भवेत्
कदापि मूढैरतिदोषदूषितैः ।
नार्द्रिकरोत्यूषरभूमिभागं
मरीचिकावारिमहाप्रवाहः ॥ ४९९ ॥

āropitaṁ nāśrayadūṣakaṁ bhavet
kadāpi mūḍhairatidoṣadūṣitaiḥ ।
nārdrikarotyūṣarabhūmibhāgaṁ
marīcikāvārimahāpravāhaḥ ॥ 499॥

आकाशवल्लेपविदूरगोऽहं
आदित्यवद्भास्यविलक्षणोऽहम् ।
अहार्यवन्नित्यविनिश्चलोऽहं
अम्भोधिवत्पारविवर्जितोऽहम् ॥ ५०० ॥

ākāśavallepavidūrago'haṁ
ādityavadbhāsyavilakṣaṇo'ham ।
ahāryavannityaviniścalo'haṁ
ambhodhivatpāravivarjito'ham ॥ 500॥

आकाशवल्लेपविदूरगोऽहं
आदित्यवद्भास्यविलक्षणोऽहम् ।
अहार्यवन्नित्यविनिश्चलोऽहं
अम्भोधिवत्पारविवर्जितोऽहम् ॥ ५०० ॥

ākāśavallepavidūrago'haṁ
ādityavadbhāsyavilakṣaṇo'ham ।
ahāryavannityaviniścalo'haṁ
ambhodhivatpāravivarjito'ham ॥ 500॥

न मे देहेन सम्बन्धो मेघेनेव विहायसः ।
अतः कुतो मे तद्धर्मा जाग्रत्स्वप्नसुषुप्तयः ॥ ५०१ ॥
na me dehena sambandho megheneva vihāyasaḥ ।
ataḥ kuto me taddharmā jāgratsvapnasuṣuptayaḥ ॥ 501॥

उपाधिरायाति स एव गच्छति
स एव कर्माणि करोति भुङ्क्ते ।
स एव जीर्यन् म्रियते सदाहं
कुलाद्रिवन्निश्चल एव संस्थितः ॥ ५०२ ॥
upādhirāyāti sa eva gacchati
sa eva karmāṇi karoti bhukṅkte ।
sa eva jīryan mriyate sadāhaṁ
kulādrivanniścala eva saṁsthitaḥ ॥ 502॥

न मे प्रवृत्तिर्न च मे निवृत्तिः
सदैकरूपस्य निरंशकस्य ।
एकात्मको यो निबिडो निरन्तरो
व्योमेव पूर्णः स कथं नु चेष्टते ॥ ५०३ ॥
na me pravṛttirna ca me nivṛtṭiḥ
sadaikarūpasya niraṁśakasya ।
ekātmako yo nibiḍo nirantaro
vyomeva pūrṇaḥ sa katham nu cheṣṭate ॥ 503 ॥

ekātmako yo nibiḍo nirantaro
vyomeva pūrṇaḥ sa katham nu ceṣṭate ॥ 503॥

पुण्यानि पापानि निरिन्द्रियस्य

निश्चेतसो निर्विकृतेर्निराकृतेः ।

कुतो ममाखण्डसुखानुभूतेः

ब्रूते ह्यनन्वागतमित्यपि श्रुतिः ॥ ५०४ ॥

puṇyāni pāpāni nirindriyasya
niścetaso nirvikṛternirākṛteḥ ।

kuto mamākhaṇḍasukhānubhūteḥ

brūte hyananvāgatamityapi śrutiḥ ॥ 504॥

छायया स्पृष्टमुष्णं वा शीतं वा सुष्ठु दुःष्ठु वा ।

न स्पृशत्येव यत्किञ्चित्पुरुषं तद्विलक्षणम् ॥ ५०५ ॥

chāyayā sprṣṭamuṣṇam vā śītam vā suṣṭhu duḥṣṭhu vā ।
na sprṣatyeva yatkiñcitpuruṣam tadvilakṣaṇam ॥ 505॥

न साक्षिणं साक्ष्यधर्माः संस्पृशन्ति विलक्षणम् ।

अविकारमुदासीनं गृहधर्माः प्रदीपवत् ॥ ५०६ ॥

na sākṣiṇam sākṣyadharmāḥ saṁsprṣanti vilakṣaṇam ।
avikāramudāsīnam gṛhadharmāḥ pradīpavat ॥ 506॥

रवेर्यथा कर्मणि साक्षिभावो

वन्हेर्यथा दाहनियामकत्वम् ।

रज्जोर्यथाऽऽरोपितवस्तुसङ्गः

तथैव कूटस्थचिदात्मनो मे ॥ ५०७ ॥

raveryathā karmaṇi sākṣibhāvo
vanheryathā dāhaniyāmakatvam ।
rajjoryathā"ropitavastusaṅgaḥ
tathaiva kūṭasthacidātmano me ॥ 507॥

कर्तापि वा कारयितापि नाहं

भोक्तापि वा भोजयितापि नाहम् ।

द्रष्टापि वा दर्शयितापि नाहं

सोऽहं स्वयंज्योतिरनीदृगात्मा ॥ ५०८ ॥

kartāpi vā kārayitāpi nāham

bhoktāpi vā bhojayitāpi nāham ।

draṣṭāpi vā darśayitāpi nāham

so'ham svayañjyotiranīdṛgātmā ॥ 508॥

चलत्युपाधौ प्रतिबिम्बलौल्य-

मौपाधिकं मूढधियो नयन्ति ।

स्वबिम्बभूतं रविवद्विनिष्क्रियं

कर्तास्मि भोक्तास्मि हतोऽस्मि हेति ॥ ५०९ ॥

calatyupādhau pratibimbalaulya-

maupādhikam mūḍhadhiyo nayanti ।

svabimbabhūtam ravivadvinīṣkriyam

kartāsmi bhoktāsmi hato'smi heti ॥ 509॥

जले वापि स्थले वापि लुठत्वेष जडात्मकः ।

नाहं विलिप्ये तद्धर्मैर्घटधर्मैर्नभो यथा ॥ ५१० ॥

jale vāpi sthale vāpi luṭhatveṣa jaḍātmakaḥ ।
nāham vilipye taddharmairghaṭadharmairnabho yathā ॥ 510॥

कर्तृत्वभोक्तृत्वखलत्वमत्तता-

जडत्वबद्धत्वविमुक्ततादयः ।

बुद्धेर्विकल्पा न तु सन्ति वस्तुतः

स्वस्मिन्परे ब्रह्मणि केवलेऽद्वये ॥ ५११ ॥

karṭṛtvabhokṭṛtvakhalatvamattatā-

jaḍatvabaddhatvavimuktatādayaḥ ।

buddhervikalpā na tu santi vastutaḥ

svasminpare brahmaṇi kevale'dvaye ॥ 511॥

सन्तु विकाराः प्रकृतेर्दशधा शतधा सहस्रधा वापि ।

किं मेऽसङ्गचितस्तैर्न घनः क्वचिदम्बरं स्पृशति ॥ ५१२ ॥

santu vikāraḥ prakṛterdaśadhā śatadhā sahasradhā vāpi ।

kiṁ me'saṅgacitastairna ghaṇaḥ kvacidambaramṁ spṛśati ॥ 512॥

अव्यक्तादिस्थूलपर्यन्तमेतत्

विश्व यत्राभासमात्रं प्रतीतम् ।

व्योमप्रख्यं सूक्ष्ममाद्यन्तहीनं

ब्रह्माद्वैतं यत्तदेवाहमस्मि ॥ ५१३ ॥

avyaktādisthūlaparyantametat

viśva yatrābhāsamātramṁ pratitam ।

vyomaprakhyaṁ sūkṣmamādyantahīnaṁ

brahmādvaitaṁ yattadevāhamasmi ॥ 513॥

सर्वाधारं सर्ववस्तुप्रकाशं

सर्वाकारं सर्वगं सर्वशून्यम् ।

नित्यं शुद्धं निश्चलं निर्विकल्पं

ब्रह्माद्वैतं यत्तदेवाहमस्मि ॥ ५१४ ॥

sarvādhāraṁ sarvavastuprakāśaṁ

sarvākāraṁ sarvagaṁ sarvaśūnyam ।

nityaṁ śuddhaṁ niścalaṁ nirvikalpaṁ

brahmādvaitaṁ yattadevāhamasmi ॥ 514॥

यत्प्रत्यस्ताशेषमायाविशेषं

प्रत्यग्रूपं प्रत्ययागम्यमानम् ।

सत्यज्ञानानन्तमानन्दरूपं

ब्रह्माद्वैतं यत्तदेवाहमस्मि ॥ ५१५ ॥

yatpratyastāśeṣamāyāviśeṣaṁ

pratyagrūpaṁ pratyayāgamyamānam ।

satyajñānānantamānandarūpaṁ

brahmādvaitaṁ yattadevāhamasmi ॥ 515॥

निष्क्रियोऽस्म्यविकारोऽस्मि

निष्कलोऽस्मि निराकृतिः ।

निर्विकल्पोऽस्मि नित्योऽस्मि

निरालम्बोऽस्मि निर्द्वयः ॥ ५१६ ॥

niṣkriyo'smyavikāro'smi

niṣkalo'smi nirākṛtiḥ ।

nirvikalpo'smi nityo'smi

nirālambo'smi nirdvayaḥ ॥ 516॥

सर्वात्मकोऽहं सर्वोऽहं सर्वातीतोऽहमद्वयः ।

केवलाखण्डबोधोऽहमानन्दोऽहं निरन्तरः ॥ ५१७ ॥

sarvātmako'haṁ sarvo'haṁ sarvātīto'hamadvayaḥ ।
kevalākhaṇḍabodho'hamānando'haṁ nirantaraḥ ॥ 517॥

स्वाराज्यसाम्राज्यविभूतिरेषा

भवत्कृपाश्रीमहिमप्रसादात् ।

प्राप्ता मया श्रीगुरवे महात्मने

नमो नमस्तेऽस्तु पुनर्नमोऽस्तु ॥ ५१८ ॥

svārājyasāmrajyavibhūtireṣā
bhavatkṛpāśrīmahimaprasādāt ।
prāptā mayā śrīgurave mahātmane
namo namaste'stu punarnamo'stu ॥ 518॥

महास्वप्ने मायाकृतजनिजरामृत्युगहने

भ्रमन्तं क्लिश्यन्तं बहुलतरतापैरनुदिनम् ।

अहंकारव्याघ्रव्यथितमिममत्यन्तकृपया

प्रबोध्य प्रस्वापात्परमवितवान्मामसि गुरो ॥ ५१९ ॥

mahāsvapne māyākṛtajanijarāmṛtyugahane
bhramantaṁ kliśyantaṁ bahulataratāpairanudinam ।
ahaṅkāravvyāghravvyathitamimamatyantakṛpayā
prabodhya prasvāpātparamavitavānmāmasi guro ॥ 519॥

नमस्तस्मै सदैकस्मै कस्मैचिन्महसे नमः ।

यदेतद्विश्वरूपेण राजते गुरुराज ते ॥ ५२० ॥

namastasmai sadaikasmai kasmaicinmahase namaḥ ।
yadetadviśvarūpeṇa rājate gururāja te ॥ 520॥

इति नतमवलोक्य शिष्यवर्यं

समधिगतात्मसुखं प्रबुद्धतत्त्वम् ।

प्रमुदितहृदयः स देशिकेन्द्रः

पुनरिदमाह वचः परं महात्मा ॥ ५२१ ॥

iti natamavalokya śiṣyavaryam
samadhigatātmasukhaṁ prabuddhatattvam ।
pramuditahṛdayaḥ sa deśikendraḥ
punaridamaḥa vacaḥ paraṁ mahātmā ॥ 521॥

ब्रह्मप्रत्ययसन्ततिर्जगदतो ब्रह्मैव तत्सर्वतः

पश्याध्यात्मदृशा प्रशान्तमनसा सर्वास्ववस्थास्वपि ।

रूपादन्यदवेक्षितं किमभितश्चक्षुष्मतां विद्यते

तद्वद्ब्रह्मविदः सतः किमपरं बुद्धेर्विहारास्पदम् ॥ ५२२ ॥

brahmapratyayasantatirjagadato brahmaiva tatsarvataḥ
paśyādhyātmadr̥ṣā praśāntamanasā sarvāsvavasthāsvapi ।
rūpādanyadavekṣitaṁ kimabhitaścakṣuṣmatām vidyate
tadvadbrahmavidaḥ sataḥ kimaparaṁ buddhervihārāspadam ॥ 522॥

कस्तां परानन्दरसानुभूति-

मुत्सृज्य शून्येषु रमेत विद्वान् ।

चन्द्रे महाल्हादिनि दीप्यमाने

चित्रेन्दुमालोकयितुं क इच्छेत् ॥ ५२३ ॥

kastām parānandarasānubhūti-
mutsrjya sūnyeṣu rameta vidvān |
candre mahālhādini dīpyamāne
citrendumālokayituṁ ka icchet || 523||

असत्पदार्थानुभवेन किञ्चिन्
न ह्यस्ति तृप्तिर्न च दुःखहानिः ।

तदद्वयानन्दरसानुभूत्या
तृप्तः सुखं तिष्ठ सदात्मनिष्ठया ॥ ५२४ ॥

asatpadārthānubhavena kiñcin
na hyasti tṛptirna ca duḥkhahāniḥ |
tadadvayānandarasānubhūtyā
tṛptaḥ sukhaṁ tiṣṭha sadātmaniṣṭhaya || 524||

स्वमेव सर्वथा पश्यन्मन्यमानः स्वमद्वयम् ।
स्वानन्दमनुभुञ्जानः कालं नय महामते ॥ ५२५ ॥

svameva sarvathā paśyanmanyamānaḥ svamadvayam |
svānandamanubhuñjanaḥ kālaṁ naya mahāmate || 525||

अखण्डबोधात्मनि निर्विकल्पे
विकल्पनं व्योम्नि पुरप्रकल्पनम् ।

तदद्वयानन्दमयात्मना सदा
शान्तिं परामेत्य भजस्व मौनम् ॥ ५२६ ॥

akhaṇḍabodhātmani nirvikalpe
vikalpanaṁ vyomni puraprakalpanam |
tadadvayānandamayātmanā sadā
śāntiṁ parāmetya bhajasva maunam || 526||

तूष्णीमवस्था परमोपशान्तिः
बुद्धेरसत्कल्पविकल्पहेतोः ।

ब्रह्मात्मना ब्रह्मविदो महात्मनो
यत्राद्वयानन्दसुखं निरन्तरम् ॥ ५२७ ॥

tūṣṇīmavasthā paramopaśāntiḥ
buddherasatkalpavikalpahetoḥ |
brahmātmanā brahmavido mahātmano
yatrādvayānandasukhaṁ nirantaram || 527||

नास्ति निर्वासनान्मौनात्परं सुखकृदुत्तमम् ।

विज्ञातात्मस्वरूपस्य स्वानन्दरसपायिनः ॥ ५२८ ॥

nāsti nirvāsanānmaunātparam sukhaḥkṛduttamam |
vijñātātmasvarūpasya svānandarasapāyinaḥ || 528||

गच्छंस्तिष्ठन्नुपविशञ्छयानो वाऽन्यथापि वा ।

यथेच्छया वसेद्विद्वानात्मारामः सदा मुनिः ॥ ५२९ ॥

gacchaṁstiṣṭhannupaviśaṅchayāno vā'nyathāpi vā |
yatheccchayā vasedvidvānātmārāmaḥ sadā muniḥ || 529||

न देशकालासनदिग्यमादि-

लक्ष्याद्यपेक्षाऽप्रतिबद्धवृत्तेः ।

संसिद्धतत्त्वस्य महात्मनोऽस्ति

स्ववेदने का नियमाद्यवस्था ॥ ५३० ॥

na deśakālāsanadigyamādi-

lakṣyādyapekṣā'pratibaddhavr̥tteḥ ।

samsiddhatattvasya mahātmano'sti

svavedane kā niyamādyavasthā ॥ 530॥

घटोऽयमिति विज्ञातुं नियमः कोऽन्वपेक्षते ।

विना प्रमाणसुष्ठुत्वं यस्मिन्सति पदार्थधीः ॥ ५३१ ॥

ghaṭo'yamiti vijñātuṁ niyamaḥ ko'nvapekṣate ।

vinā pramaṇasusṭhutvaṁ yasminsati padārthadhīḥ ॥ 531॥

अयमात्मा नित्यसिद्धः प्रमाणे सति भासते ।

न देशं नापि वा कालं न शुद्धिं वाप्यपेक्षते ॥ ५३२ ॥

ayamātmā nityasiddhaḥ pramaṇe sati bhāstate ।

na deśaṁ nāpi vā kālaṁ na śuddhiṁ vāpyapekṣate ॥ 532॥

देवदत्तोऽहमित्येतद्विज्ञानं निरपेक्षकम् ।

तद्वद्ब्रह्मविदोऽप्यस्य ब्रह्माहमिति वेदनम् ॥ ५३३ ॥

devadatto'hamityetadvijñānaṁ nirapekṣakam ।

tadvadbrahmavidō'pyasya brahmāhamiti vedanam ॥ 533॥

भानुनेव जगत्सर्वं भासते यस्य तेजसा ।

अनात्मकमसत्तुच्छं किं नु तस्यावभासकम् ॥ ५३४ ॥

bhānuneva jagatsarvaṁ bhāstate yasya tejasā ।

anātmakamasattucchaṁ kiṁ nu tasyāvabhāsakam ॥ 534॥

वेदशास्त्रपुराणानि भूतानि सकलान्यपि ।

येनार्थवन्ति तं किञ्च विज्ञातारं प्रकाशयेत् ॥ ५३५ ॥

vedaśāstrapurāṇāni bhūtāni sakalānyapi ।

yenārthavanti taṁ kinnu vijñātāraṁ prakāśayet ॥ 535॥

एष स्वयंज्योतिरनन्तशक्तिः

आत्माऽप्रमेयः सकलानुभूतिः ।

यमेव विज्ञाय विमुक्तबन्धो

जयत्ययं ब्रह्मविदुत्तमोत्तमः ॥ ५३६ ॥

eṣa svayañjyotiranantaśaktiḥ

ātmā'prameyaḥ sakalānubhūtiḥ ।

yameva vijñāya vimuktabandho

jayatyayaṁ brahmaaviduttamottamaḥ ॥ 536॥

न खिद्यते नो विषयैः प्रमोदते

न सज्जते नापि विरज्यते च ।

स्वस्मिन्सदा क्रीडति नन्दति स्वयं

निरन्तरानन्दरसेन तृप्तः ॥ ५३७ ॥

na khidyate no viṣayaiḥ pramodate
na sajjate nāpi virajyate ca ।
svasminsadā krīḍati nandati svayaṁ
nirantarānandarasena tṛptaḥ ॥ 537॥

क्षुधां देहव्यथां त्यक्त्वा बालः क्रीडति वस्तुनि ।
तथैव विद्वान् रमते निर्ममो निरहं सुखी ॥ ५३८ ॥

kṣudhāṁ dehavyathāṁ tyaktvā bālaḥ krīḍati vastuni ।
tathaiva vidvān ramate nirmamo nirahaṁ sukhī ॥ 538॥

चिन्ताशून्यमदैन्यभैक्षमशनं पानं सरिद्वारिषु
स्वातन्त्र्येण निरंकुशा स्थितिरभीर्निद्रा श्मशाने वने ।

वस्त्रं क्षालनशोषणादिरहितं दिग्वास्तु शय्या मही
संचारो निगमान्तवीथिषु विदां क्रीडा परे ब्रह्मणि ॥ ५३९ ॥

cintāśūnyamadainyabhaikṣamaśanaṁ pānaṁ saridvāriṣu
svātantryeṇa niraṅkuśā sthitirabhīrnidrā śmaśāne vane ।
vastraṁ kṣālanaśoṣaṇādirahitaṁ digvāstu śayyā mahī
sañcāro nigamāntavīthiṣu vidāṁ krīḍā pare brahmaṇi ॥ 539॥

विमानमालम्ब्य शरीरमेतद्
भुनक्त्यशेषान्विषयानुपस्थितान् ।
परेच्छया बालवदात्मवेत्ता
योऽव्यक्तलिङ्गोऽननुषक्तबाह्यः ॥ ५४० ॥

vimānamālambya śarīrametad
bhunaktyaśeṣānviṣayānupasthitān ।
pareccayā bālavadātmavettā
yo'vyaktaliṅgo'nanuṣaktabāhyaḥ ॥ 540॥

दिगम्बरो वापि च साम्बरो वा
त्वगम्बरो वापि चिदम्बरस्थः ।

उन्मत्तवद्वापि च बालवद्वा
पिशाचवद्वापि चरत्यवन्याम् ॥ ५४१ ॥

digambaro vāpi ca sāmbaro vā
tvagambaro vāpi cidambarasthaḥ ।
unmattavadvāpi ca bālavadvā
piśācavadvāpi caratyavanyām ॥ 541॥

कामान्निष्कामरूपी संश्रुत्येकचरो मुनिः ।

स्वात्मनैव सदा तुष्टः स्वयं सर्वात्मना स्थितः ॥ ५४२ ॥

kāmānniṣkāmarūpī saṁśrutyekacaro muniḥ ।
svātmanaiva sadā tuṣṭaḥ svayaṁ sarvātmanā sthitaḥ ॥ 542॥

क्वचिन्मूढो विद्वान् क्वचिदपि महाराजविभवः
क्वचिद्भ्रान्तः सौम्यः क्वचिदजगराचारकलितः ।
क्वचित्पात्रीभूतः क्वचिदवमतः क्वाप्यविदितः
चरत्येवं प्राज्ञः सततपरमानन्दसुखितः ॥ ५४३ ॥

kvacinmūḍho vidvān kvacidapi mahārājavibhavaḥ
kvacidbhrāntaḥ saumyaḥ kvacidajagarācārakalitaḥ ।
kvacitpātribhūtaḥ kvacidavamataḥ kvāpyaviditaḥ
caratyevaṁ prājñaḥ satataparamānandasukhitaḥ ॥ 543॥

निर्धनोऽपि सदा तुष्टोऽप्यसहायो महाबलः ।

नित्यतृप्तोऽप्यभुञ्जानोऽप्यसमः समदर्शनः ॥ ५४४ ॥

nirdhano'pi sadā tuṣṭo'pyasahāyo mahābalaḥ ।
nityatrpto'pyabhuñjāno'pyasamaḥ samadarśanaḥ ॥ 544॥

अपि कुर्वन्नकुर्वाणश्चाभोक्ता फलभोग्यपि ।

शरीर्यप्यशरीर्येष परिच्छिन्नोऽपि सर्वगः ॥ ५४५ ॥

api kurvannakurvāṇaścābhoktā phalabhogyapi ।
śarīryapyaśarīryeṣa paricchinno'pi sarvagaḥ ॥ 545॥

अशरीरं सदा सन्तमिमं ब्रह्मविदं क्वचित् ।

प्रियाप्रिये न स्पृशतस्तथैव च शुभाशुभे ॥ ५४६ ॥

aśarīraṁ sadā santamimaṁ brahmavidam kvacit ।
priyāpriye na sprśatastathaiva ca śubhāśubhe ॥ 546॥

स्थूलादिसम्बन्धवतोऽभिमानिनः

सुखं च दुःखं च शुभाशुभे च ।

विध्वस्तबन्धस्य सदात्मनो मुनेः

कुतः शुभं वाऽप्यशुभं फलं वा ॥ ५४७ ॥

sthūlādisambandhavato'bhimāninaḥ
sukhaṁ ca duḥkhaṁ ca śubhāśubhe ca ।
vidhvastabandhasya sadātmano muneḥ
kutaḥ śubhaṁ vā'pyaśubhaṁ phalaṁ vā ॥ 547॥

तमसा ग्रस्तवद्भ्रानादग्रस्तोऽपि रविर्जनैः ।

ग्रस्त इत्युच्यते भ्रान्त्या ह्यज्ञात्वा वस्तुलक्षणम् ॥ ५४८ ॥

tamasā grastavadbhānādagrasto'pi ravirjanaiḥ ।
grasta ityucyate bhrāntyā hyajñātvā vastulakṣaṇam ॥ 548॥

तद्देहादिबन्धेभ्यो विमुक्तं ब्रह्मवित्तमम् ।

पश्यन्ति देहिवन्मूढाः शरीराभासदर्शनात् ॥ ५४९ ॥

tadvaddehādibandhebhyo vimuktaṁ brahmavittamam ।
paśyanti dehivanmūḍhāḥ śarīrābhāśadarśanāt ॥ 549॥

अहिर्निर्वयनीवायं मुक्तदेहस्तु तिष्ठति ।

इतस्ततश्चाल्यमानो यत्किञ्चित्प्राणवायुना ॥ ५५० ॥

ahirnirvayanīvāyaṁ muktadehastu tiṣṭhati ।
itastataścālyamāno yatkiñcitprāṇavāyunā ॥ 550॥

स्रोतसा नीयते दारु यथा निम्नोन्नतस्थलम् ।

दैवेन नीयते देहो यथाकालोपभुक्तिषु ॥ ५५१ ॥

strotasā nīyate dāru yathā nimnonnatasthalam ।
daivena nīyate deho yathākālopabhuktiṣu ॥ 551॥

प्रारब्धकर्मपरिकल्पितवासनाभिः

संसारिवच्चरति भुक्तिषु मुक्तदेहः ।

सिद्धः स्वयं वसति साक्षिवदत्र तूष्णीं

चक्रस्य मूलमिव कल्पविकल्पशून्यः ॥ ५५२ ॥

prārabdhakarmaparikalpitavāsanābhiḥ
saṁsārivaccarati bhuktiṣu muktadehaḥ ।
siddhaḥ svayaṁ vasati sāksivadatra tūṣṇīm
cakrasya mūlamiva kalpavikalpaśūnyaḥ ॥ 552॥

नैवेन्द्रियाणि विषयेषु नियुक्तं एष

नैवापयुक्तं उपदर्शनलक्षणस्थः ।

नैव क्रियाफलमपीषदवेक्षते स

स्वानन्दसान्द्ररसपानसुमत्तचित्तः ॥ ५५३ ॥

naivendriyāṇi viṣayeṣu niyuktam eṣa
naivāpayuktam upadarśanalakṣaṇasthaḥ ।
naiva kriyāphalamapīṣadavekṣate sa
svānandasāndrarasapānasumattacittaḥ ॥ 553॥

लक्ष्यालक्ष्यगतिं त्यक्त्वा यस्तिष्ठेत्केवलात्मना ।

शिव एव स्वयं साक्षादयं ब्रह्मविदुत्तमः ॥ ५५४ ॥

lakṣyālakṣyagatiṁ tyaktvā yastiṣṭhetkevalātmanā ।
śiva eva svayaṁ sāksādayaṁ brahmaaviduttamaḥ ॥ 554॥

जीवन्नेव सदा मुक्तः कृतार्थो ब्रह्मवित्तमः ।

उपाधिनाशाद्ब्रह्मैव सन् ब्रह्माप्येति निर्द्वयम् ॥ ५५५ ॥

jīvanneva sadā muktaḥ kṛtārtho brahmavittamaḥ ।

upādhināśādbrahmaiva san brahmāpyeti nirdvayam ॥ 555॥

शैलूषो वेषसद्भावाभावयोश्च यथा पुमान् ।

तथैव ब्रह्मविच्छ्रेष्ठः सदा ब्रह्मैव नापरः ॥ ५५६ ॥

śailūṣo veśasadbhāvābhāvayośca yathā pumān ।

tathaiva brahmavicchreṣṭhaḥ sadā brahmaiva nāparaḥ ॥ 556॥

यत्र क्वापि विशीर्णं सत्पर्णमिव तरोर्वपुः पतनात् ।

ब्रह्मीभूतस्य यतेः प्रागेव तच्चिदग्निना दग्धम् ॥ ५५७ ॥

yatra kvāpi viśīrṇaṁ satparṇamiva tarorvapuḥ patanāt ।

brahmībhūtasya yateḥ prāgeva taccidagninā dagdham ॥ 557॥

सदात्मनि ब्रह्मणि तिष्ठतो मुनेः

पूर्णाऽद्वयानन्दमयात्मना सदा ।

न देशकालाद्युचितप्रतीक्षा

त्वद्मांसवित् पिण्डविसर्जनाय ॥ ५५८ ॥

sadātmani brahmaṇi tiṣṭhato muneḥ

pūrṇa'dvayānandamayātmanā sadā ।

na deśakālādyucitapratīkṣā

tvañmāṁsaviṭ piṇḍavisarjanāya ॥ 558॥

देहस्य मोक्षो नो मोक्षो न दण्डस्य कमण्डलोः ।

अविद्याहृदयग्रन्थिमोक्षो मोक्षो यतस्ततः ॥ ५५९ ॥

dehasya mokṣo no mokṣo na daṇḍasya kamaṇḍaloḥ ।
avidyāhr̥dayagr̥anthimokṣo mokṣo yatastataḥ ॥ 559॥

कुल्यायामथ नद्यां वा शिवक्षेत्रेऽपि चत्वरे ।

पर्णं पतति चेत्तेन तरोः किं नु शुभाशुभम् ॥ ५६० ॥

kulyāyāmatha nadyām vā śivakṣetre'pi catvare ।
parṇam patati cettena taroḥ kim nu śubhāśubham ॥ 560॥

पत्रस्य पुष्पस्य फलस्य नाशवद्-

देहेन्द्रियप्राणधियां विनाशः ।

नैवात्मनः स्वस्य सदात्मकस्या-

नन्दाकृतेर्वृक्षवदस्ति चैषः ॥ ५६१ ॥

patrasya puṣpasya phalasya nāśavad-
dehendriyapraṇadhiyām vināśaḥ ।
naivātmanaḥ svasya sadātmakasyā-
nandākṛtervr̥kṣavadasti caiṣaḥ ॥ 561॥

प्रज्ञानघन इत्यात्मलक्षणं सत्यसूचकम् ।

अनूद्यौपाधिकस्यैव कथयन्ति विनाशनम् ॥ ५६२ ॥

prajñānaghana ityātmalakṣaṇam satyasūcakam ।
anūdyaupādhikasyaiva kathayanti vināśanam ॥ 562॥

अविनाशी वा अरेऽयमात्मेति श्रुतिरात्मनः ।

प्रब्रवीत्यविनाशित्वं विनश्यत्सु विकारिषु ॥ ५६३ ॥

avināśī vā are'yamātmēti śrutirātmanaḥ ।
prabravītyavināśitvam vinaśyatsu vikāriṣu ॥ 563॥

पाषाणवृक्षतृणधान्यकडङ्कराद्या

दग्धा भवन्ति हि मृदेव यथा तथैव ।

देहेन्द्रियासुमन आदि समस्तदृश्यं

ज्ञानाग्निदग्धमुपयाति परात्मभावम् ॥ ५६४ ॥

pāṣāṇavr̥kṣatr̥ṇadhānyakaḍḅkaraḍyā
dagdhā bhavanti hi mṛdeva yathā tathaiiva ।
dehendriyāsumana ādi samastadr̥śyam
jñānāgnidagdhamupayāti parātmabhāvam ॥ 564॥

विलक्षणं यथा ध्वान्तं लीयते भानुतेजसि ।

तथैव सकलं दृश्यं ब्रह्मणि प्रविलीयते ॥ ५६५ ॥

vilakṣaṇam yathā dhvāntam liyate bhānutejasi ।
tathaiiva sakalam dṛśyam brahmaṇi praviliyate ॥ 565॥

घटे नष्टे यथा व्योम व्योमैव भवति स्फुटम् ।

तथैवोपाधिविलये ब्रह्मैव ब्रह्मवित्स्वयम् ॥ ५६६ ॥

ghaṭe naṣṭe yathā vyoma vyomaiva bhavati sphuṭam ।
tathaiivopādhivilaye brahmaiva brahmavitsvayam ॥ 566॥

क्षीरं क्षीरे यथा क्षिप्तं तैलं तैले जलं जले ।

संयुक्तमेकतां याति तथाऽऽत्मन्यात्मविन्मुनिः ॥ ५६७ ॥

kṣīraṁ kṣīre yathā kṣiptaṁ tailaṁ taile jalaṁ jale ।
saṁyuktamekatāṁ yāti tathā"tmanyātmavinmuniḥ ॥ 567॥

एवं विदेहकैवल्यं सन्मात्रत्वमखण्डितम् ।
ब्रह्मभावं प्रपद्यैष यतिर्नावर्तते पुनः ॥ ५६८ ॥

evaṁ videhakaivalyaṁ sanmātratvamakhaṇḍitam ।
brahmabhāvaṁ prapadyaiṣa yatirnāvartate punaḥ ॥ 568॥

सदात्मैकत्वविज्ञानदग्धाविद्यादिवर्ष्मणः ।

अमुष्य ब्रह्मभूतत्वाद् ब्रह्मणः कुत उद्भवः ॥ ५६९ ॥
sadātmaikatvavijñānadagdhāvidyādivarṣmaṇaḥ ।
amuṣya brahmabhūtatvād brahmaṇaḥ kuta udbhavaḥ ॥ 569॥

मायाक्लृप्तौ बन्धमोक्षौ न स्तः स्वात्मनि वस्तुतः ।
यथा रज्जौ निष्क्रियायां सर्पाभासविनिर्गमौ ॥ ५७० ॥

māyākḷṛptau bandhamokṣau na staḥ svātmani vastutaḥ ।
yathā rajjau niṣkriyāyāṁ sarpābhāsavinirgamau ॥ 570॥

आवृतेः सदसत्त्वाभ्यां वक्तव्ये बन्धमोक्षणे ।

नावृतिर्ब्रह्मणः काचिदन्याभावादनावृतम् ।
यद्यस्त्यद्वैतहानिः स्याद् द्वैतं नो सहते श्रुतिः ॥ ५७१ ॥

āvṛteḥ sadasattvābhyāṁ vaktavye bandhamokṣaṇe ।
nāvṛtirbrahmaṇaḥ kācidanyaābhāvādanāvṛtam ।
yadyastyadvaitahāniḥ syād dvaitaṁ no sahate śrutiḥ ॥ 571॥

बन्धञ्च मोक्षञ्च मृषैव मूढा
बुद्धेर्गुणं वस्तुनि कल्पयन्ति ।
दृगावृतिं मेघकृतां यथा रवौ
यतोऽद्वयाऽसङ्गचिदेतदक्षरम् ॥ ५७२ ॥

bandhañca mokṣañca mṛṣaiva mūḍhā
buddherguṇaṁ vastuni kalpayanti ।
dṛgāvṛtiṁ meghakṛtāṁ yathā ravau
yato'dvayā'saṅgacidetadakṣaram ॥ 572॥

अस्तीति प्रत्ययो यश्चयश्च नास्तीति वस्तुनि ।
बुद्धेरेव गुणावेतौ न तु नित्यस्य वस्तुनः ॥ ५७३ ॥
astīti pratyayo yaśchayaśch nāstīti vastuni ।
buddhereva guṇāvetau na tu nityasya vastunaḥ ॥ 573॥

अतस्तौ मायया क्लृप्तौ बन्धमोक्षौ न चात्मनि ।
निष्कले निष्क्रिये शान्ते निरवद्ये निरञ्जने ।
अद्वितीये परे तत्त्वे व्योमवत्कल्पना कुतः ॥ ५७४ ॥

atastau māyayā kḷṛptau bandhamokṣau na cātmani ।
niṣkale niṣkriye śānte niravadye nirañjane ।
advitīye pare tattve vyomavatkalpanā kutaḥ ॥ 574॥

न निरोधो न चोत्पत्तिर्न बद्धो न च साधकः ।

न मुमुक्षुर्न वै मुक्त इत्येषा परमार्थता ॥ ५७५ ॥

na nirodho na cotpattirna baddho na ca sādhaḥ |
na mumukṣurna vai mukta ityeṣā paramārthatā || 575||

सकलनिगमचूडास्वान्तसिद्धान्तरूपं
परमिदमतिगुह्यं दर्शितं ते मयाद्य ।
अपगतकलिदोषं कामनिर्मुक्तबुद्धिं
स्वसुतवदसकृत्त्वां भावयित्वा मुमुक्षुम् ॥ ५७६ ॥
sakalanigamacūḍāsvāntasiddhāntarūpaṁ
paramidamatiguhyam darśitam te mayādya |
apagatakalidoṣam kāmanirmuktabuddhiṁ
svasutavadasakṛttvām bhāvayitvā mumukṣum || 576||

इति श्रुत्वा गुरोर्वाक्यं प्रश्रयेण कृतानतिः ।
स तेन समनुज्ञातो ययौ निर्मुक्तबन्धनः ॥ ५७७ ॥
iti śrutvā gurorvākyaṁ praśrayeṇa kṛtānatiḥ |
sa tena samanujñāto yayau nirmuktabandhanaḥ || 577||

गुरुरेव सदानन्दसिन्धौ निर्मग्नमानसः ।
पावयन्वसुधां सर्वा विचचार निरन्तरः ॥ ५७८ ॥
gurureva sadānandasindhau nirmagnamānasaḥ |
pāvayanvasudhām sarvām vicacāra nirantaraḥ || 578||

इत्याचार्यस्य शिष्यस्य संवादेनात्मलक्षणम् ।
निरूपितं मुमुक्षूणां सुखबोधोपपत्तये ॥ ५७९ ॥

ityācāryasya śiṣyasya saṁvādenātmalakṣaṇam |
nirūpitaṁ mumukṣūṇām sukhabodhopapattaye || 579||

हितमिदमुपदेशमाद्रियन्तां
विहितनिरस्तसमस्तचित्तदोषाः ।
भवसुखविरताः प्रशान्तचित्ताः
श्रुतिरसिका यतयो मुमुक्षवो ये ॥ ५८० ॥
hitamidamupadeśamādriyantām
vihitanirastasamastacittadoṣāḥ |
bhavasukhaviratāḥ praśāntacittāḥ
śrutirasikā yatayo mumukṣavo ye || 580||

संसाराध्वनि तापभानुकिरणप्रोद्भूतदाहव्यथा-
खिन्नानां जलकांक्षया मरुभुवि भ्रान्त्या परिभ्राम्यताम् ।
अत्यासन्नसुधाम्बुधिं सुखकरं ब्रह्माद्वयं दर्शय-
त्येषा शङ्करभारती विजयते निर्वाणसंदायिनी ॥ ५८१ ॥
saṁsārādhvani tāpabhānukiraṇaprodhbhūtaḍāhavyathā-
khinnānām jalakāṅkṣayā marubhuvi bhrāntyā paribhrāmyatām |
atyāsannasudhāmbudhiṁ sukhakaram brahmādvayaṁ darśaya-
tyeṣā śaṅkarabhārātī vijayate nirvāṇasandāyini || 581||